



محبت جي راه تي

ع.ق شيخ

ڇپائيندڙ:

سنڌي ادبي بورڊ، ڄامشورو
1998ع

ڊجيٽل ايڊيشن:

2018ع

سنڌ سلامت ڪتاب گهر

سند سلامت پاران :

سند سلامت ڊجيٽل بوڪ ايڊيشن سلسلي جو نئون ڪتاب ”محبت جي راه تي“ اوهان اڳيان پيش آهي. هي ڪتاب نامياري آرٽسٽ ۽ افسانا نگار ع.ق شيخ جي افسانن جو مجموعو آهي.

غلام رباني آگرو صاحب لکي ٿو:

”ع.ق. شيخ جي هن ڪتاب ۾ دلچسپ خاڪا، ڪهاڻيون، يادگيريون، تاثرات—سڀ ڪجهه موجود آهي. ٻه سؤ پندرهن صفحن جو هي ڪتاب، ايڏو ته سهڻو لکيل آهي، جو ائين ڪٿي چئجي، ته انگريزي محاورن موجب : This book is worth its weight in gold هي ڪتاب سچ پچ سون ۾ تورڻ لائق آهي.“

هي ڪتاب سنڌي ادبي بورڊ، ڄامشورو پاران 1998ع ۾ ڇپايو ويو. سنڌي ادبي بورڊ جي ويب سائيٽ تان ڪٿي اوهان سان نئين سر پيش ڪري رهيا آهيون. اوهان سڀني دوستن، پيارن، سڄڻن، بزرگن ۽ ساڃاهه وندن جي قيمتي مشورن، رايي، صلاحن ۽ رهنمائي جو منتظر.



محمد سليمان وساڻ
مينيڊنگ ايڊيٽر (اعزازي)
سند سلامت ڊاٽ ڪام

sulemanwassan@gmail.com

www.sindhsalamat.com

books.sindhsalamat.com

فهرست

6	ناشر جو نوٽ
9	ع. ق. شيخ جي باري ۾ تاثرات
11	حيدرآباد- ڊسمبر 1947 ع
26	آسرو
30	ڦٽو صاحب
42	حسرتن جو ڦيرو
50	هڪ رات
55	موڪي ۽ متارا
75	گلو باشا
81	بربت ۽ بهشت
85	ايڏو عظيم!؟
88	ابابيل
96	وڏو صاحب
100	عورت
105	نازو- (1948 ع)
109	هڪ شام- هڪ رات
116	طوفان ۽ محبت
118	گهريلو يا بنگلو؟
122	انجام شڪني
133	بهار
137	اسين بيئي
150	رڪشا وارو
150	اها رات
151	تون وساري ڇڏ
152	لاش
162	قرباني پيٽا

177 مهمانن جا بهانا
182 پريشان انسان
188 لکيل جواب
209 گجھارت
216 سوال؟
220 محبت جي راه تي

ناشر جونوٽ

ع. ق. شيخ، عام طرح، آرٽسٽ جي حوالي سان مشهور آهي. سندس ٺاهيل ڪي شاهڪار تصويرون سنڌي ادبي بورڊ جي ”مهراڻ“ رسالي ۾ ڇپيل آهن ۽ انهيءَ ڳالهه جي نشاني آهن، ته پاڻ ڪيڏو نه وڏو مصوّر هو.

پر، سنڌي ادب ۾ به سندس دلچسپي، مصوريءَ کان گهٽ ڪانه هئي. پاڻ سٺو نثر نويس هو. خاص ڪري فڪشن سٺو لکندو هو. ورهاڱي وقت سنڌ ۾ جيڪي چار چڱا فنڪشن لکندڙ پيدا ٿيا، هو انهن مان هو. سندس ٻه ٽي ڪتاب ”ڪه ۽ ڪٿوري“، ”تاريخ اسلام“ ۽ ”داستان اندلس“ مشهور آهن.

ع. ق. شيخ، پليءَ پٽ ڄاڻندو هو، ته سنڌ وڏيرن جو ملڪ آهي. جن جا شوق ۽ شغل، رڇ تي ڪتن جي بچ، ۽ ڪُڪڙن جي ويڙهه آهن. يا وري ڪجريءَ جو گانو. اهڙي معاشري ۾ ڪنهن به ننڍي يا وڏي مصوّر جو جيڪو قدر ٿيندو، سو، هرڪو سمجهي سگهي ٿو. تنهنڪري ع. ق. شيخ، ڊگهي نظر ڪري، پنهنجي پٽ گذر لاءِ، سرڪاري نوڪريءَ جو سهارو ورتو. عمر جو چڱو عرصو ٽيچرس ٽريننگ ڪاليج فارمين حيدرآباد سان واسطو رهيو.

ٽيچرس ٽريننگ ڪاليج فارمين، سنڌ جي قديم تعليمي درسگاهه آهي. انگريزن جي قائم ڪيل آهي. سنڌ ۾ ٿورڙين تاريخي درسگاهن جو مرتبو ان جيڏو آهي. سنڌ جا وڏا وڏا عالم ان جا پرنسپال ٿي رهيا آهن. ڪنهن زماني ۾، سائين محمد ابراهيم جويو صاحب ۽ مولانا گرامي صاحب به ٽريننگ ڪاليج فارمين سان، بطور استاد، وابسته هوندا هئا. ع. ق. شيخ، سنڌ جي روشن خيال اديبن جي حلقي سان سائين محمد ابراهيم جويي جي معرفت ئي متعارف ٿيو.

ٽريننگ ڪاليج ۾ ملازمت واري زماني ۾ کيس وڌيڪ سکيا لاءِ سرڪاري طرح ولايت وڃڻ جو موقعو مليو. غريب ماڻهوءَ لاءِ ولايت جو چڪرُ ڇڻ ته خواب آهي! سو، شيخ صاحب جڏهن ولايت مان ٽريننگ پوري ڪري موٽي آيو. تڏهن ڪو زمانو ته پنهنجن يارن دوستن کي اتان جا احوال، مزا وٺي، ٻڌائيندو هو. هڪ دفعي، مون کي خاص دعوت ڏئي، گهر سڏيائين، ۽ ولايت واريءَ رهائش جي زماني جي ڊائري پڙهي ٻڌايائين، جا چڱو موچارو

ڪتاب هئي. هن ڪتاب ۾، ”هڪ رات“ عنوانو هيٺ لکيل احواءَ شيخ صاحب جي انهيءَ ئي ولايت جي دوري جو هڪ داستان آهي.

ع. ق. شيخ طبيعت جو مانيٽو ۽ يار ويس ماڻهو هو. سنڌي محاوري موجب، سفيد پوش ۽ نڄ اشراف ماڻهو هو، جنهن جي نيڪي هرڪو ڪندو، ننڍا ڪير ڪونه ڪندو. هن هڪ باشعور انسان وانگر، پنهنجي اولاد جي تعليم ۽ تربيت ڏانهن توجهه ڏنو. هي ڪتاب سندس نياڻيءَ محترم نجمه شيخ جي ڪوشش سان ئي شايع ٿي رهيو آهي، ۽ ان ڳالهه جي ثابتي آهي، ته جيڪي والدين، پنهنجي اولاد جي صحيح تعليم ۽ تربيت ڪن ٿا، تن جو اولاد وڏو ٿي، نه فقط پنهنجن پيرن تي بيهي ٿو، پر، پنهنجن نيڪ عملن جي ڪري، والدين لاءِ عزت ۽ آبروءَ جو باعث ٿئي ٿو.

ع. ق. شيخ جي هن ڪتاب ۾ دلچسپ خاڪا، ڪهاڻيون، يادگيريون، تاثرات—سڀ ڪجهه موجود آهي. ٻه سؤ پندرهن صفحن جو هي ڪتاب، ايڏو ته سهڻو لکيل آهي، جو ائين ڪٿي چئجي، ته انگريزي محاوري موجب: This boob is worth its weight in gold: هي ڪتاب سچ پچ سون ۾ تورڻ لائق آهي.

ع. ق. شيخ پورهيت ڪلاس ۾ پيدا ٿيو هو. اهڙا ٻارُ پينگهي مان پٽ تي لهي پند ڪرڻ سکندا آهن، ته هلڪو سلڪو ڪم ڪرڻ لڳندا آهن. غريب جو ٿيا. سو، ع. ق. شيخ به سڄي عمر، هڪ پورهيت وانگر گذاري، پر، سندس اندر ۾ جيڪو آرٽسٽ ۽ اديب هو، اهو سڄي عمر خواب ڏسندو رهيو. هونئن ته هر انسان اڌ عمر ننڊ ۽ اڌ جاڳ ۾ گذاريندو آهي. پر، آرٽسٽ ۽ اديب، ته سڄي عمر، پنهنجا پنهنجا خواب اڪڙين ۾ ڪٿي، گذاريندا آهن. نه رڳو ابيترو، پر، هو ڏکڻ جا ڏينهن ۽ سورن جون راتيون، انهن ئي خوابن جي سهاري گذاريندا آهن. پائيندا آهن ته ڪڏهن ته سندس خواب سچا ٿيندا، ڪڏهن ته آسمان ۾ پورا پورا ڪڪر وسڻ جا ويس ڪري ايندا.

هن ڪتاب کي ’بين السطور‘ (IN BETWEEN THE LINES) پڙهيو، ته منجهس ورق، ورق، تي، ع. ق. شيخ جا خواب، انگورن جي ولين ۾ رَسُ پَريَل، ساون ۽ ناسي رنگ جي چڱن وانگر پري کان نظر ايندا. شيخ صاحب وڏو آرٽسٽ هو. کيس خبر هئي ته جڏهن انگورن جا چڱا رسبا آهن، ۽ پچندا آهن، ته انهن مان رنگ ڪڏهن ۽ ڪيئن مٽبا آهن، سو، هن پنهنجي قلم کان ڪمال ڪاميابيءَ سان آرٽسٽ جي برش وارو ڪم ورتو آهي.

ع. ق. شيخ جا سڀ خواب سچا ٿيا، يا ڪوبه ڪونه ٿيو، سو کيس ئي معلوم هوندو. شيڪسپيئر دنيا جي بي ثباتيءَ جو ذڪر ڪندي چيو هو ته، ”اسان فاني انسانن جي زندگي ڪنهن اهڙي خمير مان جڙيل آهي، جيڪو خواب وانگر آهي.“

تاهم، ع. ق. شيخ جي ذهن، هن ڪتاب ۾ جن ڪردارن جا نقش چٽيا آهن، سي، خيالي ڪونه آهن. نه وري اسان جي آسپاس گهمندڙ ڦرندڙ انسانن کان مختلف آهن، بلڪ هوبهو انهن جا عڪس آهن. فرشتو، ڦٽو صاحب، ۽ گلو بادشاهه، انهن جا جيئرا جاڳندا مثال آهن.

ع. ق. شيخ جي لکڻيءَ ۾ هڪ قسم جي فطري سادگي ۽ رواني آهي. سو، سندس هر تحرير، پڙهندڙ جي ذهن تي نقش وانگر چٽجي وڃي ٿي. ان لحاظ کان ڏسبو، ته هي ڪتاب، سنڌي ادب ۾ بلاشبہ هڪ قابل قدر اضافو تسليم ٿيندو.

غلام رباني آگرو

سنڌي ادبي بورڊ،

حيدرآباد.

1998-8-20 ع

ع.ق. شيخ جي باري ۾ تاثرات

ع. ق. شيخ صاحب جن تر جي هڪ ننڍڙي پراڻي ڳوٺ گڊڙي ۾ 8 مارچ 1914ع ۾ ڄاوا. سندس والد، عبدالقادر شيخ صاحب جن، متقي، پرهيزگار، استاد، عالم، فاضل ۽ حڪيم هئا. انهن جي صحبتن جي نظر فيض اثر هيٺ پاڻ ديني ۽ دنياوي تعليم حاصل ڪيائون. ڪجهه مدرست ٽنڊي سومري ۾ ۽ پوءِ ٽنڊي الهيار ۾ به سندن تعليم ۽ تربيت ٿي. ننڍي هوندي کان وٺي سندن لاڙو فن ۽ ادب سان گهڻو هو. پهريائين پهريائين ڪيئي ڪتاب پنهنجي والد صاحب جن جا پڙهيائون، ۽ پوءِ سنڌيءَ توڙي انگريزيءَ ۾ ايتيون سبتيون ليکون ڪيڏ ۽ رنگن سان چٽ چٽ، سندن ننڍپڻ جو ذوق هو، شيخ صاحب جي هن ذوق سندن زندگيءَ ۾ هڻي وڃي هنڌ ڪيو. ۽ کين مصوريءَ جي دنيا ۾ هڪ اعليٰ مقام مليو. آرٽ کي سکڻ ۽ آرٽ کي پرکڻ هرڪو نٿو ڪري سگهي. هن ميدان ۾، فنڪار تڏهن اعليٰ مقام حاصل ڪري سگهي ٿو، جڏهن ليکن مان اوري ڪوري پنهنجي اندر جي اُڌمن، احساسن ۽ جذبن کي، مختلف رنگن جي چٽن سان، تخليق جي صورت ۾، دنيا آڏو پيش ٿو ڪري، ۽ پوءِ ئي هو وڃي پاڻ کي صحيح معنيٰ وارو ۽ صحيح مقام وارو فنڪار سڏائڻ جهڙو ٿئي ٿو.

ع. ق. شيخ صاحب جن فن جي دنيا ۾ اهڙي ئي درجي ۽ اوچائيءَ تي رسيل ۽ سرفراز ٿيل هئا.

ع. ق. شيخ اديب آهي ۽ مصور به. هو افسانن جو خالق آهي. سندس سنڌي افسانن ۾ حقيقت نگاريءَ کان ڪم ورتل آهي.

ع. ق. شيخ جن کي ساڳئي وقت ڊزائين ۾ مهارت حاصل هئي. سنڌي ادبي بورڊ، سنڌالاجي، سنڌ ٽيڪسٽ بڪ بورڊ ۽ ٻين ڪيترن ادارن جي ڪتابن ۾، ۽ خاص طرح مهراڻ رسالي ۾ پيش ٿيل ڊزائينون، ع. ق. شيخ جي فني ڪاريگريءَ جو ثبوت آهن.

هن ”ڪه ڪتوري“، ”نازو“، ”تاريخ اسلام“، ”داستان اندلس“ جهڙا ناياب ڪتاب پڻ لکيا. زيرنظر سندن ڪتاب ”محبت جي راه تي“ سندن مختصر افسانن جو مجموعو آهي.

ع. ق. شيخ کي بحیثیت استاد جي هڪ آئيدیل ستاد جي روپ ۾ به ڏسي سگهجي ٿو. پاڻ فن جي تعليم ۾ وڏي مهارت رکندا هئا. فن متعلق شاگردن کي سمجهاڻي انگريزيءَ ۾ توڙي فارسيءَ ۽ سنڌيءَ ۾، واضح طور ڏيئي سگهندا هئا، ۽ ان دائري ۾ وڏيءَ شخصیت جا مالڪ استاد به سندن برابري نه ڪري سگهندا هئا.

جيڪڏهن ڪنهن شاگرد کي شوخ نه هوندو هو، ته پاڻ انهيءَ کي شفقت، پيار ۽ محبت سان ڪم ڪرڻ تي همتائيندا هئا. کين پڙهڻ جون نصيحتون ڪندا هئا، صلاحون ڏيندا هئا، ۽ اڳتي وڌائڻ جي تلقين ڪندا هئا.

ع. ق. شيخ جي اعليٰ شخصيت ۽ بلند ڪردار تي جيترو لکجي اوترو گهٽ آهي. هو يارن جو يار، ٻارن جو ٻار، جوانن جو جوان ۽ پوڙهن دوستن جا پڳ مٿ يار هئا. بحیثیت پيءُ پاڻ محبت جا پندار هئا. سندن پگهار گهٽ هو، پاڻ اُن گهٽ پگهار مان اولاد کي پاليائون، ڀائرين، ڀائيڄن ۽ پنهنجن متن مائتن ۽ پنهنجين نياڻين کي خوب پڙهائون ۽ اعليٰ مقام تي پهچايائون. انهن مان ڪي پروفيسر، ڪي ڊاڪٽريائون، ڪي ماستر ته ڪي ماستريائون ٿيون. ۽ انهن کي پڙهائيندي، نصيحتن جا گرفتا ٻڌائيندا هئا، جي دل ناريندڙ هئا. پاڻ اڪثر پنهنجين نياڻين کان صلاحون وٺندا هئا. ۽ ائين سڀني نياڻين ۽ پٽن کي پيرن تي بيهڻ سيکاريائون ۽ انهن منجهه خوداعتمادِي پيدا ڪيائون. پاڻ وسيع نظر رکندا هئا. پاڻ هميشه سچ ڳالهائڻ، محنت ڪرڻ ۽ پڙهڻ جي تلقين ڪندا هئا، ۽ هميشه چوندا هئا ته ”پڙهو ۽ لکو، نه ته توهين هڪ ڪني پاڻي جي ڏٻي وانگر ٿي ويندا“، پاڻ تمام حساس، نازڪ طبع، نفاست پسند ۽ وڏي جگر ۽ دل وارا هوندا هئا.

گهر ۾ ڪي به مهمان ايندا هئا ته ڪڏهن منهن ڪونه گهنجائيندا هئا. افسوس آهي، جو سندس ناياب ڪتابن جي وري اشاعت نه ٿي آهي، جهڙوڪ ”تاريخ اسلام“، ”داستان اندلس“، ”نازو“ ۽ ”ڪهه ڪتوري“ وغيره صد افسوس ته سندن دوستن ته ان ڏس ۾ ڪجهه نه ڪيو، پر سندن شاگردن به کين وساري ڇڏيو.

نسيم شيخ

19- آگسٽ، 1998ع

حيدرآباد - ڊسمبر 1947ع

”حيدرآباد، حيدرآباد ڪٿي آهي، يار؟ مارواڙ آهي مارواڙ!“

شاهي بازار وٺيو پئي ويس ته مٿيون پڙلاءُ منهنجي ڪنن تي پيو. پڙاڏي وانگر اهو آواز دل ۽ دماغ تي اوت موت ڪرڻ لڳو، نامعلوم خوف لامارا ڏيڻ لڳو، جهڙو ڪجهه ٿيڻ وارو هجي. بي آرامي وڌندي رهي. خيال پڪڙبا ويا، ارادا ۽ جذبا هستيءَ جا، جوانيءَ جا، معصوم محبت جي جنت جا، تصور جي دنيا مان ڦيرا پائيندي حقيقت جو روپ وٺڻ لڳا، پاڻهي ئي پاڻهي چپ چريا ۽ ازخود زبان مان اکر نڪتا: ”حيدرآباد، حيدرآباد ڪٿي آهي يار!“

اڳيان هڪ ڪاري شيرواني ۽ جناح توپيءَ سان ماڻهو وڃي رهيو هو. سامهون برقن سان، منهن کليل عورتن جو ٽولو اچي رهيو هو، پاسي کان ”هلو سائين هلو!“ جي بي ڊوليءَ ۽ پرائيءَ رڙ واکو ڪيو، چار ٽڪل پناهگير ڪٽ ڪٽي وڃي رهيا هئا.

”هلو سائين هلو“ سنڌيءَ ٻوليءَ جا اکر آهن، پنهنجي ٻوليءَ جا اکر ٻڌي ڪير رنج ٿيندو؟ پر منهنجي سيني تي اهي اکر ائين ڪريا، جيئن زمين تي آسمان ڏانهن اڇلايل پٿر واپس ڪرندو آهي. پاسن کان ماڻهو وڃي رهيا هئا، ڪلها ڪلهي سان هڻندا. هيءُ اجميري آهي، هو ڪاٺياواڙي آهي، هي گجراتي آهي ۽ هو جوڌپوري - ٽڪل، بيمار، ضعيف، ڏپر، بي رونق، گدلا ۽ بي روح، سڀئي جهڙا سڪل ڪرڙ جا لتاڙيل ڊنگر. شاهي بازار، رستو ساڳيو ئي هو، گنپير، بردبار، رازدان، پر خاموش.

ها، ته هينئر وري هڪ پلنگ وڃي رهيو هو. پلنگ نه هو، جهڙو ڪنهن جو تابوت، جنهن سان هزارين ارمان ۽ ڪروڙين حسرتون به گڏ واپس ڪري رهيون هيون، سي به لڪل اڪيليون، بي سرو سامانيون، مجبوريون ۽ مايوسيون - اهو وياڪل منظر پيش ڪري رهيون هيون، جهڙي طرح سرءُ ۾ گلشن جي آبادي، جوانيءَ جو خمار، اوجاڳي جون راتيون، آسمان جي هيرن جڙيل چادر هيٺان الفت جون آکاڻيون، شوق، جون شرنائون، ارواحن جون شادمانيون، عيش عشرت جو تخت، ڪنهن پري چھري جو بخت، ائين تڙجي رهيو هو، جيئن ڪنهن شاهوڪار جي درٿان ڪتو يا بڪايل فقير.

اهي عورتون، واٽڙن وانگر وڌنديون ويون، سندن برقعا اهڙا هئا، جهڙيون چاڪين جون جوريل چادرون، لهساتيل، ڦڪا ڦڪا منهن، پراڻي قاتل رليءَ جهڙا وات، ڪٽي ۽ چُوني جا ساڙيل چپ، ڪٽيل ۽ ڪاراڻيل ڏند، لڙڪيل سينا، هڏن جا پڇرا، جهڙا ڪنهن قبرستان جا اوڳاريل مردا ڪفن مٽي تي ڪٽي نڪتا هجن. پاسي کان هڪڙو اهڙو ماڻهو نڪتو، جو

چئي نٿو سگهجي ته ڪٿي جو هو. مارواڙي پٽڪو، پنجابڪي گوڏ، صاحبوڪي واسڪوٽ ۽ هڪڙي ڪن ۾ واليءَ جهڙو ايرنگ لتڪي رهيو هوس. ويجهو بلڪل آواز آيو، ”مچلي ڪاشامي ڪباب، پيسه پيسه“ جان ڪٿي ڏسان ته هڪ پيرسن اوڪڙو ٿيو، ڪنڌ گوڏن ۾ هنيو، هوڪو به پيو ڏئي ۽ اڳيان تڙ جهڙين ٻانهن سان رکيل ٿالهه تان مڪيون به پيو هڪلي. هن مٿي نهاريوئي ڪونه ٿي. سندس ميري پتلون ۽ گري ٽويءَ تي مڪين آرام پئي ورتو. ٿالهه ۾ مرچن کان ڳاڙهي ٿيل تيل ۾ ڪباب، گتر ۾ گڏ ٿيل گند وانگر نظر اچي رهيا هئا.

سج ڪني ڪڍي، ڏنڌ ۽ غبار غائب ٿي ويو. سمنڊ ۽ بندر ڄڻ نند جي ڳهر مان سجاڳ ٿي اٿي بيٺا هئا. بندر جي اوڀر پاسي نوجوان چوڪرن ۽ چوڪرين جا ٽولا اچڻ لڳا. ٿيلها، ٽفن باڪس، ۽ پُڙا، نوٽبڪ، پنا ۽ رنگ. هر ڪنهن جي هٿن ۾ هئا. هي سڀ آرٽ ڪاليج جا شاگرد هئا. هر ڪنهن جي منهن تي سرهائي هئي ۽ هڪٻئي سان ڪل مذاق ۾ مصروف هئا. وقت پنهنجي رفتار سان گذرندو ٿي ويو، ته شاگردن جا ٽولا آهستي آهستي هلندا هڪ هنڌ اچي ڪنا ٿيا. تهڪڙن ۽ هوڪرن جو آواز وڌندو رهيو. پرپاسي ۾ شهر جا ڪي ٻيا ماڻهو به ڏسجي رهيا هئا.

جهاز سيٽي هنئي ته سيٽي شاگرد ٻڪرين وانگر ٽپ ڏيندا، جهاز ۾ سوار ٿيندا ويا. شاگردن جو گوڙ جيئن پوءِ ٿيڻ وڌندو ٿي ويو. جهاز هاڪاريو ته شاگرد جتي آين اتي ويهي رهيا. گوڙ از خود گهٽجڻ لڳو. ڪي شاگرد پنهنجن ٿيلهن ۽ ٽفن باڪسن کي کولي کاڌي جون شيون - ڪيڪ، بسڪيٽ، ڪيلي جون قريون ۽ چڪو وغيره - هڪٻئي کي ڏيڻ لڳا. سڀني جا وات چرڻ لڳا. ڪنارو ڏسڻ ۾ ڪونه آيو ۽ جهاز پنهنجيءَ منزل ڏانهن جيئن پوءِ تيز رفتار سان وڌندو ٿي ويو. آرٽ ڪاليج جا شاگرد ’ايلفتنا‘ جا غار ڏسڻ ۽ اتي ڪم ڪرڻ لاءِ وڃي رهيا هئا. هي تفريحي جهاز آخري جهاز هو؛ ڇاڪاڻ ته ڏينهن اڌ ۾ چؤماسي جي موسم اچڻ وار هئي. چؤماسي ۾ سمنڊ جي گهري هئڻ ڪري هن طرف سير سفر بلڪل بند رهندو هو.

رڪي رڪي ڪٿان تهڪڙن ته ڪنهن مهل مانيءَ گفتگو جو آواز ٻڌڻ ۾ ٿي آيو. جهاز، جو پنهنجيءَ رفتاري سان پئي هليو، سو نيٺ منزل تي اچي رسيو. ڪنارو ايڏو اونهو ڪونه هو، جنهنڪري جهاز پري ٿي بيهي رهيو. ڪناري کان ٻه ٻيڙيون مسافرن کي کڻڻ لاءِ جهاز ڏانهن وڌيون. سمورا شاگرد ڪناري تي پهچي، ٽولين جي صورت ۾ هڪ ورن وڪڙن واري پيچري تان هلڻ لڳا. چوڪريون پنهنجو سامان چوڪرن کان ڪٽائي اڳتي

هليون. جنهن به چوڪري کي اهڙو موقعو مليو، تنهن پاڻ کي ڄڻ وڏو خوش نصيب تصور ٿي ڪيو.

ميل ڏيڍ جي مفاصلي تي ’ايلفتا‘ جا غار هئا. انهن غارن ۾، جيڪي جبل کي کوٽي اندر ٺاهيا ويا هئا، سي دراصل ’شو ديوتا‘ جو مندر هو. شو جي پوڄارين ۽ شو جي فنڪارن وڏي شردا ۽ جفاڪشيءَ سان جبل کي اندران ئي اندران ٽڪي، گهڙي، شو ديوتا جي تاريخ کي ابدي حياتي بخشي هئي. شو مهراج جا مڙهي روپ، پٿر جي ديوارين تي ايندڙ نسلن لاءِ ماضيءَ جي تاريخ جا عبرت انگيز داستان هئا، جن آرٽ ڪاليج جي شاگردن کي ڪشش ڪري پاڻ وٽ گهرايو هو. مرد ۽ عورتون، چوڪر ۽ چوڪريون، شايد پنهنجو پراڻو روپ ڏسڻ آيا هئا.

شو ۽ پارپتي، آدم ۽ حوا؛ انسان ذات جو اهو تصور؛ ڄڻ هڪ فطري جذبي ۽ ازلي رشتي هر ڪنهن کي گهلي هتي آندو هو. يا ائين چئجي ته ماضيءَ جي فنڪارن اڄوڪي دؤر جي فنڪارن کي، پنهنجي فن جي مشاهدي جي چڪ ڪري مظاهري جي دعوت ڏني هئي. شاگردن جا مختلف ٽولا مورتين اڳيان پنهنجي پنهنجي نگاهه ۽ ذوق مطابق حيرت جي دنيا ۾ هئا: ڪي پنڊپهڻ ٿيو بيٺا هئا، ڪي سيس نمائي پنهنجي شردا سان سجدا ڪري رهيا هئا، ڪي وري نوٽبڪ کولي اسڪيچ ڪري رهيا هئا. ته ڪن وري رنگن جون پيتيون کولي، برش کڻي، پينٽنگ شروع ڪري ڏني هئي.

ايلفتا جي غارن ۽ شو جي هن مندر ۾، جيڪو بمبئي جي ساحل کان دور ۽ ويران پيو هو، تنهن ۾ اڄ هڪ نئين قسم جي هلچل ۽ رونق نظر اچي رهي هئي. جيئرا جاگندا انسان صدين جي هن پراڻي مندر ۾ ساڳئي خلوص ۽ محبت سان، ڳنڀير مورتين جي پروقار ماحول ۾، ذري ذري جو جائزو وٺي رهيا هئا. دروازي وٽ به نوٽيس بورڊ هئا هڪڙي تي لکيل هو: ’مندرجي مٿان ماکيءَ جي مکين جا مانارا آهن، انهن سان هٿ چراند نه ڪريو!‘ ۽ ٻئي بورڊ تي لکيل هو ته ’مهرباني ڪري مندر ۾ گهڙڻ کان اڳ داخلا جي ٽڪيٽ ضرور وٺو.‘ ٻئي بورڊ کي پڙهي، هڪ نوجوان ورائيو، ”شو جي ديوتا جا ارداس آهي، ارداس!“ هڪ ٻئي ڄڻ چيو، ”اهو ته پوڄاريءَ جي مرضيءَ تي ڇڏيل آهي. جيڪي وڻيس سان پيٽا ڏئي.“ ٽئين ڄڻي توڪ ڪندي چيو، ”مندرجي ۾ وڃڻ جي قيمت به آنا! جن وٽ آنا نه هجن، اهي ٻاهر ڪڪڙي وانگر آرو ڪري ويهي رهن.“ چوٿين ڄڻي رڙ ڪئي، ”مانارا، مانارا..... ماکي..... ماکي!“

مندرجي وچ ۾ هڪ ننڍي چئن دروازن واري ڪوئي هئي. ان جي وچ ۾ چڱو موچارو، سنئون سٺو، گول ۽ لسو پٿر کڙو ڪيل هو، ڪي شاگرد اسان کان اڳ هن ڪوئيءَ ۾ پهچي چڪا هئا. هو پاڻ ۾ مندر متعلق ڳالهيون ڪري رهيا هئا: ”اهو شو لنگ آهي. جيڪو هتي سڄيءَ دل سان اچي دعا گهرندو اها مقبول ٿيندي. رڳو شو شو! ڀلا، پارپتيءَ ڪهڙو ڏوهه ڪيو آهي؟“

”پارپتي نه هجي ها، ته هوند هيءَ دنيا ئي نه هجي ها! آءُ ته پارپتيءَ جو پوڄاري آهيان جيئي جيئي پارپتي! جيئي جيئي شو!“ ائين چئي، هن ورائيو، ”اوهان ڪي ڪا خوشبوءِ اچي ٿي؟“ ٽولي مان ڪن شاگردن ورائيو، ”نڪو... نه... ها ها، ڪا بدبوءِ آهي.... ها، اها هن ڪوئيءَ جي خاص خصوصيت آهي... اها بانس اهڙي آهي، جهڙي شينهن جي رهڻ واريءَ جاءِ ۾ هوندي آهي. اها بانس صدين کان موجود آهي- صدين تائين هتي قائم رهندي.... ڪاريگرن ۽ فنڪارن.... اسان جي ديس جي ڪلاڪارن سان ڪير سينو ساهيندو.... ڪلا هميشه امر رهندي.... چون ٿا ته جنهن وقت اها بوءِ بند ٿي ويندي، ته هيءَ سارو مندر پرزا پرزا ٿي ڪري پوندو.“

مندرجي پراسرار فضا ۾ مڪمل خاموشي چانئجي ويئي. خاموش پٿر جي ديوارين، اندر آيل انسانن کي پاڻ جهڙو بي جان ۽ بي حس بنائي ڇڏيو هو. هر ڪو پنهنجي ڪم ۾ رڌل ۽ غرق هو. هن سانتيڪي ماحول ۾ جيڪڏهن اڪيون ڪٿي پورجن ته هوند ڪنن سان ڪجهه به ٻڌي ڪين سگهجي- زندهه انسانن هتي پهچي ڄڻ ته ساهه کڻڻ ئي ڇڏي ڏنو هو. غارن ۽ غارن جي پٿرائين ديوارين تي هتي هتي ديو- قد پٿر جا مجسما ۽ انهن جي ڀر ۾ ڪاليج جا شاگرد بلڪل بي سرت، دنيا مافيه کان بي نياز، وقت ۽ مڪان کان بي پرواهه، گويا غارن جو ئي هڪ حصو بنجي چڪا هئا- هونئن به فن ۽ فنڪارن جو تعلق اهڙو آهي، جنهن کي هڪٻئي کان الڳ ڪري نٿو سگهجي.

ڪافي وقت کان پوءِ، اوچتو مندر جي خاموش ماحول ۾ گوڙ پيدا ٿيو. آواز اچڻ لڳا ۽ جيئن پوءِ شور وڌندو ويو- جوالا مڪي ڦاٽي پيو هو يا ڪو زلزلو زمين جو سينو چيري ڦاڙي رهيو هو. شاگرد خوف و هراس وچان مندر جي مرڪز وٽ ڳاھت ٿيندا ويا. شولنگ واري بوءِ ڦهلجي رهي هئي، شايد مندر چڪنا چور ٿيڻ وارو هو. خبر نٿي پئي ته هي پيانڪ وايومنڊل ڇا جي ڪري پيدا ٿيو آهي. شاگردن جي ميڙ ۾، هڪ شاگرد مردي جيان بي حس پيو هو. هن جي ٻانهن، پيرن ۽ منهن تي بيشمار ماکيءَ جون مڪيون جهٽيون

پيون هيون. پاسن کان بيٺل شاگردن جا ميٽر..... پراڻي مندر ۾ هڪ نئين غار جو اضافو ٿي چڪو هو.

نيم مرده شاگرد جي جسم ۾ اڃا ٿورو گهڻو ساهه هو. اوڏي مهل، هڪ مرهڻي چوڪري قد جي پوري پني، ڪڻڪ رنگي، مرگه نيني، جنهن جون واسينگ جهڙيون چوٽيون، پنين تائين پئي لٽڪيون هوءَ هڪدم، ”هٿو هٿو! پري ٿيو، جاءِ ڏيو!“ چوندي، ديوانن وانگر انهيءَ بي هوش شاگرد جي ويجهو آئي. هن جي چهري تي آند مانڌ هئي ۽ هن جي اکين مان ڪنوڻ جا چمڪاڻ لاهارا ڏيئي رهيا هئا.

چوڪريءَ جو نالو ’مڊ گائوڪر‘ هو. هن پنهنجي ساڙهيءَ جي ڪلهي واري پلڙ کي چيلهر سان ويڙهيو، پٽ تي پيل شاگرد وٽ پهچي، مشين وانگر تيزيءَ سان هن جي بدن تان ماکيءَ جون مکيون لاهڻ ۽ ڏنگ ڪڍڻ لڳي. رکي، رکي، هوءَ پنهنجي ڪوئل جهڙي آواز سان چئي رهي هئي، ”مهرباني ڪري پري هٿو، تازي هوا اچڻ ڏيو! مهرباني ڪريو! هٿو..... مهرباني!“ جلد ئي حامد جو سارو جسم مڪين کان آزاد ٿيو ۽ هن جي جسم ۾ جان آئي. مڊگائوڪر هاڻي سندس جسم تي مالش شروع ڪئي، هن ڪافي وقت کان پوءِ اڪيون ڪوليون؛ موت جي چنبن مان نڪري جيئرو جاڳندو هن دنيا ۾ پنهنجي ساٿين وٽ ٻيهر موٽي آيو. هو اٿي ويٺو ۽ حيرت مان پنهنجي ڀر ۾ ويٺل مڊ گائوڪر ۽ ٻين کي ڏسڻ لڳو. جلد ئي هن جي چپن تي مسڪراھٽ آئي. بيٺل شاگرد اطمينان سان ٿڙي پڪڙي ويا، ۽ باقي هو به جڻا وڃي رهيا. هن اٿڻ جي ڪئي، پر مڊگائوڪر هٿ جي اشاري سان منع ڪندي پاڻ هن جي ڀرسان سرڪي ويهي رهي. هو پاڻ ۾ هوريان هوريان ڳالهائڻ لڳا. مندر ۾ وري سانت ٿي ويئي. البت، ڪن شاگردن هن جوڙي کي ڏسي، پاڻ ۾ حيرت ۽ حسرت پري پڻ پڻ ضرور ڪئي ٿي.

هو احمد آباد جو ويٺل هو. هن جي منهن مهاندي، شڪل صورت، بت، ۽ قد ڪاٺيءَ ۾ ڪا خاص جاذبيت ڪانه هئي. ڪن ته بنهه بيدولا هئس، باقي اڪين ۾ سندس البت سادي مرداني سونهن ضرور سمايل ٿي نظر آئي. هو پينٽنگ سيڪشن جو شاگرد هو. ويرم ڪانه گذري ته ڪيترا شاگرد هن جوڙي ڏانهن به به- ٿي ٿي، ٿي اچڻ لڳا. چاڪليٽ، ڪٽمنٽرا، بسڪيٽ، ڪيڪ، سٽنبوچز، اوٻاريل آنا، ڪير، ڪيلا، صوف، چانهه، ڪافي- جنهن وٽ جيڪي ڪجهه موجود هو سو حامد وٽ ڪٿي آيو. هو مشڪندو، سڀني کان اهي شيون وٺندو، مڊگائوڪر جي اڳيان رکندو ويو.

پر شاگرد ۽ شرارت ڪي ڌار ڪري سگهجن ٿيون! گهڙيءَ پل جي سانتيڪائي ۽ ڏيرج کان پوءِ هنن حامد ۽ مڊگائوڪر تي فقري بازي شروع ڪري ڏني. ”حامد، قسمت وارو آهين! ڪاش، اهي ماڪيءَ جون مڪيون اسان کي ڏنگ هڻن ها!“ ”مڊگائوڪر بهترين سوشل ورڪر، سرگ جي ايسرا، جنت جي حور، رحمت جي ديوي!.... آب حيات! حامد، زنده باد! مڊگائوڪر شادباد!“

حامد ۽ مڊگائوڪر، مشڪندا ۽ شرمائيندا رهيا، آخر، شاگرد پنهنجي بازي هارائي، مات کائي، مات ڪري، هٽندا ويا. مڊگائوڪر حامد کي کائڻ لاءِ زور ڀرڻ لڳي ته هن نيزاري ڪندي چيو، ”مون کي مجبور نه ڪر، کاڌي لاءِ دل نٿي چوي.“

”پاڻ کي ڏس ته ڪيترو نه لهساتجي ويو آهين. ڪجهه ڪاءُ ته طاقت اچيئي.“ ائين چوندي مڊگائوڪر منهن ۾ گهنڊ وجهي هڪ ڪيلي جي ڪل لاهي، حامد جي وات ڏانهن ويجهو آندو. ”مڊ، مڊي... تنهنجو قسم... تنهنجو حڪم... ۽ آءُ پر..... توکي خبر نه آهي... مون کي روزو آهي، ۽ رمضان شريف جو پهريون روزو.“

”پاڳل..... پاڳل، هن ۽ ههڙيءَ حالت ۾ به مذهب جا پنڌڻ لاچار ۽ عقيدت عجيب حماقت. ڏاڍو بهادر آهين..... واه تنهنجي بهادري! ماڪيءَ جي مڪين توکي ڪيرائي وڌو..... مغرور، هنيلا، پلا ماڪيءَ جي مڪين ٻين تي حملو ڇو نه ڪيو؟ توکي هيٺ مندر ۾ ڪير کڻي آيو؟“

حامد خاموش نگاهن سان ڏسندي ٿي رهيو. ”منهنجي سوالن جا جواب ڏي، حامد! ڇا تو ڳالهائڻ جو به روزو رکيو آهي؟“ حامد ڪنڌ لوڏيندي ورندي ڏني، ”نه، مڊي، اسين استادن سان گڏجي مندر جي مٿان نظارو ڏسڻ ويا هئاسين- هتي جبل ۽ سمنڊ جو نظارو نهايت دلڪش آهي. آءُ انهيءَ نظاري کي ڏسندو رهيس، ۽ ٻين کان ٿورو پنٿي هوس، اوچتو ماڪيءَ جي مڪين جو حملو ٿيو، يلغار هئي. پوءِ خبر ناهي ڇا ٿيو- تون به ته مٿي هئين؟“ ”هائو، مون کي خبر آهي.“ مردانو آواز آيو.

حامد ۽ مڊگائوڪر آواز طرف منهن ڦيرايو. ڪاليج جو هڪ شاگرد ڳالهائي رهيو هو. هن چيو، ”حامد تون مٿي مٿو پيو هئين.....“ ۽ پوءِ مڊگائوڪر ڏانهن اشارو ڪندي چوڻ لڳو، ”..... آسمان مان پرين جي راڻي هيٺ لٿي، جنهن توکي پنهنجن پرن ۾ ويڙهي، مندر ۾ کڻي لڻايو، ماڪيءَ جي مڪين توتي انهيءَ ڪري حملو ڪيو، جو تون خود ماڪيءَ کان وڌيڪ منو آهين. تون قسمت وارو آهين، جو مڊگائوڪر جهڙيءَ پارٽيءَ توکي نئين سر، نئين جوڻ ڏني آهي.“ ائين چئي، هو ڊوڙ پائي پڇي هليو ويو.

ڏينهن جو چوٿون پهر لڙي چڪو هو. سڀئي شاگرد واپس پيڙين ۾ چڙهي، جهاز تي سوار ٿيا. جهاز تيزيءَ سان هلڻ لڳو. سج اولهه طرف انڌ ۾ غائب ٿيندو ٿي ويو ۽ آسمان تي ڪڪرن جي ڪاري چادر چائنڄڻ لڳي. ٿوري وقت کان پوءِ ڪافي زور ۽ شور سان وڌڻو وسڻ لڳو. حامد، اڪيلو ئي اڪيلو هڪ ڪنڊ ۾، ڪنهن ڳوڙهي ويچار ۾ غرق هو. مينهن وسي رهيو هو، ته جهاز اچي بندر تي لنگر هنيو. ڪن وٽ چٽيون هيون، ته ڪي هٿين خالي، هر ڪو جهاز مان لهندو، تڪڙو تڪڙو هلندو بمبئي جي گهٽين ۾ گم ٿيندو ٿي ويو. حامد مينهن ۾ پاڻ پڻ پڄايندو ’ڪرا فورڊ‘ مارڪيٽ واريءَ بس اسٽنڊ تي پهتو، ته مڊگائوڪر کليل چٽي ڪٽي اچي حامد جي مٿان جهلي. مٿان بجليءَ جو بلب ٻري رهيو هو. مڊگائوڪر جي تيز نگاهن، حامد جي چهر تي جو جائزو وٺندي چيو، ”تون ته ڏکي رهيو آهين، سيءُ ٿو ٿئيئي ڇا؟ هيءُ چٽي پاڻ سان ڪٿي وڃ. سڀاڻي اسپتال ۾ ضرور وڃجانءِ. تنهنجو منهن به سُجي ويو آهي. فڪر نه ڪر. هيءُ منهنجو ٿيلهو ته وٺ.“ ايتري ۾ بس آئي ۽ حامد بس تي چڙهي ’سبحاني هاسٽل‘ ۾ اچي پهتو.

هاستل جي ڪوٺيءَ ۾ پهچي هن ڪپڙا به بدلايا، پر سيءُ سببان سندس سارو بدن ڏکي رهيو هو. هو هڪدم بستري تي لپتي پيو، هن جو پارٽنر، جيڪو ڏانهس اڃان متوجهه نه ٿيو هو، تنهن جي جڏهن هن تي نظر پئي ته هڪدم حيرت وچان پڇيائين، ”حامد، خير ته آهي. هي ڇا؟ توکي ته بخار آهي! خبر ڏي، ايڪسڪرشن ڪيئن گذرندي؟“ هن حامد تي سوالن جو وسڪارو لائي ڏنو.

”ڪجهه به ڪونهي، وقت سنو گذريو. معمولي بخار آهي. مٿو پيو ڦيرم. مون کي بڪ آهي ۽ ننڊ جي ضرورت به. روزو رکيو هوم. معاف ڪج، پيتيءَ مان مفلر ڪڍي ڏي.“

”وٺ هيءُ مفلر. هيءُ ٿيلهو ڪنهن جو آهي؟ اڙي، هن ۾ ته ڪي شيون آهن. چاڪليٽ، ميوو ۽ زنانو پرس! سچ ٻڌاء، تون اڄ بهانو ڪري ڪيڏانهن ويو هئين؟“

”پارٽنر، صبح جو خبرون ڪندس.“ ۽ پوءِ حامد مٿي کي مفلر ويڙهي، پنهنجي مٿان سوڙ وجهي ڇڏي. حامد ٽڪل هو. هن ننڊ جي ڪوشش ڪئي. ڪلاڪ ٻن جي لوچ پوچ کان پوءِ مس مس هن جي اک لڳي.

صبح جو پارٽنر اڃا ستو ئي پيو هو ته حامد بستري مان اٿيو. هن کي خبر ڪانه هئي. هن آرسي ڪئي پنهنجو منهن ڏٺو. هن جو منهن وڌيڪ سڄل هو. هن پوءِ ٿيلهي مان ڪجهه ڪڍي کاڌو ۽ ڪاليج وڃڻ جو خيال لاهي سمهي رهيو. پارٽنر سجاڳ ٿيندي حامد کان ڪالھوڪيءَ واردات جي پڇا ڪئي. حامد بستري ۾ لپتندي سمورو احوال ٻڌايو.

”دوست، هيءَ ته رومانٽڪ ٿريجيدي آهي، ٿريجيدي نه پر ڪاميڊي! توکي دوا ڪپي، اسپتال هل..... نه ته، توکي دوا جي ضرورت نه آهي. ها، البت ٻاهر نه نڪرجئين.“ پارٽنر هڪ ئي ساهيءَ حامد کي مٿيان جملا چئي ويو.

”آءُ نيڪ آهيان، پارٽنر، فڪر نه ڪر! وري ٻن پهرن جو گڏباسين.“ پارٽنر ڪوئيءَ مان نڪري ٻاهر هليو ويو ۽ حامد بستري ۾ ليٽي پيو.

ساڳئي ڏينهن ٻن پهرن جو مڊگائوڪر، بمبئي سٽي اسٽيشن جي پرسان مسلم سبباني هاسٽل ۾ پڇا ڪندي، اچي حامد جي ڪوئيءَ تي پهتي. حامد هينئر بلڪل سرهو هو. مڊگائوڪر حامد جي روم ۾ پير رکندي، اڃا ڪائنس مزاج پرسي ئي ڪري رهي هئي، ته عين موقعي تي هن جو پارٽنر اچي سهڙيو. دروازي تي بيهي، پنهنجي ڪوئيءَ ۾ هڪ چوڪريءَ کي وينل ڏسي، هيڪر ته حيرت ۾ پئجي ويو، پر جڏهن حامد کيس چيو، ”پارٽنر، هليو اچ. هيءَ اهائي ته آهي، جنهن ڪالهه همت ڪري منهنجي حياتي بچائي.“ پوءِ مڊگائوڪر ڏانهن نهاري، چيائين، ”مڊگائوڪر، هي آهي منهنجو پارٽنر.“ ڳچ رسمي ڳالهين کان پوءِ مڊگائوڪر موڪلائي هلي ويئي.

سامهون ميز تي رکيل ٿيلهي تي نظر پوندي، حامد سوچڻ لڳو، آءُ ڪهڙو نه احسان فراموش آهيان. هن ٿيلهي ۾ پرس ڏيڻ جو مون کي خيال ئي ڪونه آيو.

هو اڃا انهن ئي خيالن ۾ هو ته سندس پارٽنر ورائيو، ”حامد، ڪهڙيءَ دنيا ۾ وڃي پهتو آهين. ساعت اڳ ته جڻ هتي تنهنجو وجود ئي ڪين هو. تو ته رڳو هن ڏانهن پئي تڪيو. واه جي مرهڻياڻي آهي! پنين تائين واسينگن جهڙا وارا! اڙدو ته ڪهڙي نه صاف پئي ڳالهائين. هن جي آواز ۾ ڪيڏي نه ميناڄ آهي!“ حامد جو چهرو لعل ٿي ويو ۽ هن جذباتي انداز ۾ ورائي ڏني، ”بس ڪر، پارٽنر، گهڻو ئي ڪجهه چئي ورتي.“

”معاف ڪر حامد! دراصل آءُ تنهنجي چونڊ جو داد ڏيئي رهيو آهيان. شال توکي نيٺهه هجي! منهنجي طرفان مبارڪ. چڱو مون کي دير ٿي ٿئي.. آءُ هلاڻ ٿو.“ ائين چوندي، پارٽنر ٻاهر نڪري هليو ويو.

حامد وڏي الجهن ۾ ڦاسي چڪو هو. هو اڪيلو هو ۽ بنان ڪنهن رڪاوٽ جي پنهنجي خيالات جي دنيا ۾ محو هو. هن جون پريشان نگاهون ڪوئيءَ جي چئني ديوارن، درين ۽ دروازن کان ٻاهر، هيڏانهن هوڏانهن پنهنجي دل جي تسڪين جو ڪو سامان ڳولي رهيون هيون. هن جي دل زور زور سان ڌڙڪي رهي هئي ۽ پوءِ هن جا چپ آهستي آهستي چرڻ لڳا. هو خودبخود پاڻ سان ڳالهائي رهيو هو. ’مون کي ڇا ٿي ويو آهي. منهنجي دل هن

ڏانهن چڪجي رهي آهي. هي عشق ۽ محبت جو جادو ته ڪينهي! نه نه، هيءَ..... اهو منهنجو وهم آهي. آءُ جڏهن احمد آباد کان هيڏانهن آيس ٿي ته منهنجي ماءُ مون کي چيو هو، ”پٽ، محنت ڪري ڪم ڪڍين. مون ٻڌو آهي ته بمبئيءَ جون چوڪريون نهايت چالاڪ آهن. تون شادي شده آهين. چوڪرين کان پري رهج.“ مون ماءُ سان واعدو ڪيو هو، مون کي ضرور سوچڻ گهرجي. مڊي نهايت شريف ۽ خوبصورت آهي. هوءَ ايلفتا جي جيئري جاڳندي مورتِي آهي. اجنتا جي غارن جي ساهه پساهه واري تصوير آهي. هوءَ حقيقت آهي. هوءَ خدا جو روپ آهي. هن منهنجي زندگي بچائي. هوءَ نه هجي ها ته هوند آءُ مري وڃان ها، آءُ هن جو پوڄاري آهيان. هن جي آءُ سدائين پوڄا ڪندو رهندس. هن تي وري خاموشي طاري ٿي ويئي ۽ هو حيرت مان ڪوئيءَ ۾ پيل هر چيز کي گهوريندو ۽ سوچيندو ٿي رهيو.

هفتي گذرڻ کان پوءِ به حامد جي اها ئي ساڳي حالت هئي. هو الڪن ۽ ڳڻتين جي چار ۾ قاسمي، چوڪنيو جڪڙجي چڪو هو. هن جي پريشانيءَ ۽ اداسائيءَ جو وجهه وٺندي، شاگردن عجيب غريب چرچا ۽ توڪبازي شروع ڪري ڏني. هو سڀ ڪجهه ٻڌندو ۽ برداشت ڪندو ٿي رهيو. آخر هن لاچار ٿي هاسٽل جي ڊائيننگ هال ۾ ماني کائڻ چڙي ڏني. حامد ۽ مڊگائوڪر متعلق سڄي ڪاليج ۾ عجيب غريب چميگوين جو طوفان ڪڙو ٿي ويو. مڊگائوڪر بمبئي جي سڌريل خاندان جي هڪ سمجهو چوڪري هئي. هن جو پيءُ گهڻن ئي ڪارخانن جو مالڪ هو. هن جي چاچي جي شهر کان ٻاهر هڪ وڏي اسپتال هئي. چاچي ئي هن کي پاليو هو. هوءَ اڪثر چاچي وٽ رهندي هئي. هوءَ پينٽنگ سيڪشن ۾ هئي. حامد جي ته دنيا ئي بدلجي چڪي هئي. رات جو جڏهن هاسٽل جا شاگرد سمهي پوندا هئا ته چورن وانگر لڪي لڪي، پنهنجي ڪوئيءَ جو بيڪٽريل در کولي، سمهي پوندو هو. صبح جو شاگرد اٿن ئي اٿن، سڀني کان اڳ هن جو بسترو خالي ڏسبو هو.

پورا چار مهينا گذري ويا. هاسٽل ۾ آرٽ ڪاليج جي شاگردن جون چميگويون ۽ چرچا گهٽيا بند ٿي ويا. بمبئيءَ جي مصروف زندگيءَ ۾ حامد ۽ مڊگائوڪر وارو حادثو هوا جي جهوٽي جيان آيو ۽ ختم ٿي ويو، پر هيڏي ساري عرصي ۾ حامد ۽ سندس پارٽنر فقط هڪ اڌ دفعو پاڻ ۾ گڏجي سگهيا هئا. هڪ اهڙي موقعي تي حامد سان پارٽنر ڳالهائي رهيو هو ته حامد جي چهر تي اداسائي ۽ اکين ۾ انتهائي ويرانِي هئي. هن دز جي اڳيان بيهندي، حامد کي چيو هو، ”مون کي تون پنهنجو دوست ڪري نٿو سمجهين. افسوس، تو پنهنجي ڪهڙي حالت بنائي ڇڏي آهي. ڪٿي ٿو گذارين؟ نه يار نه دوست، نه هاسٽل نه

ڪاليج-چرين کي ڪي سڱ ٿيندا آهن. سڄي ڪر، ٻڌاءِ، نه ته توکي آءُ هن ڪوئيءَ ۾ بند ڪري، تنهنجي مائٽن ڏانهن تار ڪري کين گهرائيندس- هي ڇا، چوڪرين وانگر ڪنڌ ڇو جهڪائي ڇڏيو اٿئي؟ گونگو آهين ڇا؟ ڇي ڇي، هي وري ڇا! عورتن وانگر روئي رهيو آهين!

ڳالهه ٻڌ، مڊگائوڪر هتي آئي هئي. بزدل، جنهن تنهنجي جان بچائي، ان سان تو ڳالهائڻ بند ڪري ڇڏيو آهي. هي چارئي مهينا تو ديوانن وانگر بمبئي جي گهٽيءَ گهٽيءَ ۾ نوڪرون کاڌيون آهن. نيٺ تنهنجو مطلب ڪهڙو آهي؟ ڏس، ڪنهن سان ته دل جو ڊڪ سور اور. پنج ئي آڱريون برابر ڪينهن. مون تي اعتبار ڪر، تنهنجي اندر جي ڳالهه منهنجي دل جو راز رهندي- تنهنجو قسم!

حامد پنهنجون ڳوڙهن پريل اڪيون مٿي ڪنيون ۽ ڏڪندڙ آواز ۾ چيو، ”ڪجهه به ڪينهي، دوست آءُ وڏيءَ الهجن ۾ آهيان. توکي ڇا ٻڌايان. تنهنجي سيني ۾ پٿر جي دل آهي. چڱو، چانهه جو آرڊر ڏيئي اچ، ته ويهي ڳالهيون ڪريون.“ حامد هڪ ڊگهو ساھ کڻندي، مٿيان جملا وڏيءَ مشڪل سان ادا ڪيا. پارٽنر چانهه کڻائي آيو ته ڪوئي خالي پيئي هئي، ۽ حامد الائي ڪيڏانهن گر ٿي ويو هو.

حامد ڪوئيءَ مان نڪري هاسٽل جي پٺ ورتي. پوليس ڪوارٽرن ۽ اسپتال جي وچان لنگهي، ڌوبي تلاءُ جي چؤ وائي وٽ بيهي، واٽرن وانگر نهارڻ لڳو. چؤ وائي وٽ ڪافي رش هئي: ماڻهو، موٽرون، بسون، ٽرامون، سائيڪلون، سڀئي تيز تيز پنهنجي ڪنهن نه ڪنهن منزل ڏانهن وڃي رهيون هيون. ۽ حامد، هڪ بي منزل مسافر وانگر هيڏانهن هوڏانهن پٽڪندو، ڌوبي تلاءُ جي چؤ وائي وٽ اچي پهتو. هو سواءِ ڪنهن فيصلي جي واٽرن وانگر بيهي رهيو. هن ائين ئي محسوس ڪيو ته هي چؤ ڌاري وڏا وڏا محل، ماڙيون، رستا، مطلب ته هر چيز کيس گهوري رهي هئي. حامد گهٻرائجي، جلدي ڪنڌ کڻي هيٺ ڪيو. خيالن ئي خيالن جي دنيا ۾ هن کي ياد آيو ته ”پارٽنر چانهه وٺي آيو هوندو. مون کي نه ڏسي ڇا سمجهيو هوندائين. اڄ ته هو وڏو همدرد نظر اچي رهيو هو- مطلب، مڪار ۽ خود غرض..... آءُ اڪيلو آهيان. مڊگائوڪر روم تي ڇا جي لاءِ آئي هوندي؟ پارٽنر هن سان ڪهڙيون ڳالهيون ڪيون هونديون.... دل جو درد ۽ ان جو درمان ڪير ٿو ڪري! ڪير ڪنهن جو همدرد آهي! پارٽنر ڳوٺ تار ڪئي ته ڇا ٿيندو. ماءُ سان ڪهڙو انجام ڪري آيو هوس. هتي اچي مون کي ڇا ٿي ويو آهي؟ مون کي ڪهڙيءَ کٽيءَ ڪنيو جو ايلفنتا ويس.

مون کي مندر جي مٿان ڪير هيٺ ڪٽي آيو. مڊگائوڪر جي هٿن ۾ ئي مري وڃان ها. سڀئي مون تي چٿرون ڪن ٿا. آءُ چريو ٿي ويندس. آءُ واقعي ديوانو ٿي ويو آهيان.....“

فوت پاٽ جي ڀرسان موٽرون فرڙاٽ ڪندي لنگهيون، ته حامد جي خيالن جو سلسلو ٽٽي پيو. هو چؤواٽو اڪري، اولهه طرف روانو ٿيو، تان چرني روڊ وٺي تيزيءَ سان هلڻ لڳو. ميل کن پنڌ ڪري چرني روڊ باغ ۾ گهڙيو. اتان چرني روڊ اسٽيشن جي دروازي تي بيهي، ٽڪيٽ واريءَ دريءَ ڏانهن نھاري، پوئتي موٽيو ۽ وري ساڳيو رستو وٺي هلڻ لڳو. هلندي، اوڀر پاسي ڏانهن ڏسندي، ٻئي رستي تي لڙيو، جتان اچي گرگام روڊ تي پهتو. گرگام روڊ تي ڪلهي گس هئي. هڪ طرف بسون ۽ ٽرامون ته ٻئي طرف ماڻهن جو هجوم. ٽرئفڪ ۽ ماڻهن جو ميل جليل آواز قيامت کان گهٽ ڪين هو. حامد بيهي بيهي هڪ بس ۾ چڙهي پيو. هو اڃا ويٺو ئي مس ته بس ڪنڊيڪٽر اچي مٿان بيٺس: ”بابو ٽڪيٽ، ڪٿي لهندا؟“ حامد چرڪ ڀريندي ورندي ڏني، ”آخري بس اسٽاپ.“ هن پسن ڪيڏ لاءِ سوت، قيمص ۽ ڪوٽ جي مڙني ڪيسن ۾ هٿ وڌو. شايد هن جي ڪنهن به ڪيسي ۾ پئسا ڪونه هئا.

حامد هڪ ڏينهن پنهنجي دستور خلاف سبباني هاسٽل جي ڪمري ۾ ويٺو هو. هن جي اڳيان هڪ نامڪمل تصوير پيئي هئي. هو بيخوديءَ جي عالم ۾ رنگ ڪٽي، لڳائي، پنٽي هڻي، وري ويجهو اچي تصوير کي ٺاهڻ لڳو. سمنڊ جو ڪنارو، جهاز، پيڙيون، جبل، پيچرو، آسمان، ڪڪر، مرد ۽ عورتون. ايتري ۾ هن جو پارٽنر حامد جي ڄاڻ کان سواءِ اندر لنگهي آيو. هن ايندي گنپير آواز ۾ چيو، ”پارٽنر، لاجواب شاهڪار! رنگن جو عجيب ۽ حسين ميلاپ، حقيقت جي بينظير پيشڪش. پر هيءُ نظارو ته ڏنل وائيل پيو پائنڊجي. ها، اهو ته سچ پچ ايلفتا جي غارن وارو منظر آهي.“ حامد جي چهري تي خوشيءَ جي لهر اڀري آئي. هن جا ڪن ڳاڙها ٿي ويا. هن جون اکيون ڏيئڻ وانگر ٻڙ لڳيون. هن تصوير کي ڇڏي پارٽنر جي ويجهو آيو ۽ حسرت ڀري آواز ۾ چوڻ لڳو، ”پارٽنر، ڏس تو مون سان ڪهڙو واعدو ڪيو هو. انهيءَ باري ۾ ڳالهيون ڪري، منهنجن زخمن تي لوڻ نه ٻرڪ.“

”معاف ڪر حامد، تنهنجي تصوير جو ڏوهه آهي؛ ههڙو شهپارو ڏسي، آءُ ان جي ساراهه کان رهي نه سگهيس. مون کي مهرباني ڪري معاف ڪر.“

ڪوئيءَ جي دروازي تي اڻ ڄاتل آواز آيو، ”آءُ اندر اچي سگهان ٿو؟“ هو ايندي شرط تصوير جي ڀرسان اچي بيهي رهيو ۽ ان تصوير کي ڏسندو رهيو، حامد ۽ سندس ساٿي

حيرت مان هڪٻئي ڏانهن نهاري، نگاهن ۾ هڪٻئي کان سوال ڪري رهيا هئا، ’هي ڪير آهي؟ تصوير جي ڀرسان ڇو بيٺو آهي؟ هي ڪهڙي ڪم سان آيو آهي؟‘

”ساڳيو هوبهو انهيءَ ڏينهن وارو نظارو. ڪمال ڪري ڇڏيو اٿئي! ايلفنتا وارا غار!“ اجنبِي ائين چئي، وڏيءَ گنيپيرتا سان تصوير ڏانهن نهاري ۾ گم ٿي ويو. رڪي رڪي وري چوڻ لڳو. ”منهنجو نالو گوبند آهي.“ هنن ٻنهي چئن سندس آجيان ڪئي. گوبند ويٺو ته حامد چيو، ”مهرباني ڪري پنهنجو احوال ٻڌاء.“

”هائو، انهيءَ لاءِ ته آيو آهيان،“ گوبند ورندي ڏني.

”حامد وڏيءَ ابهرائي سان پڇيو، ”اوهين ڪهڙو ڌنڌو ڪندا آهيو؟“

”منهنجو ڪاليا ديوي روڊ تي چمڙي جو دڪان آهي. اصل پنجاب جا آهيون، پر آءٌ ڄاڻو نپنو بمبئيءَ ۾ آهيان.“ حامد وڌيڪ حيرت ۾ پوندي، دل ئي دل ۾ سوچڻ لڳو، آخر چمڙي جو واپاري هتي هاسٽل ۾ ڇو آيو آهي؟“ گوبند وهيءَ چڙهيل ڪرڙوڊ هو، پر ڪپڙي لٽي ۾ نهيل ٺڪيل ۽ مضبوط جسم وارو نظر اچي رهيو هو.

گوبند، حامد جي حيرانيءَ کي سمجهندي وڌيڪ ڳالهائڻ لاءِ تيار ٿيو، پر ڪا مجبوري ڪيس زبان کولڻ کان بيوس ڪري رهي هئي. نيٺ هن جي همت پنهنجي دل جي اظهار ڪرڻ تي آماده ٿي، ۽ چوڻ لڳو، ”حامد، توکي تعجب ٿيندو آءٌ ڪا پراسرار شخصيت نه آهيان. منهنجي زندگي ۾ هڪ حادثو ٿيو.....“ گوبند اڃا ڳالهائڻ ٿي چاهيو ته حامد جي پارٽنر هن جي سلسلي ڪلام کي ڪٽيندي، ابهرائيءَ مان چيو، ”توڪي چنڊو يا خيرات ته ڪانه گهرجي؟“ ”نه نه، آءٌ ڪو چنڊي باز يا پينو فقير ڪونه آهيان. آءٌ پاڻ ضرورتمندن کي دل ڏيئي سگهان ٿو.“

”پارٽنر، هن کي ڳالهائڻ ڏي.“ حامد پنهنجي ساٿيءَ کي ٽوڪيندي چيو. ”معاف ڪجو، مسٽر گوبند! منهنجو دوست نهايت ابهرو آهي.“ ”ته پوءِ هن تي ڪا ميار نه آهي. دوست آءٌ هڪ اهڙي حادثي جي سلسلي ۾ اوهان وٽ آيو آهيان، جنهن منهنجو هوش حواس مون کان ڦري ورتو آهي. چئن مهينن کان وڌيڪ عرصو ٿيو ته آءٌ انهيءَ چڪر ۾ آهيان. حامد، توکي ياد هوندو آچر جو ڏينهن، سيپٽمبر جي ستين تاريخ، آرٽ ڪاليج جا شاگرد ايلفنتا جي مندر ۾ هئا. اوهان جي ٽولي مٿي گهمي رهي هئي، آءٌ به مٿي هوس. شاگردن کي ڏسي، مون کي پنهنجو زمانو ياد آيو. آءٌ پري پري جو نظارو ڏسندي پنهنجين يادگرن ۾ گم هوس ته هڪ چوڪري کي مڪين جي ماناري تي پٿر اڇلائيندي ڏٺم. مون رڙ ڪئي. هو شرير پٿر اڇلائي، ڊوڙي اڳين ويندڙ شاگردن ۾ گڏجي ويو.....“

”تڏهن تون انهيءَ ڏانهن اتي ئي هئين؟“ حامد، گوبند کان حيرت مان سوال پڇيو. ”هائو، تون سڀني جي پويان هئين. ماڪيءَ جي مڪين جي پنڌ تي پيئي هئي. اهي مانارا ڇڏي توتي اچي ڪڙڪيون. تنهنجي ٽولي توکان بي خبر هيٺ لهي مندر ڏانهن رواني ٿي، ۽ تون بي هوش ٿي ڪري پئين. آءُ اهو سڀڪجهه ڏسي رهيو هوس. مون توکي بچائڻ لاءِ سوچيو ۽ هڪدم ڊوڙي جبل تان هيٺ لٿس. سوچيم ته هيٺ اطلاع ڏيان. مندر جي دروازي وٽ چوڪيدارن کي مدد لاءِ منت ڪيم، پر ڪنهن کي به قياس ڪونه پيو. نيٺ گهڻين منٽن کان پوءِ هنن کان چادر وٺي، توکي ويڙهي ڪلهي تي کڻي هيٺ مندر ۾ آيس، ۽ آرٽ ڪاليج جي شاگردن کي سندن امانت حوالي ڪيم. پوءِ ته سڀيئي حلقو ٻڌي بيهي رهيا ۽ آءُ هتي پري ٿي بيهي رهيس. هڪ ڏگهن وارن واري مرهتي چوڪري توتان.....“

”گوبند، گوبند، تڏهن منهنجي حياتيءَ بچائڻ وارو تون ئي آهين؟“ ائين چئي، حامد ڊوڙ پائي گوبند کي چنبڙي پيو. هو ڏڪندڙ ۽ ٿورائتي آواز ۾ چوڻ لڳو، ”گوبند، تو ئي مون کي زندگي ڏني آهي. تو مون تي وڏو احسان ڪيو آهي. هيترو وقت ڪٿي هئين؟ آءُ تنهنجو احسان عمر ۾ وساري نه سگهندس ۽ تنهنجي احسان جو عيوضو.....“ گوبند جي اکين مان ڳوڙها ڀرجي آيا ۽ هو به حامد کي پاڪر پائي چنبڙي پيو. ان وقت هو اهڙا به ڀائر پئي نظر آيا، جي وچڙي وڃڻ کان پوءِ اوچتا مليا هجن. گوبند جو نڪ ۽ اکيون حامد جهڙيون ئي هيون.

گوبند رومال ڪڍي اکيون اڳهيون ۽ پاڻيءَ جي گهر ڪئي. هو پاڻي پي وري شروع ٿي ويو. ”هڪ چڱي انسان جو ڪم آهي ته سواءِ ڪنهن لالچ جي نيڪي ڪري. چڱو ڪم ڪنهن به غرض سان ٿيو ته اها نيڪي نه آهي. مون توتي احسان ڪونه ڪيو پر، آءُ هيترو سارو عرصو جو توکي گڏجي نه سگهيس، سو به انهي خيال سان ته متان ڪٿي نيڪي بديءَ ۾ نه تبديل ٿي وڃي؛ آءُ اڄ فقط انهيءَ ڪري تو وٽ آيو آهيان، مون جيڪو احسان ڪيو، تنهن جو عيوضو نه پر پنهنجي دل جو تو وٽ درد کڻي آيو آهيان ۽ توکان ساڳيءَ نيڪيءَ جي بيم گهرڻ آيو آهيان“ ائين چئي، گوبند ايزل تي پيل تصوير کي خاموش نگاهن سان ڏسندو رهيو.

”مون کي جلد ٻڌاءِ! جنهن مون تي ايڏو احسان ڪيو، تنهن لاءِ آءُ ڪهڙي قرباني ڏيئي سگهان ٿو. گوبند منهنجو واعدو آهي، تون دل جي ڳالهه ڪر آءُ توتان پنهنجو ساهه به گهوري ڦٽو ڪندس“ حامد ايترو ۽ اهو سڀڪجهه جذبات ۾ چئي ويو.

”مون کي اها ئي اميد تو وٽ گهلي آئي آهي“، گوبند قدري خوش ٿيندي چيو ”انهيءَ حادثي ۾ خبر ناهي ڪيئن... اها، آءُ پنهنجي دل ڦرائي وينو آهيان. آءُ بي قرار ۽ بي چين آهيان. خبر ناهي مون کي ڇا ٿي ويو آهي...“ گوبند جو آواز جيئن پوءِ ڳرو ٿيندو ويو. آخر هن ڳنڍ ٿيندي ورائيو: ”حامد، مون کي احساس آهي ته اوهان ٻئي پاڻ ۾ محبت ڪريو ٿا. تون مسلمان آهين، ۽ هوءَ هندو آهي. پيار ۾ دين ڌرم ڇا جو؟ پر، هي دنيا وارا محبت ۾ هميشه رڪاوٽون وجهندا رهيا آهن. تنهنجي مائٽن ۽ هن جي مائٽن کان اڳ، دين ۽ ڌرم جا رڪوالا اهو رشتو قبول ڪين ڪندا. اوهان ٻنهي جي وچ ۾ بي انداز مجبورون آهن. اهي ئي منهنجو سهارو آهن. مون ٻڌو آهي ته تنهنجي شادي به ٿيل آهي. مون پنهنجي سر ڪافي ڪوشش ڪئي آهي. دادر ۾، هن جي چاچي جي اسپتال ۾ مريض ٿي داخل ٿيس. هن سان ويجهي ٿيڻ جي ڪوشش ڪيم، پر اتان لا علاج ٿي تو وٽ آيو آهيان. هاڻي فقط تون ئي منهنجو مسيحا بنجي سگهين ٿو. منهنجي احسان جو عيوضو نه، پر پنهنجي نيڪيءَ جو عظيم مثال قائم ڪري ڏيکار،“ ائين چئي، گوبند نهايت خاموشيءَ سان حامد جي پيرن ڏانهن نهارڻ لڳو.

حامد جي پيرن هيٺان ڄڻ تانڊن جو مچ ٻرڻ لڳو. هن سختي بي چينيءَ جي حالت ۾ اتان اٿيو ۽ طوفان ۾ وڻ جي ڪمزور شاخ وانگر هيڏي هوڏي ڪوئيءَ ۾ ڦرڻ لڳو. هن جي چهري تي مختلف احساس دونهن جي ڪارات جيان وڌڻ ۽ هٽڻ لڳا. بي خبريءَ جي عالم ۾ هو هٿ مهڻي مهڻي ڇت کي تڪڻ لڳو، ۽ پوءِ هڪ شعلي وانگر ڏکي ڏکي، اڪيون پوري بيهي رهيو. خاموش بي جان، جهڙو رک جو ڍير، گوبند، جيڪي هڪ شمع تي به پروانا هئا، تن جي حسرتناڪ آئيندي تي سوچي رهيو هو. وقت گذرندو ويو. نيٺ حامد اڪيون کوليون، هو ڄڻ سالن جي ڪنهن پراڻيءَ قبر مان اٿي کڙو ٿيو هو. هن وڏي همت سان گوبند کي مخاطب ٿيندي چيو، ”منهنجي اندر ۾ جهاتي پاءُ، ڪاش، تون ڪجهه ڏسي سگهين ها ته هوند اڄوڪي سزا مون کي هرگز نه ڏين ها. پر تنهنجو ڪهڙو قصور، تون پاڻ مجبور آهين. چڱو هاڻي وڃ، ايندڙ آچر تي صبح جو ستين بجي مون وٽ اچج ته توکي مڊگائوڪر وٽ وٺي هلندس.“ جواب ٻڌندي گوبند سواءِ ڪنهن چون چرا جي ڪوئيءَ مان نڪري ٻاهر هليو ويو.

ايندڙ آچر جي وچ ۾ پورا ست ڏينهن هئا. اهي ست ڏينهن حامد واسطي قيامت کان گهٽ ڪين هئا. هو ڪباب وانگر نااميديءَ جي آڙاهه ۾ ڪامندو، جلندو ۽ سڙندو رهيو. اڪيلي سر هو اهو سڀڪجهه سهندو رهيو. هن جو پارٽنر ڳوٺ ويل هو، تنهنڪري هن کي هن

حالت ۾ ڪو بني بشر ڏسي ڪين سگهيو. چنچر جي شام جو حامد شهر ڏانهن ويو. هن جي قدم ۾ مضبوطي ۽ نگاهن ۾ وڏو اعتماد هو. هو ڪلاڪ کان پوءِ موٽي آيو ۽ پنهنجي ڪوٺيءَ ۾ اچي سمهي رهيو. هو شايد ڪو فيصلو ڪري چڪو هو.

آچر جي ڏينهن پوري يارهين بجي دادر جي هڪ عاليشان سانتيڪي بنگلي ۾ حامد، گوبند، ۽ مڊگائوڪر، ٽيئي پاڻ ۾ ڳالهيون ڪري رهيا هئا. اهڙيءَ ريت هر آچر تي ڳالهيون ٿينديون رهيون. چار آچر ائين ئي گذري ويا. پنجين آچر تي دستور مطابق هنن جون پاڻ ۾ محبت ۽ پيار جون ڳالهيون ٿي رهيون هيون ته، مڊگائوڪر شوخي ۽ شرارت جي نگاهن سان ٻنهي کي ڏسندي ڏسندي، پنهنجي ساڙهيءَ کي ڦاڙيو.

”ساڙهيءَ کي ڇو ٿي ڦاڙين؟“ گوبند رڙ ڪئي. ”چري، ههڙي قيمتي ساڙهي برباد نه ڪر!“ حامد جي هن هٿن کي جهليو، مڊگائوڪر مرڪندي نهايت موهيندڙ آواز ۾ چيو، ”اڄ اوهان ٻنهي جي دانائيءَ جي خوشيءَ مان چري ٿي پيئي آهيان،“ پوءِ هن ساڙهي جي پلئي مان ٻه ريڙون ڦاڙي، حامد ۽ گوبند جي ڪراڻن ۾ پنهنجي نفيس ۽ نازڪ هٿن سان رڪڙيون ڪري ٻڏي ڇڏيون.

دوست اها ڪهاڻي اڃا پوري ڪانه ٿي آهي ۽ نڪا ٿيندي. قدرت هن دنيا ۾ قدم قدم تي حسن ۽ سونهن جا رنگ محل جوڙي ڇڏيا آهن. هر ڪنهن محل ۾ ڪانه ڪا حسينه، ڪانه ڪا شڪيله ۽ ڪانه ڪا محبوبه، ڪنهن نه ڪنهن جو انتظار ۽ اوسيٽڙو ڪري رهي آهي. پيار ۽ پریت ۾ دلين جا سودا ٿيندا ئي رهندا. پر اڄ جو سمجهو ۽ سياڻو سوداگر، حالات ۽ حقيقت کان منهن موڙي، بنهه گهاٽي جو واپار ڪيئن ڪندو؟

آسرو

ڊسمبر مهيني جون پويون تاريخون، ۽ سيءُ به چوي ته اڄ نه پوان ته ڪڏهن پوان! صبح کان ئي جهڙالو هو، ۽ سرد هوا جا سوساٽ. پيهرِي لڙي ته سيءُ ويتر وڌي ويو. شام جو علي اڪبر اچي گهر تي سڏ ڪيو. ٻاهر نڪتس ته چيائين، ”تيار ٿي اچو ته هوٽل تي هلي چانهه پيئنداسين، ۽ ڳالهين جا چار چونڪ به ڪنداسين.“ آءُ تيار ٿي آيس، ۽ اسان ٻنهي هوٽل ڏانهن رخ رکيو.

ٻاهر رستي تي ماڻهو سو ايترا نه هئا، باقي تانگا البت هليا پئي. اڃا اڌ رستي تي پهتاسين ته پرسان هڪ ماڻهو، ديوانن وانگر رڙيون ڪندو، اڳتي ڊوڙندو ويو. هن جي سٿل ليڙون ليڙون هئي، هو اڳيرو ٿيو ئي ڪونه، ته علي اڪبر چيو، ”اهو اٿئي ’مڪو مست‘، جو هر روز شام جو هن ئي وقت رستي تي ڊوڙندو رهندو آهي.“

”مستن تي ڪهڙي ميار! هنن جي ته دنيا ئي پنهنجي آهي. نڪا اڄ جي ڳڻتي، نڪو سڀاڻي جو فڪر؛ پنهنجيءَ ۾ ئي پورا آهن.“ مون ورائيو.

اسان جي پرسان به — تي تانگا نڪ نڪ ڪندا نڪري ويا، ۽ هو مڪو مست، دانهون ڪندو، ڊوڙندو، واپس موٽي رهيو هو. هو بلڪل اسان جي پرسان ڊوڙندو اڳتي وڌي ويو. هن جون تنگون گوڏن تائين اگهاڙيون، ڏاڙهي ڪنڊريل ۽ مٿي جا وار بيدولا ۽ لڙاڻيل هئا. سندس اکيون تانڊن وانگر پئي چمڪيون. سندس بي معنيٰ رڙين جا ڪي اکر ”ڪٽي آئي!“ ۽ پوءِ ڪجهه تهڪ مون ٻڌا. هو ائين ڊوڙندو ٿي ويو، جيئن هن جي پٺيان ڪو بڪايل شينهن ڪاهي پيو هجي. هن جا پير به اگهاڙا هئا. مون ڪنڌ ورائي کيس جانچيو، ته هو موٽي رهيو هو. اسين اڳتي وڌي وياسين.

”ڇا، تون هن کي سڃاڻين ٿو؟، مون پنهنجي دوست کان سوال ڪيو.

”نه، مون کي هن جي ڪابه خبر ڪانهي، باقي شام جو هتي هميشه ڊوڙندو نظر ايندو آهي، ۽ ماڻهو کيس مڪو مست ڪري سڏيندا آهن.“

ايتري ۾ اسين هوٽل وٽ اچي پهتاسين، ۽ ڪنڊ واري پان-بيٽريءَ واري دڪان تي سگريٽ وٺڻ لاءِ ترسياسين. سرد هوا جي لُري پئي لڳي. مڪو مست به اتي اچي اسان کان ٿورو ڀرپور ٿي بيٺو. هو سهڪي رهيو هو، هن کي ٻنھ پراڻو ۽ ٻانهن کان قاتل ڪوٽ پيل هو. هن جي قميص بلڪل ميري ۽ بيٽن کان سواءِ هئي، جنهن مان سندس گهاٽن وارن سان ڀريل ڇاتي پئي ڏٺي. شايد هو ٽڪجي پيو هو. پان-بيٽريءَ واري اسان کي سگريٽ ڏنا، ۽ هن کي سڏ ڪري چيائين، ”مڪو، هان هي سگريٽ وٺ.“ هن فقط زور سان ڪنڌ لوڏي

انڪار ڪري ڇڏيو. هن جو منهن مٿي جي وارن سان ڍڪجي ويو. ٻيڙين واري وري هڪ پان مٿي ڪٽي، مڪوءَ ڏانهن اشارو ڪري چيو، ”پلا پان ته ڪاءُ.“ هن پيري مڪو مست جوش مان ويجهو ايندي، ٻئي ٻانهون مٿي ڪٽي، وري انهن کي هيٺ ڇنڊيندي رڙ ڪئي: ”نه ڪپي! نه ڪپي!“ هن پوءِ پنهنجي منهن تان وارن کي پري ڪيو. هن جو سڄو منهن پگهريل هو. هو يڪٽڪ پان واري ڏانهن گهورڻ لڳو. هن جي اکين مان ڄڻ ڪي شعلا پڙڪي ٻاهر نڪري رهيا هئا. هو اڃا ٿورو اڳتي پان واري ڏانهن وڌيو، ۽ مون سمجهيو ته بس، هاڻي خير ڪونهي. پان واري ٻئي هٿ ٻڌندي چيو، ”مڪو بابا، معاف ڪريو! مڪو بابا! معاف ڪريو!“ اهي لفظ ٻڌي، مڪو مست هڪ تمام وڏو ۽ پيانڪ تهڪ ڏنو. الاڻي، سندس جسم مان يا وات مان، هڪ بدبو جو اُٻارو آيو. هو زمين تي دڙها هڻي، خوفناڪ نموني، تڪڙو تڪڙو، ”ٻلي ٻچا ڪٽي آئي، ٻلي ٻچا ڪٽي آئي“ چوندو، ڪوڪرا ڪندو، رستي تي ڊوڙندو هليو ويو.

علي اڪبر پان واري کان پڇيو، ”پاءُ، تون هن مست کي سڃاڻين؟“
 ”هاڻو، سائين، هتي جو هرڪو ماڻهو هن کي سڃاڻي. مون کي دڪان تي ويٺي پورا پنج سال ٿيا آهن. هو هر روز، هن ئي رستي ۽ هن ئي وقت ڪلاڪ- ڏيڍ تائين پيو ڊوڙندو ۽ رڙيون ڪندو آهي. بس سائين، چريو آهي. مست چريو، پر آڙاري ڪنهن کي ڪونه. هونئن ته هن کي جيڪي ملندو آهي سو وٺندو آهي، پر هن مهل تي ڪنهن کان به ڪجهه ڪونه وٺي. اڄ ٿي آزمايومانس، خدا الائجي ڪهڙين ڳالهين ۾ راضي آهي. درويش آهي، درويش.“
 ”هي ڪٿي رهندو آهي، ۽ ڪيئن چريو ٿيو؟“ پان واري کان وري مون ٻيو سوال ڪيو. پان واري ٿڌو ساھ ڀريندي چيو، ”سائين، اها خبر مون کي به ڪانهي ته هو ڪيئن چريو ٿيو. شل انسان جي ڪل نه ٿڙڪي! سامهون بلڊنگ ڏسو ٿا نه هيءَ به انهيءَ ۾ ئي رهندو آهي.“

ايتري ۾ مست وري موٽي رهيو هو، ۽ اسين هوٽل ۾ وڃي هڪڙي پاسي واريءَ ڪنڊ ۾ ويهي رهياسين. هوٽل ۾ اندر خاموشي ۽ فرحت لڳي پيئي هئي. آءُ سوچڻ لڳيس، ’مڪو مست خبر نه آهي ته ڪير آهي؟ هن جا به ڪي مٿ مائٽ هوندا. هو ڇو چريو ٿيو؟ ڇا، هن جو علاج نٿو ٿي سگهي؟ هي به هڪ انسان آهي. هيءَ به ڪا زندگي آهي!‘

بيري چانهه اچي ميز تي رکي. مون واري دوست ڪٽليءَ ۾ ڪنڊ جو چمچو وجهي، وري ڍڪ ڏنو، اسان کي ٿورو ڀيرو هڪ ڪرڙو ڍڙو شخص وينل ڏسڻ ۾ آيو. هن جي اڳيان چانهه جو ڪوپ رکيل هو، ۽ هن بار بار علي اڪبر ڏانهن پئي ڏنو. ”هو همراھ هر هر توڏانهن

پيو ڏسي!“ مون آهستي آهستي پنهنجي دوست کي ٻڌايو، علي اڪبر هن کي ڏسندي ئي، خوشيءَ مان چيو، ”چاچا حامد علي، هيڏانهن اچو نه!“ هو ڪوپ ڪٽي اچي اسان سان گڏجي ويٺو. علي اڪبر تعارف ڪرائيندي چيو، ”هي آهي چاچو حامد علي، هن ئي پاڙي جو ۽ هتي جو رهاڪو آهي. هي ڪنهن وقت اسان جي آفيس ۾ ڪلارڪ هو، ۽ هاڻي ته پينشن تي آهي.“ مون مشڪندي ساڻس هٿ ملايو. چاچو حامد علي، علي اڪبر کان آفيس جون نيون نيون خبرون ڄارون وٺڻ لڳو. مون پاسي واريءَ دريءَ کان ٻاهر نهاريو. مڪو مست اڃا تائين ڊوڙي رهيو هو. ايتري ۾ چاچي حامد علي اوڏانهن نهاريندي چيو، ”سرديءَ جي هير ڪوئيتا کان آهي..... پر اوهين ڪهڙيءَ ٽپيءَ ۾ پئجي ويا آهيو، ماڳهين ڪٿي ماڻ ڪئي اٿو!“ مون ورائيو، ”چاچا، اوهان پئي ڳالهيون ڪيون، تنهنڪري گستاخي نه ڪيم.“ منهنجو جواب ٻڌي، چاچي حامد عليءَ هلڪو تهڪ ڏنو. اوڏيءَ مهل ٻاهران رڙيون ٿيون. مڪو مست رستي تان ڊوڙندو پئي ويو. علي اڪبر افسوس مان چيو، ”ويچارو مڪو مست!“ مون ورائيو، ”شل نه انسان ويچارو ٿئي.“ چاچي حامد عليءَ گنپير ٿيندي چيو، ”شل ڪنهن جو دشمن به ويچارو نه ٿئي. هن مست تي جيڪي ڪجهه ٿي گذريو آهي، سو جيڪڏهن ڪنهن سياڻي سان ٿي گذري ها، ته ان جو حال هن کان بدتر هجي ها.“ هو ائين چئي، خاموش ٿي ويو. ”چاچا!“ علي اڪبر چيو، ”پر هن مست جي اوهان کي ته سڄي خبر هوندي؟ اوهين ته هن محلي ۾ ئي رهو ٿا.“

”هيءُ چريو ڪيئن ٿيو؟“ مون بيتاب ٿيندي کائس پڇيو:

چاچو حامد علي، سگريءَ ڊڪائي هڪ ڊگهو سوٽو هڻي، چوڻ لڳو، ”آءٌ مست کي سڃاڻان. هن جو نالو مڪو نه، پر مقبول مستري آهي. هونئن به هر انسان جي زندگيءَ ۾ لاهيون-چاڙهيون ضرور اينديون آهن، پر مقبول رڳو ڏک ڏنا آهن. هو چئن سال جو هو ته سندس ماءُ مري ويئي. ڏهن سالن جو ٿيو ته پٽس به مري ويو. پٽس جو هتي لوهه جو دڪان هو. هو هڪ چڱو خاصو سيٺ هو. پر سندس مرڻ کان پوءِ مقبول جا چاچا ۽ ماما پراڻي مال تي اڪيون پوري ڳجهن وانگر ڪري پيا. ويچارو مقبول، مائٽن هوندي به چورو چنو ٿي پيو. کيس ڪنهن به نه سنڀاليو. نيٺ پاڙي جي دين محمد مستريءَ کي خيال ٿيو، هن کيس پنهنجي گهر ۾ رهايو ۽ پنهنجي ڪارخاني تي ملازم ڪري رکيو.“

”پوءِ ڇا ٿيو؟“ علي اڪبر پڇيو.

چاچي پنهنجي ڳالهه جاري رکندي چيو، ”ماڻهو چون ٿا ته مقبول مستري رستي تي پنهنجي ملڪيت پوري هڻي، ۽ پوءِ اها ڪير چورائي ڪٽي ويو. ڪي چون ٿا ته هن کي ڪچي قلعي

مان لڳت جو حساب ٿيو آهي. ۽ ڪن جو چوڻ آهي ته هن کي ڪنهن پهتل شخص ’امانت‘ ڏني آهي. پر مون کي ذاتي خبر آهي ته هن نڪا ڪا رستي ۾ پنهنجي دولت پوري آهي، نه هن ۾ ڪنهن غيبت جو ڪو واسو آهي، ۽ نڪي وري ڪنهن وٽان ڪا هن کي امانت ئي مليل آهي. ڪي وري اهي ڳالهيون به ڪندا آهن ته هن وٽ ڪيميا جو نسخو آهي، ۽ هي ٺڳ، ٻاهريون ڏيک ڪريو پيو ماڻهن کي پنيلائي! پر اهي سڀ ڳالهيون ڪوڙيون ۽ غلط آهن.“

”ته پوءِ اصل ڳالهه ڪهڙي آهي؟“ مون پڇيو.

چاچي حامد عليءَ بيڙي دکائيندي چيو، ”دين محمد مستري شاهه ڪاريگر هو. هن مقبول کي هر ڪنهن قسم جي مشين جي مرمت جو ڪم سيکاريو. مقبول اهڙو ته سعادت مند ثابت ٿيو، جو دين محمد مستريءَ پنهنجيءَ ڌيءَ کڻي پرڻايس. پوءِ ته هن جوان پنهنجي هنر ۾ گهڻو نالو ڪڍيو. اسان جي گهر جي سامهون بلڊنگ ۾، هڪ جاءِ مسواڙ تي وٺي، جدا رهڻ لڳو.“

اسان تنهي سگريٽ ڪنيا، ۽ وري چانهه جو آرڊر ڏنوسين.

چاچو حامد علي وري شروع ٿي ويو: ”مقبول جي شاديءَ کي ٻه- ٽي سال گذري ويا، پر ڪس اولاد ڪونه ٿيو. هن جي زال هڪ ننڍڙي اچي ٻلي ڌاري هئي. ٻلي وڏي ٿي، ٻچا ڪيائين، ته مقبول کي به انهن ئي ڏينهن ۾ هڪ سهڻو پٽ ڄائو. ڳچ ڏينهن کان پوءِ، هڪڙيءَ شام جو انهيءَ بلڊنگ کي اچي باهه لڳي. بجليءَ جون تارون هيون پراڻيون ۽ خراب، مالڪ خرچ جي بچاءُ کان مڙيوئي ٽيڪٽر سيڪٽر ڪيو پيو ڪم هلائيندو هو. پر انهيءَ ڏينهن انهن تارن مان اچي جا باهه لڳي، سو خبر تڏهن پيئي، جڏهن باهه سڄيءَ بلڊنگ کي وڪوڙي ويئي. فائبرگيڊون سڀ موٽرون باهه وسائڻ لاءِ آيون، پر انهن پهريائين مالڪ جي رهڻ واري پاسي کان باهه وسائڻ شروع ڪئي...“

ايتري ۾ بيرو چانهه کڻي آيو، ۽ اسين چانهه تيار ڪري، ڍڪ ڍڪ ڪري پيئڻ لڳاسين.

چانهه پيئندي، علي اڪبر پڇيو، ”هاڻو چاچا، باهه ته لڳي، پر پوءِ؟“

چاچو ٻڌائڻ لڳو: ”اها باهه، باهه ته نه هئي نه! ان جا شعلا آسمان تائين ٿي ويا. هزارن جو سامان جلي رک ٿي ويو. ان رات جڻ دوزخ زمين تي هيٺ لهي آيو هو. رڳو مالڪ جي رهڻ واري جاءِ بچي. چوڌاري واويلا پئجي ويئي. هر ڪنهن کي پنهنجي سر سان هئي. بلڊنگ جو هر ڪو رهاڪو حيران ۽ پريشان هو. مقبول مستريءَ پنهنجيءَ زال ۽ پٽ کي بچائڻ لاءِ ڏاڍا حيل ڪيا. هن جي زال ۽ پٽ جڏهن ٻاهر ڪڍي آندا ويا، ته اهي هن جي

سامهون ئي لڇي لڇي مري ويا. عين انهيءَ وقت، انهن لاشن جي ڀرسان اها ساڳي سندس زال واري پاليل ٻلي، خبر نه آهي ته ڪنهن وقت ۽ ڪٿان پنهنجن پلونگڙن سميت پاڻ بچائي، ’مياڻو مياڻو‘ ڪري، اچي مقبول جي پيرن ۾ پيئي. مقبول مستريءَ ٻليءَ کي ڏسي وٺي هانءُ ڌاريندڙ رڙيون ڪيون، ۽ هيڏانهن- هوڏانهن چرين وانگر ڊوڙون پائيندي چوڻ لڳو، ٻلي ٻچا ڪٿي آئي، ٻلي ٻچا ڪٿي آئي!“ ۽ اُتي ئي مورچل ٿي ڪري پيو. انهيءَ حادثي کي اڄ پندرهن سال ٿي چڪا آهن. ان ڏينهن کان وٺي، مقبول مستري هر روز شام جو باهه لڳڻ واري وقت، هتي ۽ هن ئي رستي تي، ساڳيءَ مهل، سيارو هجي توڙي اونهارو، لڇندو، رڙيون ڪندو ۽ ڊوڙندو وتندو آهي!“

ڦلٽو صاحب

هن سان منهنجي ملاقات ۽ واقفيت هڪ دوست ڪرائي هئي. ۽ جڏهن مون هن کان سندس نالي متعلق عجب مان پڇيو ته ”واقعي، توهان جو نالو ڦلٽو صاحب آهي،“ تڏهن هن فخر سان جواب ڏنو هو، ”هائو، ڦلٽو صاحب منهنجوئي نالو آهي، پر نالن ۾ رکيو ڇا آهي؟“ سڃاڻپ جي اها نشاني آهي ۽ بس. اها ڪٿي ڪهڙي به هجي. وڏن، سهڻن، ۽ تمام ڊگهن نالن سان جن کي توهين واقعي سٺا سمجهندا آهيو، تن ۾ دراصل ڪهڙي حڪمت ۽ ڪهڙو ڪرشمو آهي؟ اصل نالو آهي ماڻهوءَ جا پنهنجا عملي ڪم، جيڪي هو زندگيءَ ۾ ڪري. اسان جا نالا ته اسان کي ثابت ڪري ڏيکاريندس ته نالي، نالي ۾ سچ پچ ته ڪجهه به ڪونهي. ماڻهو هرون ڀرون خسيس ڳالهين ۾ ألجهي پنهنجو قيمتي وقت ضايع ڪن. اڄوڪا انسان ڪيڏا نه رسمن ۽ ريتن جا غلام ٿي پيا آهن.“

محترم ڦلٽو صاحب جي مٿين ٽڪڙي گفتگو اهڙي هئي، جنهن مون کي ڳالهائڻ جو موقعو ئي ڪونه ڏنو هو. ”معاف ڪجو“ چئي اٿيو، ۽ ويو هليو. هن جا وار اڻيا ۽ ڪپڙا ميرا هئا ڇڻ ته ٻن مهينن کان وهنتو ئي ڪونه هو. ڦلٽو صاحب ڇا ڪندو هو؟ ڪهڙو ڌنڌو هوس، تنهن جي ته مون کي خبر ڪانه هئي. مگر ايترو سو چئبو ته هو بنهه غير معمولي شخصيت جو مالڪ هو، ۽ ڳالهائڻ جي بلا هو.

هڪڙي ڏينهن دوست ٻڌايم ته ”ڦلٽو صاحب هتي آيو آهي، توهان سان هن جي ملاقات ٿي يا نه؟“ جڏهن مون هن کي جواب ڏنو ته ’نه‘، تڏهن هن دوست چيو هو ته ”اهو ڪوڙوئي نٿو لڳي، ڦلٽو صاحب جتي به ويندو آهي ته هر انهيءَ ماڻهوءَ سان ملندو آهي، جنهن سان هن جي هڪ ئي پيرو ڪٿي ڪا ملاقات ٿي هجي.“

”پلا ڪهڙا حال هئس، تو سان ته مليو هوندو؟“ دوست جواب ڏنو.
 ”ڇڱن حالن ۾ هئس، تو سان ته مليو هوندو؟“ دوست جواب ڏنو.
 ”ڇڱن حالن ۾ هو، پري کان سڏ ڪيائين، ڏاڍي سڪ سان ڳالهائين رستي تي پورو
 ڪلاڪ کن ليڪچر ڏيندو رهيو.“
 ”پلا ڇاتي ڳالهائيندو رهيو؟“

”هن جي ڳالهائڻ جو موضوع هڪڙو هجي ته ٻڌايانو، الائجي ڪٿان جو ڪٿان پئي آيو ۽
 ڪيڏانهن پئي ويو، ڳالهائڻ جو ڳڻڪو آهي، آءٌ جي اهو ويهي ورجايان، سو سچ پچ ته سڀئي
 مون کي ياد به نه آهي، پر پوءِ به مون کي به ٿي ڪلاڪ ضرور لڳي ويندا.“
 ”مار! ائين آهي: پلا ڪپڙا لٽا ڪيئن هئس.“ مون پنهنجي دوست کان پڇيو.

”بس، اها ڳالهه نه پڇو، ٿوري ۾ ائين ڪٿي سمجهو ته استري ڦريل نه پر اُڦريل هئس.“
 هڪڙي ڏينهن، هو نيڪ بن پهرن جو اچي مون وٽ پرڳهت ٿيو، ۽ ويهندي شرط ڳالهائڻ
 ۾ شروع ٿي ويو. چوڻ لڳو ته ”مون کي نوڪري ملي وئي آهي.“ ”تڏهن هيترا ڏينهن ائين
 پئي هلئين ڇا؟“ ”ائين هلڻ گهمڻ ڦرڻ به ڪو چرچو آهي ڇا.....“ مون وچ ۾ پڇيومانس ته
 ”ڪهڙي نوڪري ملي اٿئي؟“ هن منهنجي سوال ڏانهن ڌيان ئي ڪونه ڏنو. مٿي کي ڪنهي
 چيائين: ”دوست، منهنجي دماغ ۾ هڪ تجويز آهي. آئنسٽائن مرڻ کان اڳ هڪ وصيت
 ڪئي هئي ته منهنجو دماغ ڊاڪٽرن ۽ طبي ماهرن کي ڏنو وڃي ته ڀلي آهي تحقيقات
 ڪن ۽ ڏسن ته ان ۾ ڪهڙي غير معمولي مٿيا آهي. آئنسٽائن دنيا کي ڇا ڏنو؟ اضافيت
 جو نظريو! ڇا ٿي پيو؟ منهنجي دماغ ۾ هڪ تجويز آهي. آءٌ سوچيان پيو ته ڇو نه..... توکي
 خبر آهي سياڻي سقراط جي- يوناني فيلسوف هو. دنيا الائجي کيس ڇا پئي سمجهي.
 منهنجي پيٽ ۾..... نهيو، انهيءَ مان ڇا ورنڊو..... تون مشڪين ڇو پيو.“ هن مون ڏانهن
 عجب وڃان نهاريندي چيو. ۽ وري شروع ٿي ويو.

”سقراط چيو هو ته آءٌ عقل بيوقوفن کان سکيو آهيان. اسان جي ملڪ جي مشڪلاتن ۽
 تڪليفن جو حل هيءُ آهي ته بلڪل آسان طريقو به اهو آهي ته اسان جي هر هڪ فرد کي
 بيوقوفيءَ جو سبق شروعات کان وٺي، اسڪول ۽ ڪاليج ۾ نه پر يونيورسٽيءَ تائين،
 پڙهايو ۽ لکرايو ياد ڪرايو وڃي. منهنجو مقصد آهي ته جڏهن اهو علم زور شور سان
 سيکاريو ويندو ته اسان جا سڀئي ماڻهو ماهر، سياڻا ۽ عقل وارا ٿي ويندا. پوءِ اسان جا
 سماجي، معاشي، سياسي ۽ ٻيا سڀئي مسئلا حل ٿي ويندا.“

آءُ هن جي گفتگوءَ جي انداز ۽ هن جي تجويز تي پوريءَ ريت ويچاري به نه سگهيو هوس، ته هو اتي ڪٿو ٿيو ۽ ويندي ويندي چوڻ لڳو، ”يار هتي ڪهڙو بهترين حجام آهي؟ سنوارت نهرائڻي اٿم!“

ٻئي پيري ملاقات ٿي ته هو بلڪل فل سوت ۾ هو. رسمي عليڪ سليڪ کان پوءِ، ٻانهن ۾ ٻڌو واچ ڏانهن نھاري چيائين، ”جلدي ڪر، اٺ ته فلم ڏسڻ هلون. گئلريءَ جون ٻه ٽڪيٽون اٿم، جايون رزورڊ آهن، تو سان گڏ مزوئي پيو ٿيندو.“

جڏهن ٻاهر نڪتاسين ته هو ڪجهه وٽ کائي رهيو هو. مون کان رهيو نه ٿيو ۽ ڏانهس نھاريندي ڪائس پڇي وينس: ”محترم ڦلٽو صاحب، ڇا ٿي ويو اٿو؟“

”ڪجهه ڪونهي، ڪجهه ڪونهي! او تانگي وارا، اي، اي، رکشا! بيھ، بيھ، هل هل، جلدي، واچ، واچ ۽ مينهن، شاهڪار سئنيما هائوس!“ خير، ڀڳاسين، اندر وڃي ويناسين.

فلم شروع ٿي ته چوڻ لڳو، ”ڳالهه ٻڌ، توهان بنهه ضروري ڳالهه ڪرڻي اٿم.“

”فلم پوري ٿئي ته يڪي ويهي رهاڻ ڪنداسين،“ آءُ بي خياليءَ کان سئنيما جي پردي کي ڏسندي چئي وينس.

”هتي ڏاڍي گرمي ٿي ٿئي.“

”مٿان ته پنگو هلي پيو پوءِ به گرمي! اها نيڪتاءِ ڀري ڪر ۽ ڪوٽ لاهي ڇڏ.“

هن ائين ڪيو، يعني ڪوٽ لاهي ۽ نيڪتاءِ ڀري ڪري ڇڏيائين، ۽ بس ڪري فلم ڏسڻ شروع ڪيائين. اڃا پنج منٽ مس گذريا هوندا ته هو وري وٽ کائيندو ۽ پيٽ تي هٿ ڏيئي اٿيو ۽ چوڻ لڳو ته ”ٻاهران ٿي ٿو اچان. هيءُ منهنجو ڪوٽ ۽ نيڪتاءِ پلي منهنجي سيٽ تي پيا هجن.“ اٽرول پوري ٿي، فلم به ختم ٿي، ڦلٽو صاحب نه موٽڻو هو، سو نه موٽيو.

ٻئي ڏينهن هو صبح جو سوير اچي سهڙيو ۽ ڪوٽ ۽ نيڪتاءِ بابت پڇڻ کان سواءِ شروع ٿي ويو ڳالهائڻ ۾. ”هان، هيءُ ڏس اخبار، ۽ پڙه منهنجو تنقيدي مضمون، بس پريس مان پهرين ڪاپي ڪنيو پيو اچان، پڙه ۽ مون کي داد ڏي. ڇا ٿا لکن، اديب ۽ نقاد ٿا سڏائين پاڻ کي.“ مون اڃا اخبار هٿ ۾ مس ڪئي ته هن چيو، ”لکي ته پلي ڦلٽو صاحب، ٻيا ڇا لکندا؟ مون کي ڏي اها اخبار.“ ائين چئي، هن مون کان اخبار ڦري ورتي ۽ پنهنجي هٿن ۾ اخبار مروٽيندي چيائين، ”آءُ توکي سڀ ڪجهه زباني ٿو ٻڌايان. بين الاقوامي نظريا پيش ڪيا اٿم، ارسطوءَ کان وٺي ائيت تائين، هوڏانهن فارسي ۽ عربيءَ جا سڀئي مثال ڏنا اٿم، ايڏو ته مواد آهي، منهنجي ذهن ۾! هي فقط اڃا چويهين قسط آهي، ڪوزي ۾

دریا بند ڪرڻو آهي! ڇا، توهان..... توهين..... اخبار، ته ضرور ڏسندا هوندا، ڀلا ٻڌايو اڳيون تيويه قسطنون ته توهان پڙهيون هونديون.“

”ڦٽو صاحب، خبر ناهي ته هي ڪهڙي اخبار ۾ ٿيون ڇپجن، بهرحال، ڇا به هجي، پر واقعي اوهين ڪمال ٿا ڪريو! اوهان جي قلم ۾ قيامت جو زور آهي.“

”بس بس، اوهان جهڙا علم دوست انسان ئي قدر ڪري سگهندا.“ هن جو چهرو خوشيءَ وچان ٻهڪي رهيو هو. مون هن کي چٽائي ڏنو ته هن جي نئين نيڪتاءِ واري ڳنڍ اُبتِي لڳل هئي ۽ قميص جو پويون پاسو سوٽ کان ٻاهر هو. وري جان ڪٿي پيرن ڏانهن ڏسانس، ته سليپر جو ساڄو پادر کڻي پير ۾ هوس ته کڻو پادر سڄي پير ۾.

ڪافي ڏينهن هفتا بلڪه مهينا گذري ويا، ته ڦٽو صاحب وري ڪونه مليو. نيٺ هڪ ڏينهن اوچتوئي اوچتو اٺن مهينن کان پوءِ بازار ۾ آمهون سامهون گڏجي ويو. وڏو پاڪر پائي بازار جي پوري وچ ۾ ڪا مهل مون کي وٺي بيهي رهيو. آخر پاڻيهي زوريءَ پاڻ کي ڇڏائي پڇيومانس، ”يار ڪٿي آهين؟ هيترو وقت ٿي ويو آهي. مون کي ته وسوسا ٿي پيا هئا. وري به شڪر آهي پر تون هينئر ڪٿي؟“

”اٿئي تنهنجي بادشاهيءَ ۾،“ هن جواب ڏيندي چيو، ”ڀلا ٻڌاءِ، مون هيترو وقت ڇا پئي ڪيو هوندو؟“

آءٌ سوچڻ لڳس، ڪڇان ئي ڪڇان تنهن کان اڳ ۾ هن ڦهڪائي ڪڍيو، ”تو کي خبر آهي آءٌ ليڊر ٿيڻ وارو آهيان. اڄڪلهه سياست جو مطالعو ڪري رهيو آهيان. سياست کان سواءِ مڙئي اوندھ آهي. ارسطو، هيگل، ميڪاولي ۽ مارڪس کان وٺي فيبئنزم ۽ وينڊي نازي ازم تائين سڀئي ڪتاب ۽ سياست جا فلسفا هڪ هڪ ڪري پڙهيا ۽ پرجهيا اٿم. واه، ڙي هٽلر! تو جهڙو ڪو ٿيو نه ٿيندو!“ پر ڦٽو صاحب، هٽلر..... ته.....“

”آءٌ سمجهان ٿو ته تون ڇا چوندين.....“ هن منهنجي ڳالهه کي ڪپندي چيو، ”پر، آءٌ ٿوروئي هن جهڙيون غلطيون ڪندس. بس چونڊون ٿيڻ ڏي! سڄو راج منهنجي پاسي آهي، ڏسجڻ ته ڇا ٿو ٿيان. اخبارن ۾ ڦوتو ڇپيا- اخبارن ۾.....“

مون هن ڏانهن چٽائي ڏنو. مستر ڦٽو جو حليو ڦريل هو. مٿي تي ڪراڪلي ٽوپي ۽ سٿڻ چولو گيڙوءَ واري کاڌيءَ جو، ته ماشا الله شرعي ڏاڙهيءَ ۽ مڇن سان هن جو سڪل چهرو ڍڪجي، نرالي هڪ شخصيت ٿي پيو هو، هن پيري هن وٽ هڪ بغلي ٿيلهو به هو.

گهڻي وقت کان پوءِ وري هن سان گڏجاڻي ٿي. ان دفعي هو جيڪڏهن مون کي سڏ نه ڪري ها ته آءٌ هوند ڪيس اصل ڪونه سڃاڻان ها. ڪيڏانهن ويئي ڏاڙهي ته ڪيڏانهن

ويئون مڃون، هو پاڻ واريءَ مانڊڻيءَ تي ويٺو هو، پاڻ پئي چٻاڙيائين ته ٻيڙي به پئي پيٽائين. مون کي مٿي ماڙيءَ ڏي اشارو ڪري چيائين، ”ڏس، مسواڙ تي جاءِ ورتي اٿم، اڄڪلهه نئين تجربِي ۾ مصروف آهيان. شهر جي وچ ۾ ههڙي جاءِ مسواڙ تي ڪو وٺي ته ڏيکاري.“

ڏاکڻ تان چڙهي اندر وڃي ويناسين ته مون ڳالهه چوري، ”مسٽر ڦلٽو صاحب! ته هاڻي يعني اڄڪلهه ڇا ٿي رهيو آهي“

هن يڪدم چيو، ”تخليق، تخليقي تي قبضو، يعني ڄم تي روڪ، يعني انگريزيءَ ۾ برٽ ڪنٽرول، توکي خبر نه آهي اسان جي معاشي بدحاليءَ جو ڪارڻ فقط وڌيڪ اولاد پيدا ڪرڻ آهي، ايترا ڄڻجن جو نپائي سگهجن، ولايت وارا جڪ پيا مارين، رڳو گوليون ۽ ٻه ٽي شيون ناهي سگهيا آهن. سي به ڪو سؤ سيڪڙو ٿوروئي ڪامياب آهن. بس پنهنجو اڪسير تيار ٿئي سهي، پئٽنٽ ۽ رجسٽر ٿيندو. سڄيءَ دنيا ۾ وڪامندو، آدمشماري گهٽجي ويندي ۽ ڏهن سالن جي اندر اندر دنيا جون سڀئي اسپتالون بند ٿي وينديون. پوءِ نه ڄمندا ٻار ته ڪٿان ويندا اسپتالن ۾؟ انقلاب اچي پيو دوست! منهنجو اڪيسر لازوال ۽ انسانيت جو چوٽڪارو ٿيندو.“

”پر ڦلٽو صاحب اوهان اهو آزمايو به آهي، يا فقط.....“

”لڪ جي ڳالهه ڪئي اٿئي.“ هن وري خوامخواه وٺي وڌو تهڪ ڏنو ۽ تهڪ ڏيندي ڏيندي ٻاهر نڪري، چوڻ لڳو، ”چوٿين شادي ڪئي اٿم، پر ٻار هڪڙو به ڪونهيم، پر ترس تولا، چانهه جو آرڊر ڏيڻ ٿو وڃان.“ مون چوڌاري نظر ڦيرائي ته سڄيءَ ڪوٺيءَ ۾ پير ٻوڙ مٽيءَ جي دز هئي، سموريءَ ڪوٺيءَ ۾ ڪانگههرا ۽ سڙيل ٻيڙين جا اڏڙ پيا هئا، هڪڙيءَ ڪنڊ ۾ وري ٽي چار ڪول ۽ ويهه- پنجويهه ننڍا وڏا رنگ برنگي شيشا به پيا هئا. فرشتو

انسان ڪيڏو نه خود غرض آهي! خودغرضيءَ انسان کي ڇا ڇا نه سيکاريو آهي؟ ڪوڙ بدوڙ، دغا، دولا، لالچ لوپ، مڪر ۽ فريب، رڳو انهيءَ هڪڙي عيب جي ڪري پيدا ٿيا آهن. ائين ته هرڪو انسان خود غرض آهي، ڪو ٿورو ڪو گهڻو، پر ڪي اهڙا به انسان آهن، جيڪي خود غرض نٿا ٿين. اهڙا انسان ته سچ پچ فرشتا هوندا. ڪٿي انسان، ڪٿي فرشتو؟ ٻنهي جي مناسبت، ڪوڙو ئي ڪونه ٿو لڳي.

خانو ڪو وڏو ماڻهو ڪونه هو. هن جو ڏاڏو هاري هو. هن جو پيءُ هاري هو، ۽ هو پاڻ به هاري هو. هو اڃا چئن سالن جو ئي هو ته پٽس گذاري ويو. ماءُ کيس سنڀاليو. ڇهن سالن جو مس ٿيو هو ته ماڻس کيس ڳوٺڙي جي مٺي وٽ قرآن شريف پڙهڻ ويهاريو. سال-ٻن ۾ هن قرآن شريف پڙهي پڄايو ۽ نماز پڙهڻ به سکي ويو. ماڻس سمجهدار ۽ سياڻي عورت هئي. هن خانوءَ کي چڱيءَ طرح پاليو هو. بهراڙيءَ ۾ رهندي، خانوءَ کي ماڻس اهڙي تربيت ڏني، جو ٻارهن سالن جي عمر ۾ ماڻس ۽ خانو گڏجي زميندار وٽ ويا، ۽ کانئس پوکڻ لاءِ ٻنيءَ ٽڪرو وٺي آيا.

خانوءَ کي ورثي ۾ رهڻ لاءِ هڪ ڪچو گهر، هڪ جوڙو پلن ڏاندن جو، ۽ پنجاهي کن ٻڪريون به مليون هيون. خانو ۽ سندس ماءُ هڪٻئي جا بهترين ساٿي هئا. ٻنيءَ ٽڪري تي ٻئي گڏجي پورهيو ڪندا هئا، ۽ خوش گذاريندا هئا. نه هنن جو ڪنهن سان جهڳڙو هو ۽ نه وري هنن سان ڪنهن جي دشمني هئي. خانو باقاعدي پنج ئي وقت نماز پڙهندو هو، ۽ جمعي جمعي تي ڳوٺ جي مسجد ۾ جمعي نماز باجماعت ادا ڪندو هو.

ٿڌي گهڙي کي ته هر ڪوئي چانو ۾ رکندو آهي. تن-چئن سالن ۾، پنهنجيءَ ماءُ جي صلاح سان، خانوءَ ٻه مينهون ۽ هڪ ٻيو جوڙو ڏاندن جو پڻ خريد ڪيو. ٻڪرين وارو هڪڙو ڍڻ ڦري، هاڻي پنجن ڌڻن جيترو ٿي ويو هو. ماءُ ۽ پٽ، ڏينهن-رات پنهنجي ئي ڪم ڪار ۾ رڌل هوندا هئا: نه ڪنهن جي آئيءَ ۾، نه ڪنهن جي وٽي ۾. سندن ڪو ويجهو مٺ مائٽ به ڪونه هو، ته به هر ڪنهن ڳوٺ واري جا همدرده هئا. هو هر ڪنهن ضرورتمند جي مدد ڪندا هئا. ۽ وري پاڻ خدا کين سڀ ڪجهه ڏنو هو، هو ڪنهن جي اڳيان هٿ کين تنگيندا هئا.

خانو جوان ٿي چڪو هو، پر بهراڙيءَ جي ٻين نوجوانن وانگر هو جوانيءَ جي اره زورائيءَ وارن ڪمن کان پري رهيو. حياءُ وري ايڏو هوندو هوس، جو پري کان جيڪڏهن ڪا زال ذات ڏسندو هو ته ڪنڌ جهڪائي، رستو مٽائي ويندو هو. انهن لڄڻن ڪري، ڳوٺ جا ڀريا مڙس خانوءَ کي ڏسي مٿانئس ٻلهار پيا ويندا هئا.

خانوءَ جي ماءُ هونئن به وهيءَ چڙهي چڪي هئي. گهر ۾ سڀڪجهه موجود هو، ۽ اکين اڳيان جوان پٽ، سو سوچي ويچارِي، وڃي سدوريءَ جو سڱ گهريائين. سدوريءَ جهڙي سهڻي ۽ سلڇڻي چوڪري سڄي ڳوٺڙي ۾ ڪانه هئي. خانوءَ جي وڏي ڌوم ڌام سان شادي ٿي. خانوءَ جي شادي ڇا ٿي، هن جي دنيا ئي بدلجي ويئي. خانوءَ جي منهن تي هميشه هڪ مرڪ ۽ بي انتها خوشي چانيل هوندي هئي. هن کي شايد اهڙي بي بها شيءِ ملي هئي، جا

ٻين وٽ ڪانه هئي. سدوري ۽ خانو هڪ گهڙي به جدا نه گذاريندا هئا. ۽ جي اتفاق سان سدوري ڪنهن ڪم سان اورتِي ڀرتِي رهجي ويندي هئي، ته خانوءَ جون اهي ساعتون وڏي اوسيٽري ۽ انتظار ۾ گذارينديون هيون. کيس ويهڻ وهڻ ٿي لڳندو هو. هو سڀ ڪجهه وساري ڇڏيندو هو، ۽ کيس ڪجهه به ڪونه وڻندو هو. ۽ پوءِ جيڏيءَ مهل سدوري موٽي هن جي سامهون اچي مرڪندي هئي، ته دنيا جي ساري خوشي ۽ ساري راحت، سميتجي، هن کي آسپاس واريءَ دنيا کان پري ۽ بنهه دور ڏکي، هڪ عجيب سرور سان نوازيندي هئي؛ ۽ هو دل ۾ هزارن شڪايتن جي باوجود، ماڻ ڪري، کيس ڏسي ڏسي، نيٺ پاڻ به مرڪي ڏيندو هو.

هڪ دفعي، اهڙي ئي موقعي تي، هيڏانهن هڏانهن ناهاري، جڏهن سدوريءَ کي پڪ ٿي ته وٽن ويجهڙائيءَ ۾ ڪو ٻيو ماڻهو موجود ناهي، تڏهن هن خانوءَ کي چيو، ”خانڻ، تون ائين مون ڏانهن اهڙين نگاهن سان يڪ ٿڪ چو ٿو نهارين؟ مون تي اعتبار ڪونه ٿو اچيئي ڇا؟“

خانوءَ تهڪ ڏيندي ورندي ڏني هئي، ”چري، آءُ ته اهو ٿو ڏسان ته خدا توکي ڪهڙيءَ مٽيءَ مان جوڙيو آهي! آءُ ته خوشنصيب آهيان، پر ڇا ڪريان، توکي نٿو ڏسان ته الائجي ڇا ٿيو وڃيم.“

الائجي ڇا ٿيو وڃيم! ”سدوريءَ خانوءَ جا چيل لفظ وري ورجايا، ۽ خانوءَ جي ڀرسان ويهي، چين تي آگر رکي، ڪنهن اونهي ويچار ۾ غرق ٿي ويئي.“

بنيءَ تي ٻيهر لڙي چڪي هئي. چوڌاري چپ چاپ هئي، ته ڀرتي بينل ٻيهر مان ڳيري جو گهوگهو- گهو جو چٽو آواز ٻڌڻ ۾ آيو. خانو ۽ سدوري، ٻئي خاموش، جڻ ته مراقبي ۾ محو هئا. وقت بيهي رهيو هو. نيٺ سدوريءَ سجاڳ ٿي چيو، ”خانڻ، مون سان به ساڳي ويدن آهي. توکان جدا ٿي ٿيان ته سڪ ڦٽيو پوئيم، خبر ناهي ڇو؟..... خبر ناهي ڇو؟“ ائين چئي، سدوري خانوءَ ڏانهن حوالي نگاهن سان نهارڻ لڳي. هن جو چهرو عجيب الجهن ڪري پُرڪشش ٿيندو ويو. ڪنهن اڻڄاتل جذبي هيٺ، هن جي اکين ۾ پاڻي اٿلڻ لڳو. ڳوڙهن کي روڪيندي، هن سوز مان چيو، ”خانڻ، خدا ڪري تنهنجن هٿن ۾ ئي سرهي ٿيان!“

”چري، اهو وري ڇا پيئي چوين؟“ هن جلدي ڪٿي سندس وات تي هٿ رکيو، پاسي کان پوئنتريو پڙڪو ڏيئي اڏاڻو ۽ آسمان جي بلندين ۾ غائب ٿي ويو.

ٽپهري لڙي ته خانو ۽ سدوري، وڏيون وڏيون گاهه جون پريون ڪڍي، راز ۽ نياز جون اڻڪٽ ڳالهيون ڪندا، پنهنجي گهر ڏانهن واپس موٽڻ لڳا.

خانو ۽ سدوريءَ جي زندگيءَ ۾ ڪڏهن ڪو ڪوسو واڻ ڪونه لڳو. ننڍرو ڳوٺ، ننڍڙي آڪهه، ننڍڙيون حسرتون، بهراڙي، ٻني ۽ مال-پنهنجيءَ ۾ ئي پورا هئا. شاديءَ کي اڃا سال به ڪونه گذريو هو ته سدوريءَ کي چنڊ جهڙو پٽڙو ڄائو. خانو ته ڪپڙن ۾ ئي نه پيو ماري. زال ۽ مڙس لاءِ جڻ ته عيد اچي ويئي هئي. ٻيئي ٻار تان اور گهور پيا ٿيندا هئا. ٻي ڪا زال هجي ها ته گهر ۾ ڪپ ڪوڙي ويهي رهي ها، پر سدوري ويم وارو عرصو ڪٽ تي گذاري اتي ڪڙي ٿي ۽ روزمره وانگر پنهنجي ڪم کي لڳي ويئي. خانوءَ جي ماءُ لاءِ وڏي وندر ٿي پئي. سدوري ٻنيءَ تي ويندي هئي ته پٺيان پوڙهي پوتي کي سنڀاليندي هئي.

ڏينهن گذرندا رهيا، پر خانو ۽ سدوريءَ جي محبت ۾ فرق ڪونه آيو. ائين ٿي سال گذري ويا، ته سدوري وري اميدواري ٿي. هوءَ پڪن مهينن سان ٿي ته خانوءَ کيس ٻنيءَ تي اچڻ کان روڪيو. سدوريءَ ٻنيءَ تي ويڻ بند ڪيو، ته خانو ٻنپهرن جو موتي گهر ايندو هو. ماني کائيندو هو، پٽ کي ڪڍي ڀرسان ويهاري، سدوريءَ سان ڳالهيون ڪندو هو، ۽ وري موتي ٻنيءَ تي هليو ويندو هو ۽ پوءِ دير سان گهر موٽندو هو.

هڪڙي ڏينهن خانوءَ کي ڏاڍي بڪ لڳي. هو ڪجهه سوپر پرو گهر موٽيو. گهر اچي هن جي پهرين چلهه ڏانهن ڏٺو، ۽ پوءِ سدوريءَ کي ڳولڻ لڳو. خانوءَ جي ماءُ پريان ڪٽ تي ويئي هئي ۽ ڀرسان ننڍڙو رلين سان ڍڪيو پيو هو. هن حيران ٿيندي پڇيو: ”اما، خير ته آهي؟“

مائس ننڍڙي ڏانهن اشارو ڪري چيو: ”گهور وڃانس تونس ٿي اٿس.“ خانوءَ ننڍڙي کي هٿ لائي ڏٺو. هن جو بت تنور وانگر گرم هو. ”ڪيڏي مهل بخار آيو اٿس؟“ خانوءَ اتولو ٿي پڇا ڪئي.

”بس، ابا، تو پٽ ڏني هئي ته پٺيان سيءُ سيءُ ڪري ڪري پيو آهي.“
هو مٿي تي هٿ ڏيئي، ڳڻتين ۾ پئجي ويو. وري ڪنڌ مٿي ڪري پڇيائين، ”پر، امان، سدوري ڪٿي آهي؟“

”ابا، سدوري پاڙي ۾ نڪتي آهي، اجهو آئي ڪي آئي. ويئي آهي ننڍڙي لاءِ.....“
ايتري ۾ سدوري ٻاهران آئي. خانوءَ کي الائجي ڪهڙي جوجڪي آئي، مڙس جو بگل ڦري ويو... نڪا ڪيائين هم نڪا تم، يڪدم چلهه وٽان ڪاٺي ڪڍي، پٺ-پٺ ڪندي، سدوريءَ

ڪي هڻي ڪڍيائين ۽ چرين وانگر رڙيون ڪندي چيائين: ”چورو پيو هت ٿپ ۾ پڙڪي ۽ تون پئي پاڙا گهر!“

سدوري اوچتي حملي کان پاڻ کي بچائي ڪانه سگهي. ڪاٺيءَ جو ڌڪ ڪو ايڏو سخت به ڪونه هو، پر جيئن ڪاٺي سدوريءَ کي مٿي ۾ لڳي، تيئن هوءَ اتي ئي غش ڪاٺي ڪري پيئي. خانوءَ وٺي ائين هڪو ٻڪو ٿي واپس ڪئي، جيئن ڪو اوچتو ڦريو هجي. ڳوٺڙي ۾ جيڪي انهيءَ مهل گهرن ۾ هئا، سي ڊوڙندا آيا. مائين مان ڪن سدوريءَ جون تريون مهتيون، ته ڪي تيل هڻڻ لڳيون، پر سدوريءَ سامت ۾ ڪانه آئي. خانوءَ جي پيرن هيٺان ڄڻ زمين نڪري ويئي. اهو به هوش نه رهيس ته هاڻي هو ڪري سو ڪري ڇا.

جيئن مڇي پاڻيءَ کان ٻاهر ڦٽڪندي آهي، تيئن خانوءَ جي حالت به خراب ٿيڻ لڳي. هوڏانهن ساري ڳوٺ ۾ اها خبر باهه وانگر پکڙجي ويئي. ڪنهن کي به ڳالهه تي ويساهه ئي نه اچي. هر ڪنهن کي ڏندين آڱريون اچي ويون. رات ٿي ته ڳوٺ جا سڀئي پريا مڙس ۽ زالون خانوءَ جي گهر آيا. سڀني گڏجي، شهر مان ڊاڪٽر گهرائڻ جو فيصلو ڪري، راتو واه ماڻهو روانو ڪيو.

آڏيءَ آڏيءَ رات جو خانوءَ جي چوڪري جو بخار ٿيو، سدوري اڃا بيهوش هئي. اها رات خانوءَ جي لاءِ قيامت کان گهٽ ڪانه هئي. صبح جو ڊاڪٽر آيو. تنهن سدوريءَ کي تپاسي ڏنو. سڻي هنيائين، دوا ڏنائين، ۽ خانوءَ کي چيائين: ”وڏي دل ڪر، الله کي وڏي طاقت آهي. مائيءَ کي ڌڪ بلڪل معمولي لڳو آهي. پر خيال ڪجو، بي پرواهه نه ٿجو، ٻن جيون سان آهي.“

ڊاڪٽر جي همدرديءَ ۽ خاطريءَ خانوءَ جي دل ۾ اميدن جو ڏيئو ٻاري ڇڏيو. ڊاڪٽر موٽي ويو ته خانوءَ چار ٻڪريون ڪهائي خيرات ڪئي؛ مسجد ۾ نمازون پڙهيائين ۽ دعائون گهريائين. ٻيو ڏينهن به گذري ويو، پر سدوري اڃا بيهوش هئي. ٻي رات به خانوءَ سڄي رات نماز پڙهي ۽ خدا کي ٻاڏايو ۽ وري خير خيراتون ڪيون. پر سدوري....؟ سدوريءَ جا ڏينهن ڪي پڄي آيا هئا. هن تيئن ڏينهن صبح جو دم ڏنو —

خانوءَ اهو ڏسي روئڻ شروع ڪيو. هن زار زار روئي ڪجهه ساڄي پٽي، ته ماڻس اچي سندس مٿي تي هٿ رکيو ۽ ڏڪاري آواز ۾ چيائين: پٽ، ڏٺيءَ جي اها مرضي هئي، هر ڪنهن کي اوڏانهن هلڻو آهي. صبر ڪر، روئندڙن ته ميت کي عذاب ٿيندو. ماءُ جي واتان انهن سادن سندن اڪرن خانوءَ جي دل تي ٿڌا ڇندا وڌا. هن رضا تي راضي رهي، آهستي آهستي چيو، ”برابر، امان، جيڪا خدا جي مرضي.“

ٿوري وير گذري هوندي ته ڳوٺڙي جي دائي، مائي منان، لنگهي اندر آئي، ۽ چوڻ لڳي، ”سدوريءَ کي ته پڪا مهينا هئا. مون کي به اجازت ڏيو ته آءُ کيس ڏسان.“

ايتري ۾ گهر جي ٻاهران وڏو گوڙ ٻڌڻ ۾ آيو، ۽ در تي ڪنهن زور زور سان سڏ ڪيو. ڏهن ميلن جي مفاصلي واري پوليس ٿاڻي جو جمعدار، پنهنجي اتالي سميت، ڏاڍيان ڳالهائي رهيو هو. ڳوٺڙي جا چڱا مڙس گڏ ڪيا ويا. ٿرڻو مچي ويو. نيٺ ٻن-ٽن ڪلاڪن جي ردبدل کان پوءِ، خانو کي هٽڪڙيون هڻي ۽ سدوريءَ جي لاش کي ڍڳي گاڏيءَ تي رکائي، ڳوٺڙي کان ويهه ميل پري هيڊ ڪوارٽر واري اسپتال ڏانهن روانا ٿيا.

سدوريءَ جو لاش ٻئي ڏينهن تي ڊاڪٽر تپاسيو. خانو کي ٻئي خون جي الزام هيٺ جيل اماڻيو ويو. ڳوٺ جا چڱا ماڻهو، گهڻيءَ گهل کان پوءِ، سدوريءَ جو لاش ڪٿائي واپس ڳوٺ پهتا. خانو جو ڀريو پڪليو گهر تباهه ۽ برباد ٿي ويو. خانو جي ماءُ جي دل تي الائجي ڇا وهيو واپريو. هر ڪنهن ساڻس به ڇار ڏينهن همدردي ڪئي، پوءِ سپڪنهن کيس وساري ڇڏيو. هو پنهنجي پوٽي کي ڇاتيءَ سان لائي، روئي روئي، خدا کي ٻاڏائيندي ۽ خانو جي واپس موٽي اچڻ جي آسري تي جڏي جيءَ کي جياريندي رهي.

هوڏانهن خانو جيلخاني ۾ رهندي رهندي، هڪ نئين دنيا سان واقف ٿيو. چور، ڌاڙيل، خوني، ٺڳ، بدمعاش، عادي ڏوهاري، جيل جا آفيسر، چوڪيدار، وغيره: دنيا وارن ته انهن تي اهي ئي نالا رکيا هئا، پر هتي انهن جي براري ٻيءَ طرح هئي. حالتن خانو کي هتي آندو هو. خانو ته هونئن به نيڪ نمازي هو، پر هتي جيل ۾ هن نفل ۽ تهجد به پڙهڻ شروع ڪري ڏنا. هتي جيل ۾ خانو کي هرڪو عزت ڏيندو هو، ۽ کيس معصوم ۽ بي قصور سمجهيو ويندو هو. پر قانون جي نگاهه ۾ هو وڏو گنهگار هو. هتي ئي خانو کي صلاح مشورا مليا ته هو ڪورٽ ۾ ڪيئن ۽ ڪهڙو بيان ڏئي. جيئن هن کي گهٽ ۾ گهٽ سزا ملي. ظاهري طرح ته خانو هنن جون صلاحون ڏاڍي ڌيان سان ٻڌندو هو، پر جڏهن هو هر رات سومهڻي ۽ تهجد نماز پڙهي دعا گهرندو هو، ته پهرين سدوريءَ جو تصور ڪري، انهيءَ ڏانهن وارا سدوريءَ جا چيل اکر- ”خانڻ، خدا ڪري، تنهنجي ئي هٿن ۾ سُرهي ٿيان!“- بار بار وظيفي وانگر پڙهي، ڳوڙها وهائيندي دعا گهرندو هو: ”الله سائين، مون کي به سدوريءَ تي سُرهو ڪر! تون ڏسين پيو، توکي سڄي خبر آهي. سدوريءَ کي بي قصور ماريو اٿم..... آءُ خوني آهيان! تون انصاف ڪندڙ آهين، مون کي سزا ڏي..... آءُ قاتل آهيان! مون کي مهلت ڇو ڏني اٿئي! منهنجو امتحان نه وٺ، آءُ قبولدار آهيان، آءُ

خوني آهيان.... آءُ خوني آهيان!“ خانو اها دعا پڙهي پوءِ معصوم ٻار جيان سمهي رهندو هو.

خانوءَ کان جڏهن به ڇڏڻ پڇا ٿيندي هئي ته انهيءَ ڏينهن وارو سربستو واقعو ٻڌائي، پڇاڙيءَ ۾ ائين چونڌو هو: ”آءُ برابر خوني آهيان، مون کي قاسيءَ تي لٽڪايو!“ نيٺ اهو ڏينهن به آيو، جو بچاءُ جي وڪيل اچي هن سان ملاقات ڪري ڳالهائڻ لڳو ۽ هن کان حال احوال ورتو ۽ پوءِ کيس وڏي تقرير ڪري هدايتون ڪرڻ لڳو: ”مون پنهنجيءَ ڄمار ۾ خون جو هڪڙو کيس به ڪونه هاريو آهي. تون جوان آهين. خدا جي مرضي اها هئي. ٻڌ، ڪورٽ ۾ چئجانءِ: سدوري ڪريل هئي، مون هن کي روڪيو ته هوءَ مڃرجي ويئي، ۽ لڳي گارگند ڪرڻ، عزت ۽ غيرت جو سوال هو، ڪني آڱر وڌي پلي..... بس، پوءِ تون چئو آهين، اڳتي آءُ پاڻيهي منهن ڏيندس ۽ کيس مٿي ڪٽندس.“

اوڏيءَ مهل ته خانوءَ چيو، ”حاضر سائين، جيئن اوهين ٻڌايو ٿا، ائين ئي اکر به اکر چونڌس،“ پر اتي جو اتي ڪجهه ويچاري چوڻ لڳو، ”پر سائين، دل ۾ نه ڪريو ته ٿورو عرض ڪريان؟“

”بيشڪ،“ وڪيل خوش ٿيندي چيو.

”سائين، خانوءَ نمائڻيءَ سان چيو، ”سدوري مرڻ کي مري ويئي، مون کي به مري جهان ڇڏڻو آهي..... جيئري هجي ها ته ٻي ڳالهه هئي، پر هاڻي مثال ۽ معصوم تي تهمتون ڪميٽن جو ڪم ۽ ڏليلن جو وڙ آهي.“

وڪيل صاحب کي مرچون لڳي ويون. هن ڪاوڙجي چيس: ”آءُ تنهنجون اهي نصيحتون ۽ واعظ ٻڌڻ ڪونه آيو آهيان. بيوقوف، مري ويلن جي پٺيان مڙبو ڪونهي. پنهنجي پير تي پنهنجن هٿن سان ڪهاڙو نه هڻ. مون توکي جيڪي ٻڌايو آهي، ان تي وري ويچار ڪر. مون وٽ وڌيڪ وقت ڪونهي. مون پنهنجو فرض پاڙيو. جج صاحب به تنهنجي فائدي ۾ آهي. اڳتي تنهنجي مرضي.“ ائين چئي، وڪيل هليو ويو.

۽ جڏهن خانو ڪورٽ ۾ پيش ٿيو، ته سڄو سربستو حال ٻڌائي، آخر ۾ چيائين: ”حاکم، سدوريءَ کي بي قصور ماريو اٿم. آءُ برابر خوني آهيان، مون کي قاسيءَ تي لٽڪايو.“ بچاءُ جو وڪيل، جيڪو انساني همدرديءَ وچان جوابدار جو بنهه خير خواه ٿي چڪو هو، سو هٿن مان ڍارو ڪرندو ڏسي چوڻ لڳو: ”ڪورٽ سڳوريءَ کي عرض آهي ته جوابدار گهڻي غم ۽ ڏک ڪري ذهني توازن وڃائي ويٺو آهي؛ انصاف جي تقاضا آهي ته خانوءَ کي علاج لاءِ پهرين اسپتال موڪليو وڃي.“

جج صاحب ڪنڌ لوڏي اتفاق ظاهر ڪيو.“

وڪيل خانوءَ سان وري پنج دفعا ملاقاتون ڪيون. ٻيا اٺ مهينا گذري ويا. خانو چرين جي اسپتال مان نڪري، وري ڪورٽ ۾ پيش ٿيو. جڏهن خانوءَ جو وارو آيو، ته ”زمين جنبد، نه جنبد گل محمد!“ — ساڳيو بيان، ۽ ساڳي التجا. چي، ”حاڪم، سدوريءَ کي بي قصور ماريو اٿم. آءُ برابر خوني آهيان، مون کي قاسيءَ تي لڙڪايو!“

شاهدن جا بيان ۽ آڏيون پڇاڻون ٿيون. ڪيس جي ڪارروائي هلي پوري ٿي. جج کي فتوا ڏيڻي هئي ته هو منجهي پيو. ٻه ڄڻا مري ويا، ۽ ٽيو قاسيءَ لاءِ گهر ڪري رهيو هو! هڪ طرف حقيقتون هيون، ٻئي پاسي ڏوهه جو اقرار ۽ ان جي سزا، ته ٽئين پاسي هئي، هڪ عدل ۽ انصاف ڪندڙ جي جوابداري.

تن ڏينهن کان پوءِ فتوا لکجي تيار ٿي.

انهيءَ ڏانهن عدالت ۾ تر اڇلاءِ ته پٽ نه پون. خانوءَ جي ماءُ، خانوءَ جو پٽ، خانوءَ جا ڳوٺائي، پوليس وارا، ۽ ٻيا به گهڻائي ماڻهو حاضر هئا، ته فتوا پڙهي ويئي. فتوا جي آخر ۾ هو: ”عدل ۽ انصاف کي ڌيان ۾ رکندي، خانوءَ کي ٻن خونن ڪرڻ جي الزام هيٺ جنم ٿيڻ ڏني وڃي ٿي.“

خانوءَ جي ماءُ مورچا ٿي ڪري پئي. پر خانو، سواءِ ڪنهن ڊپ ڊاءِ جي، هڪل ڪري چوڻ لڳو: ”حاڪم، سدوريءَ کي بي قصور ماريو اٿم. آءُ خوني آهيان، مون کي قاسيءَ تي لڙڪايو!..... مون کي قاسيءَ تي لڙڪايو!“

وڪيل وري چيو: ”خانو چريو آهي!“

جج صاحب فرمايو: ”خانو فرشتو آهي!“

حسرتن جو ڦيرو

هي ان وقت جو ذڪر آهي، جڏهن آءُ انگلينڊ ۾ برستل شهر جي مصوريءَ واري ڪاليج ۾ تعليم وٺي رهيو هوس. سامهون هڪ انگريز خاتون، ماڊل طور ويٺي هئي. جلد ئي موڪل ملڻ واري هئي ته ڪلاس جو بند ٿيل در ڪليو. هڪ اجنبِي اندر لنگهي آيو. ڪو هوندو، منهنجو ڇا؟ آءُ رنگن ڀرڻ ۾ مشغول هوس. اهو ڪاليج جو خاص ڪلاس هو. انهيءَ ڪلاس ۾ اندر اچڻ جي اجازت هر ڪنهن کي ڪانه هوندي هئي. ڪلاس ۾ ماڊل ۽ مون کان سواءِ ٿي- چار شاگرد ٻيا به هئا. هر هڪ پنهنجي ڪم ۾ مصروف هو. اهو اجنبِي، هر هڪ شاگرد وٽان ٿيندو، سڌو اچي منهنجي ڀرسان بيٺو. ڇو؟ هو منهنجي ڀرسان بيهي رهيو هو؟ مون ڪوبه ڌيان نه ڏنو. هن وري به- چار چڪر ڪلاس ۾ لڳايا، ۽ وري اچي منهنجي ويجهو بيٺو. آءُ بدستور، بي نياز، پنهنجي ڪم ۾ رڌل هوس. هن کان رهيو نه ٿيو. ٿورو ڪنڌ جهڪائي، تمام ويجهو ٿي، آهستي آهستي چوڻ لڳو: ”مسٽر عبدال اوھين آھيو؟“

مون صرف ڪنڌ لوڏي هائوڪار ڪئي، ۽ بدستور پنهنجي تصوير ۾ رنگ ڀريندو رهيس. هو ڪپ ڪوڙي اتي بيهي رهيو. ٿورو ترسي وري چوڻ لڳو: ”مسٽر عبدال، ٻه منٽ مون کي به ڏيو ۽ ٻاهر هلو.“ هن دفعي هن جي آواز ۾ ڏاڍي نهنائي هئي. آءُ قدرتي حيران ٿيس ۽ کيس ڏسندو، ڪم ڇڏي ٻاهر نڪتس. هو بت ۾ ڀريل، ڳاڙهو ڳتول انگريز هو. قد پورو پٺو، ۽ عمر ۾ ڪرڙوڍ پئي لڳو، پر اکين ”۾ شوخي ۽ شرارت سمايل هئيس. هو بيصر ۽ بيقرار به نظر پئي آيو. مون کيس اڃا پوريءَ طرح ڏٺو به ڪونه هو ته هو يڪدم هٿ وڌائي چوڻ لڳو: ”منهنجو هٿ ڏسو، قسمت جو احوال ٻڌو. توهان جي تعريف ٻڌي اٿم. آءُ هن ڪاليج ۾ استاد آهيان. چارلس نارمن نالو اٿم. ورڪشاپ واري حصي ۾ ڪم ڪندو آهيان. گادفري منهنجو دوست آهي. چارلس اهي سڀئي ڳالهيون يڪساھيءَ ٻڌائي ويو.“

گادفري منهنجي مصوريءَ واري ڪلاس جو نوجوان استاد هو. ٿي- چار ڏينهن مس گذريا هوندا ته گادفري ڪنهن ڪلاس جي شاگرد جي زور ڀرڻ تي مون کي پنهنجو هٿ ڏيکاريو هو. گادفري کي ٻين ڳالهين سان گڏ آخر مون چيو هو: ”سائين، توهان جهڙو حسين ۽ نوجوان، پر، محبت جي معاملي ۾ حيران آهيان ته توهان جي زال توهان کي ڇڏي ڏيندي. مون کي اوهان سان دلي همدردي آهي.“ هو نه نه ڪندو، نئينءَ ڪنوار وانگر شرمائجي ويو هو، ۽ پوءِ چڙهي ڪري ٻاهر وڃي پاڻ پنهنجي سر منهنجي لاءِ چانهه ۽ ڪيڪ- پيسٽريءَ جو ٿري ڪٽي واپس موٽيو هو.

آءَ نڪو نجومِي آهيان، ۽ نه وري منهنجو هٿ ڏسي قسمت ٻڌائڻ ۾ عقيدو آهي. ڏهاڪو کن ڏينهن مس گذريا هوندا، رسيس ۾ ڪلاس جي هڪ چوڪريءَ، مس سئوزن، هڪ انگريزي رسالو کڻي، هر ڪنهن کي پنهنجيءَ پسند جي رنگن جا نالا پڇيا ۽ پوءِ سڀڪنهن کي رسالي مان سندن طبيعت جو مختصر تفصيل پئي ٻڌايو. ننڍي هوندي البت ڪو هڪ- ٻه ڪتاب پڙهي پنهنجن هٿن جا ليڪا ضرور جانچيندو هئس سو، جڏهن مس سئوزن رسالي جي آڌار تي هر ڪنهن کي ڪتاب مان پڙهي پئي ٻڌايو، تڏهن مون به چرچي چرچي ۾ ڪلاس جي سڀني شاگردن جا هٿ ڏسي گشا هنيا هئا.

گادفري هونئن هو ته نوجوان، پر هميشه ويڳاڻو، ويران ويران ۽ وساميل پيو نظر ايندو هو. ڪپڙا لتا ڇا جا، ڏاڙهي به شايد هفتي- ٻن کان پوءِ ڪوڙيندو هو. انهيءَ ڪري اهو سمجهڻ آسان هو- هجي نه هجي، همراه مڙئي عشق جي چوٽ کاڌل آهي. اهي سڀئي ڳالهيون منهنجي ذهن تي تري آيون. خير، چارلس نارمن سان هٿ ملايم، ۽ سندس چهري کي ڏنم ته مون کي سر چارلس نيپئر، انگريز سپه سالار ياد آيو. سر چارلس نيپئر، جنهن منهنجي سنڌ فتح ڪئي وئي. چارلس نارمن جا هٿ نرم ۽ نازڪ هئا. هن جون آڱريون ڊگهيون ۽ پريل هيون. سر چارلس نيپئر کي ياد ڪري نفرت ٿيم، ته چارلس نارمن هڪ انگريز بهادر صاحب جي چهري کي ڏسي قياس آيم- ۽ آءٌ مشڪل لڳس. وري وا ڏانهن نهاري کيس چيم، ”چارلس صاحب، شام جي موڪل ۾ باقي پنج- ست منٽ آهن. بهتر ائين ٿيندو، مون کي اجازت ڏيو ته آءٌ پنهنجو سامان سڙيو ڪلاس مان کڻي اچان ته پوءِ ڪا ويهي يڪي ڪچھري ڪريون.“

”بيشڪ، بيشڪ، مسٽر، عدل!“ چارل تڪڙ ۾ ائين چئي، مون کان باادب پري هٽي، مون کي واپس موٽي وڃڻ جي ڄڻ اجازت ڏيئي رهيو هو.

مون ڏٺو ته چارلس صاحب هٿ مهتي رهيو هو. ۽ اوڏيءَ مهل ئي مون فيصلو ڪري ورتو ته هيءُ انگريز، ايڏو اُٻھرو ۽ ايترو بيچين، ضرور ڪنهن الجهن ۾ گرفتار آهي. اهو ويچاريندي، آءٌ مرڪل لڳس ۽ مرڪندي کيس چيم: ”چارلس صاحب، آءٌ اجهو ٿو اچان، ٿورو صبر ڪريو. صبر جو ڦل منو ٿيندو آهي.“

”نيڪ آهي، نيڪ آهي، توهين پنهنجو سامان کڻي اچو. واقعي موڪل جو وقت اچي ٿيو آهي.“

آءٌ موٽي پنهنجي ڪلاس ۾ آيس، ۽ جلدي جلدي ٽپڙ سهيڙي، بند ڪري، ٿيلهي ۾ وجهي، چوڌاري ڪلاس ۾ نظر ڦيرائي، دروازي ڏانهن ڏنم، منهنجي ذهن ۽ خيالن ۾ چارلس

صاحب ڏانهن ويٺو جو ارادو هو ته مس سوزن گستاخ ٿيندي چوٽ ڪئي: ”مسٽر عبدال، دي گريٽ نجومِي! ذرا ڏيان سان چارلس صاحب جو هٿ ڏسجانءِ، ڏاڍو ڪنجوس اٿيئي! ڪو مڙيئي چڪر اٿس، شايد ڪنهن پڪيءَ جي پٺيان آهي. في ضرور وٺجانس. اسان مفت ۾ ٿورو ئي پيا تنهنجي اشتهاربازي ڪريون.“

”بلي بلي! مون کي اها ڳالهه هينئر معلوم ٿي آهي. چڱو، اوهان جي ڪميشن اڄ کان ئي چالو. پر اهو اوهان کي وسارڻ نه گهرجي ته جيڪو وڌيڪ ضرور پورهيو ڪندو، تنهن کي حصو به ايترو ئي ملندو. استادن جي دوستن سان ڪي ليڪا ٿيندا ڇا؟ ڦاسائي اڄ ڪو موٽو گراهڪ، ته سپڪجه تنهنجو.“

آءٌ دروازي ڏانهن وڌيس ته مس سوزن وري چرچو ڪندي چيو: ”مسٽر عبدال، ڏاڍو مغرور ۽ خود غرض ٿي ويو آهين، پنهنجن هم ڪلاسين کي خدا حافظ چوڻ کان سواءِ ٻاهر پيو وڃين!“

”ڏاڍي چالاڪ ٿيندي وڃين، مس سوزن! هن کان پوءِ ڪو ضروري ڪم ته ڪونه اٿيئي. هل، مون سان گڏ هلي ڇانه جو چڪو پيءُ.“

”بس، نلهي ڇانه؟ ٿوري ۾ ٿو پنهنجي جند ڇڏائين!“

”معاف ڪجو،“ مون مسخري ڪندي هٿ ٻڌا ۽ چيم، ”حضور، ڇانه جو بهانو آهي..... توهين، ۽ مون سان گڏ ٻاهر نڪرو، ته هوند آسمان مان تارا لاهي تنهنجي قدمن ۾ وڇائي ڇڏيان!“

”نهيو نهيو، وري چمچيبازي شروع ٿي ڪرين سمجهي، توکي برستل جي هوالڳي آهي!“

”واه واه، تنهنجي برستل جي موسم- سيءُ، مينهن، اوندهه، برفباري ۽ طوفان!“

”ڏس، منهنجي شهر جي گلا ٿو ڪرين، شرير چوڪرا!..... ٿاٽا! وڃ، وڃي کيس بيوقوف بناء..... ته نه، اتي بيهه، توکي ڪن ۾ ڳالهه ٻڌائيندس.“

اتي ڪلاس جي هڪ چوڪري ’تيريءَ‘ رڙ ڪئي: ”ماڻ، ماڻ، ملاقات جو وقت مقرر ٿي رهيو آهي!..... عبدال، اڃا توکي هتي به مهينا به ڪين گذريا آهن ته سڀني سان سرخرو ٿيندو وڃين!“ ۽ پوءِ ڪلي، سوزن ڏانهن نهاري، شوخ ٿي تيريءَ چيو: ”مسٽر عبدال، رقيب ٿيڻ جي ڪوشش نه ڪر!“

”هائو، اها ڳالهه آهي؟ بابا مون توبه ڪئي“ مون سوزن ڏانهن شڪي نگاهن سان ڏٺو، پر هوءَ مرڪندي مشڪندي منهنجي ويجهو آئي، ۽ وڏي راز سان، منهنجي ويجهو آئي، ۽ وڏي راز سان، منهنجي ڪن ۾ آهستي پٺ- پٺ جري وڳ. تي گئي ويئي. هن جي پٺ- پٺ

مان ”چارلس“ ۽ ”عشق“ جا اکر سي سمجهيم، ٻيو مڙوئي خير، پوري ڳالهه ڪين پروڙيم. پر ”بوڙو ڪلي به دفعا“ سو هيڪر ڪلي ٻاهر نڪتس، ۽ نڪرندي نڪرندي ٿيريءَ سان مخاطب ٿيس:

”دوست، بدگمان نه ٿج، نڪي ڳالهه ڪي ڳالهوڙو ڪر. آءُ ته هتي مسافر آهيان، پنهنجيءَ سوزن کي سمجهاءُ ته ڇو ٿي پرديسين سان وڇڙي.“

ڪلاس جا سڀئي شاگرد کلڻ لڳا.

ٻاهر آيس ته چارلس صاحب سوت ۾ هٿ وجهي پसार ڪري رهيو هو. منهنجي اچڻ جو آواز ٻڌي، مون ڏانهن وريو ۽ مون به اڳتي اچي چيو: ”چارلس صاحب، معاف ڪجو، مون کي ڪجهه دير ٿي ويئي.“

”فڪر ناهي. ڀلا، هاڻي منهنجو هٿ ڏس.“

”چارلس صاحب، ڪجهه ڏيان ڌريو، هتي ۽ بيٺي بيٺي..... هتي ته پوري روشنائي به ڪانهي. منهنجي اکين ۾ ٿورو ئي ڪي بلب لڳل آهن. هٿن جا نفيس ۽ نازڪ ليڪا ڏسڻ ۾ ايندا. بهتر آهي، ڪٿي ٽانڪا ٿي ويهون. روشني هوندي ته توکي سربستو احوال ٻڌائي سگهندس.“

”ها، ها، ائين بهتر ٿيندو.“ چارلس فرمايو.

هوڏانهن ڪاليج جو وقت پورو ٿي چڪو هو ۽ شاگرد ٽولين ۾ ٻاهر نڪري رهيا هئا. چارلس ۾ مون سان گڏ ائين هلڻ لڳو، جيئن ڄڻ هن انگريز بهادر جي پيرن ۾ ڪي ڏانوڻ پيل هئا. ناتمام خواهشن جو قيدي..... مون کي مٿس قياس پئي آيو. ڪاليج جي ڪنٽين وٽان لنگهياسون. ڪنٽين ويران پئي هئي. مون پري کان ڪنٽين جي هيڊبورڇاڻيءَ کي رسمي طور چيو، ”هيلو، مس جون!“ هوءُ اڳتي وڌي آئي. سلام ڪيائين ۽ ٻڌايائين ته ”ڪاليج جو وقت پورو ٿي چڪو آهي، آءُ ڀڄڻ جي تيارين ۾ آهيان، رڳو ڪپڙا مٽائڻ اٿم.“ وري چارلس سان مخاطب ٿيندي چيائين، ”اڄ هن پاسي وري ڪيئن؟ اچڻ نه وڃڻ، رستو ڀلجي ته ڪونه ويا آهيو؟“

”نه نه، مس جون، مسٽر عبدال جي ملاقات لاءِ آيو هوس.“

”او..... مسٽر عبدال! خبر ناهي، هرڪو پيو سندس پڇا ڪري، آءُ به سندس مريد آهيان.“

”مس جون، اجازت هجي ته ڪجهه عرض ڪريان.“ مون ڳالهه کي ڦيرائڻ جي ارادي سان چيو.

”ها ها، جلدي چئو.“ هن وراڻي ڏني.

”مس جون، ڇا اسان کي چانهه ملي سگهندي؟“

”ڪاليج جو ڊائريڪٽر اهڙي فرمائش ۽ هن وقت ڪري ها ته آءُ کيس گُتو جواب ڏيئي ڇڏيان ها. پر، مسٽر عبدال توهان جي لاءِ... اجهو، ٻن- چئن منٽن ۾ توهان کي چانهه ملي ويندي. ويهي پئنجو، جيترو وقت وڻيو، اوترو وقت ترسو. مون کي نهايت ضروري ڪم آهي، افسوس اٿم ته هاڻي آءُ وڌيڪ ترسي نٿي سگهان..... چوڪيدار، بابلا، هنن جي لاءِ ڪٿلي رکان ٿي، کين چانهه ڏجانءِ ۽ پوءِ جڏهن جي حضرات اُٿن ته دروازو بند ڪري ڪلف ڏيئي ڇڏجانءِ.“ ائين چئي، مس جون الائجي ڪيڏانهن گم ٿي ويئي.

چوڪيدار جلد ئي چانهه آڻي سامهون رکي، ۽ پوءِ پاسيرو ٿي، اسان ٻنهي کي اڪيلو ڇڏي، پاڻ هليو ويو. چانهه جون چسڪيون پري، نيٺ مسٽر چارلس جا مون هٿ ڏسڻ شروع ڪيا. چارلس بظاهر ته مون ڏانهن ڏسي رهيو هو، پر مون محسوس ڪيو ته هن جا خيال پري پري ڪنهن اڻڄاتل فضا ۾ پٽڪي رهيا هئا. هو هڪڙي پير کي هيٺ مٿي ڪري لوڏي رهيو هو. مون هن جي هٿن جا ليڪا چڪاسي ڏنا. هن جي چهري کي جانچم ته. ڪشادي پيشاني. نيريون اڪيو، منو نڪ... بيتابيءَ جي جذبات هن جي چهري کي تامي جهڙو رنگ ڏيئي ڇڏيو هو. پوءِ هڪ ماهر دست شناس وانگر، هن کي قسمت ٻڌائڻ شروع ڪيم:

”مسٽر چارلس، قدرت توکي ڏاڍو نوازيو آهي. هڪ فنڪار واريون سڀيئي خوبيون تو ۾ موجود آهن. تون اڃاين ڪمن ۾ پئسو ڪين وڃائيندين، جو حساب رکيندين. تون اڀرو ۽ بي صبر به آهين، انهيءَ ڪري جڏهن به ٽڪڙ ڪندين ته نقصان ۽ ڇيهو رسندڙ. تنهنجي دل.... تنهنجي دل تمام نازڪ آهي. جيئن وقت گذرندو ويندو، تيئن تنهنجي قسمت ڪلندي ويندي. مستقبل تنهنجو آهي. البت توکي لاڳيتي ڪوشش ڪرڻي پوندي. بهتر آهي ته پنهنجي فن کي ڪاروباري طريقي تي هلا، توکي ان مان فائدو رسندو.“

”سو فيصدي صحيح، مسٽر عبدال! وئڪيشن ۾ آءُ تصويرون ٺاهي وڪڻندو آهيان ته هميشه سٺا پئسا ملي ويندا اٿم،“ هن اقرار ڪيو، ”پر ڇا ڪريان، اڪثر سستي وڪوڙي ويندي اٿم. مايوس به رهان ٿو. ۽ دل ڏاڍي حساس اٿم، ويني ويني پور پچائي پيو منصوبا ٺاهيندس ۽ ڊاهيندس. پڇڙيوال آهيان، هاڻي ته پورٽ به ڪانه ٿي پوي. خرچ وڌي ويو آهي.....“

مون کيس وچ ۾ کائيندي چيو: ”چارلس، تنهنجي بخت سان ماڻهو ريس ڪندا. تنهنجي زال وفادار آهي.“

”ها، ها، بلڪل سچ! مسٽر عبدال، منهنجي زال منهنجي ڏاڍي خدمت ڪندي آهي. مون تي جنسي چري آهي. ٽيهن ورهين کان ساڻي ٿي رهي آهي. مرد ڇا نٿو ڪري، پر هن ڪڏهن به مون سان ڪهرو ڪين ڳالهايو آهي. نوڪري ڪري، گهر جو ڪم ڪار سنڀالي، اولاد تي ساهه پساهه ڇڏي- واقعي هوءَ فرشتو آهي. زال جي سلسلي ۾ آءٌ برابر خوش آهيان. خدا ڪو ڪيس پنهنجن هٿن سان ويهي ٺاهيو آهي. هينئر ته ذري گهٽ پنجاهه ورهين جي هوندي، پر جڏهن ڪپڙا پائي ۽ ميڪ- اپ ڪري ٻاهر نڪرندي آهي ته هلندن کي بيهاري ڇڏيندي آهي.“

”ته ها، مسٽر چارلس، تنهنجي هڪڙي نياڻي مري ويئي آهي؟“
 ائين ٻڌائڻ سان چارلس جي چهر تي ڏک جا آثار ظاهر ٿيا، ۽ هن ڀريل آواز ۾ چيو:
 ”منهنجي نياڻي مرحومه پريءَ جو ٻچڙو هئي. جڏهن هن وفات ڪئي هئي ته منهنجي زال جنسي هوش حواس وڃائي ديواني ٿي پئي هئي. اهو دؤر مون لاءِ به قيامت کان گهٽ ڪين هو.“ چارلس جي اکين ۾ گوڙها تري آيا.

مون کي ڏاڍو ارمان ٿيو. ڳالهه کي بدلائڻ لاءِ چيم: ”پر، چارلس صاحب، همت، برداشت ۽ محنت جو تون پتلو آهين. دنيا نالو ئي لاهين- چاڙهين جو آهي. گهڻا بزدل انسان مصيبتن جي چڪر ۾ پيسجي ختم ٿي ويندا آهن. پر تون ته سچ سون آهين. سون کي جيترو ئي رجائبو، اوترو ئي چمڪندو. برابر تو زندگيءَ ۾ تڪليفون ڏيون آهن، پر تو حياتيءَ ۾ ڪڏهن هار ڪانه قبولي آهي. اڄ به جيڪو ڪم تون هٿ ۾ کڻيندين، ۽ مستقل مزاج رهيس، ته ڪامياب ۽ ڪامران ٿيندي. تنهنجي دل نرم ۽ برابر آهي، پر جي هيڪر ضد تي چڙهين ته تنهنجي دل فولاد کان به وڌيڪ سختي ٿي ويندي. اهو ئي سبب آهي جو تون اڄ جيئرو آهين. تنهنجيءَ جاءِ تي ڪو ٻيو، اسان پارو هجي ها ته آپگهات ڪري ها يا ضرور پاڳل خاني ۾ هجي ها.“

چارلس ڪنڌ ڏوٽي، ٿڌو شوڪارو ڀريو.

چانهه تي ڪڏهوڪي ختم به ٿي ويئي. ائين، آءٌ ۽ چارلس، هوريان هوريان ڳالهيون ڪندا رهياسين. ڪنٺين، جنهن ۾ ڪاليج ۽ جهان جا مسئلا ۽ تڪرار بيان ٿيندا هئا- ڪنٺين، جنهن ۾ پنهنجن جو وڏو هل هنگامو ٿيندو هو- تنهن مان ڄڻ ڪو راکاس پير گهمائي ويو هو. بنهه چپ چاپ هئي. شام جي اوندھ وڌي چڪي هئي. چارلس ڪجهه سوچي رهيو هو، ۽ آءٌ خوش هوس ته جيڪي مون ڳالهيون ڪيون هيون، تن چارلس تي ڏاڍو اثر ڪيو هو. هن پاڻيھي ڪيتريون پنهنجيون ڳالهيون ٻڌايون هيون ته ساڳئي وقت منهنجي قابليت

جو اقرار به ڪري چڪو هو. مون پنهنجيءَ واچ ۾ وقت ڏسي چيو: ”مار، شام جا ڇهه پيا لڳن!“ مون ملاقات کي ختم ڪرڻ جي ارادي سان چارلس کان پڇيو، ”تو کي ڪو سوال ڪرڻو هجي يا اڃا ڪجهه پڇڻو هجي ته ٻڌاء.“ چارلس ٻڌڻ ۾ پئجي، نيٺ چيو: ”محبت جي باري ۾ ته تو ٻڌايو ئي ڪونه!“

”چارلس، توهين پنهنجو ساڄو هٿ مون کي ڏيکاريو. هيئنر توهان جي عمر ڪيتري هوندي؟“

”بس، اهي پنجاه کن سال هوندا.“ هن هٿ وڌائيندي جواب ڏنو.

آءُ هن جي چيچ جي هيٺان ليڪا ڏسڻ لڳس. هو وڏي غور سان مون کي گهوري رهيو هو. آءُ وري شروع ٿي ويس: ”چارلس صاحب، تنهنجي زال ذات تي ساعت آهي. جنهن سان به تون کلي ڳالهائيندين، اها توکي ڪانه وساريندي. ڏاڍو پرهيزگار آهين. شاديءَ کان اڳ ۾ ته ميدان بنهه صاح آهي. پهريون معاملو.. شادي ٿي؛ ۽ پوءِ... هاڻي... هاڻي سائينجن ڪنهن جي چڪر ۾ آهن!“

”آءُ... هاڻي... ۽ ڪنهن جي چڪر ۾!“ هن وٺي وڌو تهڪ ڏنو، ۽ نهايت شوخ ٿيندي، ائڪٽنگ ڪندي چيائين: ”ناممڪن! ناممڪن! منهنجو پنهنجيءَ زال سان بي پناهه پيار آهي. مون کي ٻار به آهن. ۽ تنهن کان سواءِ، هيءَ ڪا وهي آهي منهنجي عشق ڪرڻ جي؟ منهنجي زال ٻڌندي ته ڇا چوندي؟ جهيڙو ٿي پوندو... نه ته، مسٽر عبدال، تو واري اها ڳالهه بلڪل غلط آهي!“

آءُ هن جي چهري کي ڏسڻ لڳس. دراصل آءُ جائزو وٺي رهيو هوس. مون محسوس ڪيو ته همراهه جا ڪن بلڪل ڳاڙها ٿي ويا هئا. مون يقين سان کيس ٻڌايو: ”مسٽر چارلس، تون مڃين نه مڃين، قسمت جو لکيو اوس ٿيڻو آهي، ۽ ٿيندو.“

”قسمت؟ ۽ هن دؤر ۽ هن زماني ۾؟ انسان پنهنجي قسمت پاڻ ٺاهيندو آهي.“

”ائين به ممڪن آهي. پر احتياط ۽ ڪوشش لازمي آهي.“

ڳالهيون ڪري، نيٺ انهيءَ ڏينهن هو مون کان موڪلائي هليو ويو.

پر ڪاليج جي ڪئٽين ۾، ٻنپهرن جي مانيءَ تي، ڪونه ڪو هٿ ڏيکارڻ لاءِ مون کي ڳولي اچي لهندو هو، ۽ ڪڏهن ڪڏهن ته اهڙن اميدوارن جي قطار لڳي ويندي هئي. ٻه-ٽي مهينا گذري ويا. چارلس سان وري ملاقات نه ٿي. هڪ ڏينهن، جيئن پنهنجي هڪ دوست سان ڪئٽين ڏانهن وڃي رهيو هوس ته وات تي پٺيان ڪنهن وڏي واکس سڏ ڪيو. پٺ

ورائي ڏٺم ته چارلس هو. ويجهو ايندي چوڻ لڳو، ”مسٽر عبدال، ٻه منٽ!“ ۽ پاسي تي وٺي آڪڻ لڳو: ”مون سان گڏجي هل، توسان صلاح مشورو ڪرڻو آهي.“

مون پنهنجي دوست ڏانهن اشارو ڪري چيو ته ”ڏس، دوست گڏ اٿم. کيس مانيءَ جي دعوت ڏني اٿم. في الحال ٿورو مهلت ڏي، اجهو ٿي ماني کائي وٺان.“

”ته چڱو، آءُ هتي تنهنجو انتظار ٿو ڪريان.“

”بس، واعدو، جلدي ٿو حاضر ٿيان.“

مانيءَ تي دوست سان بنهه دير ٿي ويئي. چارلس صفا وسري ويو. ماني کڻي ۽ ڳالهيون ختم ٿيون، ته ٻاهر آيس. رستي تي، ولايت جي سرد موسم ۾، چارلس صاحب بيٺل ڏٺم. هو مون کي زوريءَ هوٽل تي وٺي هليو، ۽ اتي ويهندي چيائين:

”انهيءَ ڏينهن واري ڳالهه تنهنجي بلڪل سچي هئي! مون توسان ڪوڙ ڳالهايو هو. هوءَ ارب پتي آهي. شعر پڻ چوندي آهي. پهريون مڙس مري ويو اٿس. نهايت حسين ۽ خوبصورت آهي. منهنجي ننڊ حرام آهي. ٻڌاءِ، اهو قصو ڪيئن ٿيندو؟“

مون چارلس جا هٿ ڏٺا. هو ويچارن وانگر مون ڏانهن نهاري رهيو هو.

”چارلس صاحب، هن معاملي جو نتيجو ڪجهه به ڪونه ڪرندو. اجايو پاڻي پيو ولوڙين!“

هن جڏهن اهو ٻڌو ته ٻئي هٿ مٿي تي رکي، هيٺ جهڪايائين، ۽ منهنجو پٺو ئي لهي ويس.

هڪ رات

انگلنڊ جو برسٽل شهر ۽ ان ۾ مس ازبيل سان گڏ اها رات جي اها ساعت، مون کي مرڻ ويلي به ڪين وسندي. سو آءُ جڏهن ڪئمبرج ڏانهن وڃڻ لاءِ سنبريس، ته ازبيل جي يادگيري از خود منهنجي ذهن تي تري آئي. هوءَ اتي ته پڙهندي آهي. ڪئمبرج ڪاليجن جو شهر آهي. هزارين شاگرد اتي تعليم پرائين ٿا. انهيءَ ڪري اوڏانهن وڃڻ ۽ گهمڻ جي پروگرام ۾ آءُ به ٻين دوستن سان شامل ٿي ويس.

نيٺ اهو ڏينهن به آيو، جو آءُ پنهنجي رفيقن سان ڪيل فيصلي موجب ڪئمبرج پهچي ويس. ڪئم ندي، ڪئمبرج شهر جي وچ مان، پيئي وهي. نديءَ جي ٻنهي ڪنڌن تي، ڪي ساوا ساوا ۽ قدآور وڻ، پنهنجين جهڪيل ۽ ڏرڪيل لامن سان، ائين نميل ۽ نوڙيل آهن، جڻ اهي نديءَ جي پاڻيءَ ۾ ڪنهن کي ڏسڻ لاءِ واجهائي رهيا آهن. نديءَ جي ڪنارن سان تمام وڏا، ويڪرا ۽ ڪشادا چپر جا ميدان..... جڻ ڪنهن زمردني غاليجا وڇائي ڇڏيا آهن. پاسن کان لاڳيتو، مختلف ڪاليجن جون پُر شڪوه عمارتون، جيستائين نظر پهچي ٿي، باقاعدي صفون ٻڌيو بيٺيون آهن. ڪاليجن جي آمهون سامهون، نديءَ جي پريئين پاسي، ڳاڙهن، پيلن، نيرن ۽ رنگ برنگي گلن جا ٻارا، ميلن ۾ پڪڙيا پيا آهن..... اهڙو آهي ڪئمبرج جو شهر.

اسان جي گهمڻ ۽ ڏسڻ وائسڻ جو پروگرام اهڙو ته رٿيل هو، جو اسين صبح کان شام تائين نه رڳو شهر ۾ هيڏانهن هوڏانهن، پر ڪئمبرج کان ٻاهر نڪري، ميلن جا ميل پري، ٻين مشهور جاين ۽ هنڌن ڏانهن پڻ نڪري ويندا هئاسون.

هڪڙي ڏينهن، دستور مطابق، شهر کان گهڻو پري هڪ امير جو محل ڏسڻ وياسين. انهيءَ محل ۾ انگلينڊ جي مشهور راڻي ميريءَ به هڪ رات گذاري هئي. هينئر اهو محل نمائش-گهر وانگر آمدنيءَ جو ذريعو آهي. هتي اوري پري جا ماڻهو گهمڻ ايندا آهن ۽ پئسا ڏيئي، ٽڪيٽ وٺي، اندر ويندا آهن. اتي، انهيءَ محل جي ٻاهران، هڪ عبرت جهڙو واقعو پيش آيو.

اسين واري ملڻ لاءِ محل جي ٻاهران تسيل هئاسين. محل جي آسپاس نظر جي نهار تائين چپر جو ميدان ۽ ڪجهه باغيچي جهڙي سٺا هئي. پري کان هڪ ماڻهوءَ کي ٽرئڪٽر هلائيندي ڏٺم. مون کي اُن وقت سٺڻ، ۽ شيرواني ۽ گراڱلي ٽوپي پاتل هئي، هت ۾ اجرڪي رومال به هوم. ته ڪنهن مهل اهو ٽرئڪٽر هلائيندڙ ماڻهو، ٽرئڪٽر تان لهي اسان

ڏانهن اچڻ لڳو. مزدورن جهڙا ڪپڙا، مٽيءَ ۾ ليٽريل جسم، لڙاٽيل وار، وڌيل ڏاڙهي. هو سڌو اچي منهنجي سامهون بيٺو. هن وڏي ويجهو اچي ورائيو: ”السلام عليڪم، توهين سنڌي آهيو؟ آءٌ ميجر هنتر آهيان. انگريز فوج ۾ نوڪري ڪئي اٿم. سنڌ ۾ سالن جا سال رهيس. پر پوءِ پاڪستان نهڻ کان اڳ ۾ ئي هتي موٽي آيس.“

مون پهريون ئي دفعو هن گت مٿ واري ديس ۾ هڪ انگريز صاحب کي سنڌي ڳالهائيندي ٻڌو. ڏاڍو خوش ٿيس، ۽ تعجب وچان چيم، ”ميجر صاحب، سڃاڻڻ سان توهان ڪمال ڪري ڇڏيو آهي. آءٌ سچ پچ سنڌي آهيان. پر توهان مون کي ڪيئن سڃاتو؟“

”بلڪل سولو، بلڪل آسان، توهان جي اجرڪ واري رومال ئي مون کي ٻڌايو.“ هن مون کي مشڪندي جواب ڏنو ۽ فخر مان منهنجو ڪنڌ مٿي ڪڍي ويو.

هن جون اکيون مون ۾ هيون، پر هو شايد ٻيو ڪجهه سوچي رهيو هو. هن وري مون کان پڇيو، ”توهين ڪٿان آيا آهيو؟“

”آءٌ حيدرآباد سنڌ کان هتي پڙهڻ آيو آهيان.“

”اوھ، حيدرآباد سنڌ! حيدرآباد جا منگهه، حيدرآباد جو پڪو قلعو ۽ اتي جون ٿڌڙيون راتيون مون کي ياد آهن. پلا قلعي ۾ هوشو شيديءَ واري قبر..... مون ٻڌو آهي ته هن عظيم جرنل جي قبر ۽ گتبو گم ٿي ويا آهن.....“

آءٌ وڌيڪ حيران ٿيس ته ساڳئي وقت پنهنجيءَ اڻڄاڻائيءَ ڪري پيشيمان به ٿيس. ڳالهه کي ڦيرائڻ لاءِ مون چيو، ”ميجر صاحب، شاباس آهي، اوهان جي يادگيريءَ کي. اوهين ته بلڪل صاف سنڌي پيا ڳالهايو. پر اوهين هتي ٽرئڪٽر ڪيئن پيا هلايو؟“

هن ٺهه ٻه جواب ڏنو. ”ويل، مسٽر، توکي خبر هئڻ گهرجي ته آءٌ ئي هن محل جو هن وقت اڪيلو وارث آهيان. هن محل سان گڏ ميلن تائين پڪڙيل جاگير جو مالڪ به آهيان. خدا جو ڏنو سڀڪي اٿم. پر واندو ماڻهو شيطان جو پيءُ آهي. باغباني منهنجي وندر آهي. وقت ملڻ تي هتي ئي هليو ايندو آهيان.“

آءٌ پنهنجي ملڪ جا جاگيردار ياد ڪرڻ لڳس، ته اهو ميجر صاحب، ”خدا حافظ“ چئي، ڇڏيل ٽرئڪٽر ڏانهن واپس هليو ويو.

ٻئي ڏينهن تي يونيورسٽي ۽ مختلف ڪاليج ڏسڻ وياسين. ڇي: هي ڪاليج 1284ع ۾ برپا ٿيو، ته هو ڪاليج چوڏهين سن ۾ گليو. سينٽ جان ڪاليج ۾ هتي جي ٻن برڪ شاعرن- بائرن ۽ ورڊسورٿ- جا فوتا به ڏٺا. هتي جي رهبر ٻڌايو ته اهي عظيم شاعر هتي ئي پڙهيا هئا. هن اسان کي سندن رهڻ ۽ اٿڻ ويهڻ جون جايون به ڏيکاريون. هر هڪ ڪاليج

جي پنهنجي تاريخ آهي. هر هڪ ادارو ميوزيم هو. قدامت پرستيءَ ۾ هن قوم جي ڪهڙي ڳالهه ڪجي. افسوس رڳو اهو پئي ٿيو ته موڪلن هئڻ ڪري شاگردن جي گهماگهمي ۽ رونق ڏسڻ کان محروم هئاسين. سو، ڪاليجن مان ڦرندي، جڏهن هڪڙي چوڪرين جي ڪاليج ۾ پهتاسين، ته مون کي ازبيل جي يادگري آئي. مس ازبيل سان برستل شهر ۾ ملاقات ۽ اها رات..... رات ته مون کي مرڻ وقت به ڪين وسرندي. يادگري ايندي ئي، رهبر کي پاسي تي ڪري، ازبيل جي هاسٽل واري ائڊريس ڏيکاري، اوڏانهن وٺي هلڻ لاءِ عرض ڪيم. رهبر ازبيل جي ائڊريس ڏسي معنيٰ خيز نظرن سان مون ڏي نهاريو ۽ چيائين: ”واه جو اوڏانهن هلنداسين.“ اها خوشخبري ٻڌي منهنجي دل ڌڙڪڻ لڳي ۽ منهنجي دماغ ۾ ازبيل جي خيالي تصوير اڀرڻ لڳي.

هاسٽل جي سپرٽينڊنٽ ۽ وارڊن ٻڌايو: ”مس ازبيل..... ها..... هوءَ هتي ئي رهندي آهي. پر هن وقت ته موڪلون آهن. هاسٽل ۾ هڪ به چوڪري موجود ڪانهي.“ منهنجي شوق ۽ ذوق جو رنگ محل تباهه ۽ برباد ٿي ويو. آءٌ بيجان پُٽلي وانگر وارڊن کي تڪڙ لڳس ۽ دل ئي دل ۾ هن کي ڌڪارڻ لڳس. پر هن منهنجي بيقراريءَ کي شايد تاڙي ورتو هو. هن سنجيده ٿيندي چيو، ”محترم، مون کي اوهان سان همدردي آهي. قسمت جي ڳالهه آهي. ملاقات ۽ جدائيءَ ۾ سچ پچ ڪو فرق ڪونهي. اهي ٻئي هڪڙيءَ حقيقت جا ٻه پاسا آهن. هر موقعي تي تحمل ڌارڻ گهرجي. آءٌ تنهنجي جذبي جو قدر ٿي ڪريان. پر عملي طور آءٌ تنهنجي ڪهڙي مدد ڪريان. ڀلا هل ته توکي ازبيل جو ڪمرو ڏيکاريان.“

هن آڻي مون کي ازبيل جي ڪمري ۾ ڇڏيو ۽ پاڻ ٻاهر نڪري ويئي. ڪوئيءَ ۾ گهڙندي ئي مون واٽڙن وانگر هيڏانهن هوڏانهن نهاريو، ۽ پوءِ چرين وانگر ڪمري جي هر هڪ شيءِ کي کڻي مٿس هٿ ڦيرائيندو رهيس. ڪپڙن رکڻ واري ڪپٽ ۾ گهاگهريون، مفلر ۽ رومال وغيره تنگيل هئا. ميز جي خانن ۾ هار سينگار ۽ سيند سُرmi جو سامان سليقي سان سٿيو پيو هو. ٻئي خاني ۾ هن جا شخصي خط ۽ ويهارو کن شلنگ به پيا هئا. ميز تي ڪيترائي ادبي ڪتاب پڻ رکيل هئا. ميز جي مٿان ازبيل جو فريم ٿيل فوٽو مون ڏي نهارڻ لڳو. هيءُ اها ساڳي ازبيل ته هئي. ازبيل، جيڪا سراپا سوڀيا ۽ سونهن جو اسرار هئي. ڪمري ۾ هڪ وڏن شيشن واري دري به موجود هئي. آءٌ دريءَ وٽ اچي بيٺس. ٻاهر سامهون، هيٺ باغ هو. خوشنما باغ ۾ ڪٿي ڪٿي چيريءَ جا وڻ به هئا. چيريءَ جو هر هڪ وڻ بيشمار گلابي گلن سان جهنگهيل هو. هن طلسمي ۽ رنگين دنيا، ۽ تصور جي فريب، مون کي منڊي مدهوش ڪري، ڪنهن ٻيءَ دنيا ڏانهن ڌڪي ڇڏيو.

ازببلا منهنجي ڀرسان هئي. نڪو وهم، نڪو گمان..... برستل شهر ۾ هڪ چانهه پارٽيءَ جي موقعي تي. نه ڄاڻان ڪٿان ۽ ڪيڏي مهل هوءَ اچي منهنجي ڀرسان ويئي. مون اڪيون مهنئي، پاڻ کي چُهنبڙي هڻي، هن کان پڇيو هو: ”يا الاهي! هيءُ خواب آهي يا حقيقت، مئڊم، گستاخي معاف.“ مون ڏانهن هٿ وڌايو، ۽ کيس ٻڌايو: ”آءٌ پرديسي، پورب جو رهاڪو آهيان. توهين پنهنجو تعارف ڪرايو.“

مجلس دستور مطابق هن به پنهنجو هٿ منهنجي هٿ سان ملايو. هن جا هٿ گلاب جي پنڪڙين وانگر نازڪ ۽ ريشم کان وڌيڪ نرم هئا. هن ٻڌايو: ”منهنجي ملڪ جو نالو اٽلي آهي. آءٌ ملان شهر ۾ رهندي آهيان. ڪئمبرج ۾ پڙهندي آهيان. برستل گهمڻ آئي آهيان. منهنجو نالو ازببلا آهي.“

هن جي آواز ۾ ڪنهن ازلي ساز جو سحر آلود سوز سمايل هو. ”توڪي خبر آهي، ازببلا..... ازببلا ته اسپين جي پريچهره شهزاديءَ جو نالو آهي. اي اسپين جي شهزادي، تو وري ٻيهر جنم ورتو آهي ڇا؟“

هن شوخيءَ سان چيو، ”هن کان پوءِ هاڻي پاڻ شهزادي هئڻ جي دعوا ڪندين. پر اڄوڪي زماني ۾ شهزادا ۽ شهزاديون مري چڪا آهن. مون کي اهڙي نسبت پسند ڪانهي. هروڀرو ڪنهن کي پڌائڻ ڪو اخلاق آهي!“

”معاف ڪجو، مئڊم، مون کان غلطي ٿي. آءٌ پنهنجا چيل اکر واپس ٿو وٺان.“ ۽ پوءِ مون آهستي آهستي چيو، ”پر هي تنهنجا چوڏهينءَ جي چاندوڪيءَ جهڙا وار، مست ۽ معصوم اڪيون، ڪشيل ڪمان وارا پرون، سُرخ مرجان جهڙا چپ- شهزادي ته تنهنجي در تي ٻانهي به ڪين سونهي. تون ته آسمان جي اڀر ۽ ڪوهه قاف جي پري آهين. ڇا، تون.....“

مون اڃا ڪجهه وڌيڪ چوڻ ٿي چاهيو، پر هن پنهنجو هٿ وڌائي منهنجي وات تي رکيو ۽ چيائين، ”بس، بس، مون کي بيوقوف ٿو بنائين. ڏاڍو چالاڪ ٿو ڏسجين، ٻٽاڪي! منهنجو نه ته ٻين جو، جيڪي هيترا سارا پنهنجي چوڌاري ويٺا آهن، تن جو خيال ته ڪر. ٻيا ٻڌندا ته ڇا سمجهندا، ڇا چوندا؟“

مون بلڪل هوريان هوريان چيو، ”ٻيا ٻڌندا ته ڇا سمجهندا ۽ ڇا چوندا..... چوندا ته آهي ڪو ديوانو. مستن تي ڪهڙي ميار. ازببلا، توکي خدا پنهنجي هٿن سان پاڻ ٺاهيو آهي.“

”شرير چوڪرا،“ هن پڻ پڻ ڪندي چيو: ”تون هر نئين چوڪريءَ کي ائين ئي چونڊو هوندين.“

هن جون اڪيون عجيب خمار سان جهرڪڻ لڳيون. مون سهي ڪيو ته هوءَ ظاهري طور ناراض ٿي رهي آهي. چانهه پارٽيءَ ۾ سوين ماڻهو هئا، پر آءٌ ۽ ازببلا سڀني کان بي نياز، هر ڪنهن کان بيخبر، هڪٻئي سان دلين جو حال احوال اوريندا رهياسين. محفل برخواست ٿي ويئي، هرڪو ٿڙي پڪڙي ويو، پر انهيءَ رات آءٌ هڪ بجي ازببلا کان جدا ٿيو هوس.... آءٌ الائجي ڇا ڇا ياد ڪري رهيو هوس، ته هاسٽل- وارڊن جي اچڻ جو آواز ٻڌم. تصورات جي طلسمي طوفان مانو ٿي ويو. منهنجي سامهون هيٺ، ڀرپور، هڪ مروٽيل سروٽيل پٺو پيو هو. جان ڪٿي کولي ڏسان، ته مٿس ڪجهه ازببلا جا لڪيل اکر نظر آيا. اهو ساڳيو پٺو هتي پهچڻ وقت منهنجي ئي هٿن ۾ هو. انهيءَ تي ازببلا جي ائڊريس هئي. پر شايد بيخوديءَ جي عالم ۾، خبر ناهي ڇو ۽ ڪيئن پٺي جي اها حالت ٿي. مون اهو پٺو کولي سڌو ڪري، ڪٿي ميز تي رکيو ۽ پوءِ آءٌ اڪيلو ئي اڪيلو ازببلا جي ڪمري مان ٻاهر نڪري آيس.

موڪي ۽ متارا

”جا پُون پيرين مون، سا پُون مٿي سڄڻين،
ڏڱ لٽبا ڏوڙ ۾، ابي ڏناسون،
ڏيه مڙئي ڏون، اُتي لوچ لطيف چئي.“
(لطيف)

وائي

تان تون ويه سَنبهي ساڻي، ميان پانڌي، ميان
ڪاڪ هلبو ڪڏهين!
لکين لڊوڻيان مٿي، مٿي وات ويا ٿي، ميان.....
ڪاڪ هلبو ڪڏهين!
(لطيف)

راوي

انسانن کي ازل کان وٺي ورثي ۾ عشق ۽ محبت کان وڌيڪ ڪا اعليٰ ۽ افضل نعمت
عطا ڪانه ٿي آهي. جيڪي به هڪ واريءَ انهيءَ دولت سان نوازا سي تاقامت تونگر.
وقت ۽ حالات تبديل ٿيندا رهن ٿا، دنيا جو ڌرو ڌرو ۽ هر ڪا شيءِ بي بقا ۽ فاني آهي، پر
عشق جي انتها ڪانهي ۽ پلي صديون گذري وڃن ته به انهيءَ جي ابتدا به ڄڻ هاڻي ۽
هينئر ٿي آهي. قدرت جي ڪاريگر جي هن ڪمال جي ڪهڙي اپٽار ڪجي! سندس راز ۽
رمزون جيتريون ٿيون پروڙجن اوتروئي حيرت ۽ حسرت ورايو وڃي. پنهنجا گجھ پاڻ
ڄاڻي پاڻ سنڀالي.

تقدير جي اڳيان تدبير بيوس ٿيو پوي. عقل جا حيل و سيل، بيڪار ۽ بي سود ٿيو وڃن.
بي رنگ ڪهڙا رنگ رچائي ڇڏيا آهن! رچي جي ريتو ٿيا سي ڪنهن نه جهليا ۽ ڪنهن
نه پليا. اهي پنهنجي منزل ڏانهن از خود چڪبا ۽ وڌندا ٿا رهن. عقل، مت، شرم، ٽيئي
نينهن نهوڙيا. مجاز جي ميدان ۾ وڪ وڪ تي رڪاوٽون ۽ رنڊڪون، ته به آسائتا برسر
ڪندا هلندا ٿي ٿا رهن. سر جو سانگو ڇا جو. بس هڪڙي تن ۾ تار، ويهڻ وهه ٿيو پوي.
نا اميدي ڇا جي، هو سوز ۽ ساز ۾ سڙهندا، لڇندا وتن، پر نڪي ڪچن نڪي پچن.
سوريءَ تي سڏ ٿئين ته هليو وڃيو سر اڏيءَ تي ڌرين. ۽ مري پوءِ ماڻين جانب جو جمال.
حسين هر ڪنهن کي هر ڪائي. جنهن ڪجھ ڏٺو، تنهن کان سڀ ڪجھ وسريو. لاڳاپا لاهيو،

نڪريو پون. دنيا دار کلندا رهن، ڀلي پيا جڪ مارين، پر جن مشاهدو ماڻيو سي سدائين ساوا. ماڻهو انهن کي وساري ڇڏين پر تاريخ انهن کي سيني سان سانڍيندي ٿي رهي. اهاڻي ته دنيا جي دولت آهي ۽ اهاڻي ته اسان جي امانت آهي. ڪير آهي، جو هن امانت ۾ خيانت ڪري؛ هر ڪنهن کي عقيدتي سان احترام ٿو ڪرڻو پوي. عشق جا قاندا پنهنجا ته ان جا نبيرا ۽ فيصلا به پنهنجا.

سسئي وندر، پڻ ۽ هاڙهي جي وات تي پير پتون ڪري مئي؛ چنسير وچوڙي بعد ليلا سان مليو ته دم ڏنائين؛ سهڻي درياھ ۾ لڙهي ويئي، ته مومل مينڌرو هٿ ڪري، وڃائي ۽ وري ڳولي به وڃي ڏاڳهه چڙهي. اڄ نه سسئي آهي ۽ نه ليلا، نڪي سهڻي آهي نه مومل، پر جيسين اسان جي سرزمين، جيسين اسان جو وطن ۽ جيسين اسان جا انسان جيئرا آهن، تيسين سسئي، سهڻي، ليلا ۽ مومل کي ڪير وساريندو؟ اهي هستيون ته تاقيامت امر رهنديون. ۽ اهي سندن ڳالهيون ته هميشه ڳائبيون رهيون.

چون ٿا ته ڪنهن سمي راجا نند، گجر قوم جو سردار، ميرپور ماٿيلي جو حاڪم هو. هن راجا پنهنجو خزانو هڪ ڪرامتي ڏند جي مدد سان درياھ جي وچ ۾ ڪٿي لڪائي ڇڏيو. هڪ حرفتيءَ کي اها خبر پئجي ويئي. راجا نند شيل شڪار تي ٻاهر اسهيو، ته هن پٺيان محل جي دروازي تي فقير ٿي اچي پاڪاريو. محل جون ٻانهيون ڊوڙي آيون، خيرات ڏنائونس ته وٺي ٿي نه، چي ”آءُ“ راڻيءَ سان حال اوريندس ۽ ان کان ئي دان وٺندس.“ ۽ وري زور زور سان صدائون ڪيائين. راڻي اچي ٿي اچي تنهن کان اڳ مومل وڌي اچي فقير کان پڇيو ته ”توسان ڪهڙي ماجرا آهي!“ فقير ڏند لاءِ سٺن هنئي. مومل کي سجھي آيو، سو ڪرامتي ڏند ڳولي ڦولي اچي فقير جي جهوليءَ ۾ وڌائين. فقير دعائون ڪندو رمندو رهيو، ۽ راجا جو سارو خزانو ٻهاري هليو ويو.

راجا نند شڪار تان موٽيو. ڏند ساريائين، ڳوليائين، پر هجي ته ملي! نيٺ خبر پيس، ته مومل تي ڪاوڙجي پيو، راجا جي ڪاوڙ آڏو، توڙي جو مومل سندس ڌيءَ هئي، مومل جي حيثيت خير ڪا هئي، پر مومل جي پيٽ سومل وچ ۾ پئي قصي کي ٺاهيو ۽ اها ذميداري پاڻ ڪئي ۽ پيءُ کي ائين چئي ريجھائين ته اهو خزانو اوهان مون کان لهڻو!“ مومل ۽ سومل پوءِ سوچي ويچاري هڪ رت تيار ڪئي. هنن جيسلمير جي ڀرسان لدائي شهر ۾ رهي، ڪاڪ تي عجيب غريب طلسمي محل اڏايو. جڏهن سڄو ٽڪسات تيار ٿيو، تڏهن اوري پري هوڪو ڏياريائون ته جيڪو به جوان محلات ۾ اچي مومل جي ديوان خاني

واريءَ کٽي تي ويهندو، سو مومل ماڻيندو. مومل ته هونءَ به سونهن ۽ سوپيا ڪري ملڪان ملڪ مشهور هئي، ويتر جو پڙهو ڏٺو ويو تنهن هڻي وڃي هنڌ ڪيو. اها ڳالهه هر هنڌ پکڙجي ويئي، ڪيترائي شهزور، شهزادا ۽ سوداگر ڪاڪ ڏانهن قسمت آزمائڻ نڪتا.

مومل ۽ سومل ڪي اڪيليون ڪين هيون. هنن سان گڏ شاهي محل جو سڄو اٿالو هو. نوڪر چاڪر، نوڪرياڻيون ۽ ٻانهيون پڻ هيون. سڀني کان سرس ته ٻانهي ناتر به هئي. ناتر نهايت چالاڪ ۽ هر فن مولا هئي، هوءَ ست پيڙهائڻي ٻانهي هئي ۽ محل سراءِ جي هر ڪم ۽ ضرورت کان نه صرف واقف پر ان ۾ پڙ هئي. هوءَ سونهن ۾ به سرس هئي. کيس پيار توڙي ٽوڪ وڃان ’تيرنهن تالي‘ به سڏيندا هئا. هن جي وصفن جو ڪهڙو وستار ڪجي. هوءَ هار سينگار ۽ روپ بهروپ پري پنهنجن کي به پنيلائي ويندي هئي. راڳ ۾ مجرو ته کانئس ڪو سڪي! محل جي عيش عشرت جو سامان، منڌ جي ٻني چڪائڻ، مٺ پيڙ، وٽيون وارڻ ۽ پيارڻ، ۽ پيش ڪرڻ جو ڍنگ ۽ طريقو هن جو اهڙو ته هو، جو جنهن هيڪر چڪيو سو سدائين سوالي! انهيءَ کان سواءِ محلات جون ست رڇيون طعام ۽ انهن جي تياري، نظرداري ۽ ورڇ..... محلات جي اندروني آرائش ۽ زيب زينت سان گڏ نفاست نزاکت، ذوق، شوق..... آداب ۽ اطوار..... شهزاديون به هن جي سنڀال ۽ نظرداريءَ هيٺ پليون ۽ وڏيون ٿينديون هيون. هوءَ هر ڪنهن کي موهي پنهنجو ڪري ڇڏيندي هئي. پر پاڻ ڪنهن تي موهت ڪين ٿي. کيس هڪ ڌيءَ به هئي، چوڪريءَ جو نالو موڪي هو.

مومل کي مجاز جون تارن ۾ تپرون،

هڻي حاڪمن کي، زور ڀريون زبرون

ڪاڪ ڪنڌيءَ قبرون، پسو پرڏيهن جون.

(شاهه)

ڪاڪ محل، مومل جي ڪري، ۽ ناتر جي حڪمت عمليءَ سبب، بي باڪ بانڪن ۽ اڻ موت شهزورن جو گويا زيارت گاهه بڻجي ويو. پر ڪاڪ محل حقيقت ۾ ڪوريٽري جي چار کان به چار رتيون ڪسر هو، جيڪو به ويجهو ويو، سو ڇٽو، باقي جيڪو اتفاقي بچي نڪتو سو نه دين جو رهيو نڪي دنيا جو، اهڙي ماڻهوءَ جي حالت ته وڌيڪ خراب هوندي هئي. مڇيءَ وانگر پاڻيءَ کان ٻاهر لڇي لڇي، ڦٽڪي ڦٽڪي پاڻهڻي پنهنجو انت آڻي، عشق جي آزار مان آزاد ٿيندو هو. مگر تعجب آهي، جو انهيءَ هوندي به شائقن جي ڪاڪ محل تي ڪاهه هوندي هئي. پتنگن وانگر سوين حسن ۽ حرفت جي شمع تي سوخته ٿي

جلي خاڪ ٿي ويا، هزارين حيرانيءَ ۾ هوش وڃائي وينا، لکين سڀ ڪجهه لتائي فقير ٿي پيا، ڪروڙين ڪونڌر ڪسجي ويا. مومل هتي ئي قيامت ۽ محشر برپا ڪري ڇڏيو..... سومل پنهنجي پيءُ ڏي دولت جا انبار موڪليندي رهي ۽ جلدي شاهي خزانو دولت سان مالا مال ٿي ويو. بادشاهه ’بس‘ جو فرمان جاري ڪيو. پر ڪاڪ تي ته هڻ ۽ ڪڻ، اڻ گُٽ ميڙ ۽ بهار، وارو معاملو هو ۽ ائين..... ڪافي سال گذري ويا.

هڪ ڏينهن همير سومرو، عمرڪوٽ جو بادشاهه، پنهنجي وزيرن جي چوڀاريءَ سميت شيل شڪار تي نڪتو. گچ ڏينهن کان پوءِ رستي تي ڪنهن بيحال مستاني کي ”مومل.... مومل“ ڪندي پاڪاريندو ٻڌائون.... همير سومري ۽ سندس وزيرن کي مومل جي سڻس ته اڳ ۾ ئي هئي، پر هن مستاني جي عجيب آه و زاري اميرائي آر کي هرڪائي، ڪاڪ محل ڏانهن روانو ڪيو.

ڪاڪ محل تي پهچي، مانجهين پير تي ڏونڪو هنيو، ناتر نڪري، هنن جي مرحبا ڪئي، واري وٽيءَ تي سڀني ڪوشش ڪئي. پر مومل جي ڪٽ تي فقط راڻو مينڌرو ئي وڃي ويٺو. راڻي مومل ماڻي، ته همير سومري ۽ ٻين وزيرن جان جي امان پاتي. هنن جا بخت زور هئا. قدرت کي ائين منظور هو، پر قضا جو فيصلو ڪجهه ٻيو هو. راڻو مينڌرو همير سومري جو باتدبير وزير هو. پر مومل جي مامري همير سومري جي دل کي حسد ۽ ايرڪا جي باهه سان جري ڇڏيو. هو ڏانهن مومل ۽ مينڌري هڪٻئي کي پنهنجي محبت جي مند ۾ منڊي ڇڏيو. ’تون ۽ آءُ‘ جو فرق متجي ويو. مومل مينڌرو هئي ته مينڌرو مومل هئي. عشق نه پڇي ذات. عشق جي واردات ئي نرالي آهي. جيڪي نوازجن سي هميشه حيات.... همير سومري بادشاهه، عمرڪوٽ وڃي مينڌري ڏانهن قاصد موڪليا، مينڌري کي حڪومت جي ذميداريءَ جو احساس ٿيو. هو مومل سان روز رات ملڻ جو واعدو ڪري عمرڪوٽ موٽي آيو ۽ پنهنجي واعدي تي پورو رهيو. همير سومري جو اندر اڃا ڪين نريو هو. سو ڪڍي راڻي کي ٿرم ۾ وڌائين. مومل اوسيئڙا ڪري ٽڪجي پئي، گهڻا ئي حيل و سيلا هلايائين، راڻي ڏانهن پيغامن تي پيغام پهچايائين. هڪ رات ناتر سومل کي راڻي جو پهروپ ڪرائي مومل وٽ وٺي آئي. سومل پوءِ انهيءَ رات مرداني ويس ۾ ئي، مومل سان گڏ سمهي رهي. اتفاق سان راڻو به انهيءَ رات اچي سهڙيو. پري کان ڌاريو مرد ستل سمجهي، مومل کي ڏهاڳ ڏيئي، اتي پنهنجو لڪڻ ڇڏي، عمرڪوٽ وڃي نڪتو، صبح ٿيو ته راڻي جو لڪڻ ڏسي، مومل ڊڄي ويئي. کيس معلوم ٿيو ته راڻو رات رسي ويو آهي. ڪاڪ محل ۾ ماتم پئجي ويو، روج ۽ راڙو شروع ٿي ويو. نيٺ ٻيو ڪو چارو نه

ڏسي مومل وڻجاريڪو ويس ڪري، وڃي عمرڪوٽ نڪتي، ۽ اتي ماڙي اڏائي ويهي رهي. راڻي سان ڏيڻ ويٺ پيدا ڪري ورتائين، هڪ ڏينهن جيئن ٻئي چوڻي راند ڪري رهيا هئا، ته راڻي مومل کي سڃاڻي ورتو، پر غير نه ڪڍيائين ۽ مومل کي بي عزتو ڪري، گهر مان تڙي ڪڍي ڇڏيائين. مومل لاءِ هاڻ جيئن جنجال هو، سو ڪانين جو آڙاه تيار ڪرائي، متل مچ ۾ ٿپو ڏنائين، اتي راڻي کي خبر پئي ۽ خبر پونديئي اچي ساڳئي مچ ۾ پتنگ وانگر ڪريو. آڙاه جا شعلا آسمان سان ڳالهون ڪرڻ لڳا. مينڌري ۽ مومل جا جسم جلي رک ٿي ويا، پر هنن جا روح... روح... هڪٻئي سان ملي هڪ ٿي ويا.

”جا پون پيرين مون، سا پون مٿي سڄڻين؛

ڏڳ لٽيا ڌوڙ ۾، ابي ڏناسون؛

ڏيهه مڙئي ڏون، اتي لوچ لطيف چئي.“

”ڪُل نفس زائقة الموت..... لاشڪ دنيا درگذر جو مڪان آهي.... پر زندگيءَ کي قرار ڪٿي آهي. خزان کان پوءِ بهار جو وارو آهي. بهار ايندي ئي رنگ لڳيو وڃن. بر به بازيون ٿيو پون. جيئن جو ميڙو ته هميشه متل هوندو آهي. جيڏانهن نظر ڦيرايو، تماشاين جو هل هنگامو ۽ ڪلهي گس لڳي پئي آهي. هرڪو پنهنجيءَ هٿ وٽ ۾ قابو آهي: هتي هر هڪ مصروف آهي. هتي هرڪو بيقرار آهي.... بي چين آهي. هن طلسماتي دنيا جو ذرو جادو نگري آهي. جادو نگري به اهڙي جو رڳو پنڊپهڻ پيا آهن. پر هن ڪلجڳ ۾.... ”اڃا پي آهن ڪي ڪلجڳ ۾ ڪاڙهي.“ سياڻا ۽ داناءُ انسان.... تماشاڻي نه.... پر مشاهدو ماڻي.... بين سان ونڊ وڃ ڪندا آهن. پر عشق ۽ عقل جو جهيڙو ڪير نڀيري؟ بي انت قدرت جو ڦورو ڪير ڦولهي؟ عقل، دانائي، سمجهه ۽ سياڻپ.... انديشا ۽ دليل.... ٺاهي.... ۽ ڏاهي.... انسان عاجز ٿيو پوي. پر جن همت نه هاري.... ۽ ڪٿي، آس سان دل کي آباد رکيو، انهن لاءِ ”مون سان مون پرين؛ پورائيءَ ۾ پال ڪيا“ واري ڪار به ٿئي ٿي. اهي وڃيو ماڳ ماڻين ۽ منزل تي رسن.

رنگ محلن ۾ رهڻ واريءَ ناتر کي ٿي ڏيئرو هيون، موڪي، سونگل ۽ سڦوران. موڪي سڀني کان وڏي هئي. هن جي سونهن ۽ سوييا جو ڪهڙو وستار ڪجي. بس وڃ جو ٽڪرو هئي. جواني آيس ته قيامت جو قهر ٿي پئي. اٿندي ويهندي، ڪلندي ڳالهائيندي، ڪلور ٿي ويندا هئا. هن جي اکين جي گهور جو پور.... شل نه ڪنهن ڏانهن آر ڪري.... شڪاري خود شڪار ٿي، نيم بسمل وانگر لڇي لڇي.... پساهه پورا ڪندو هو. هن جو جسم، جسم جو انگ انگ... ڪو قدرت جي ڪاريگر پاڻ ويهي هٿن سان جوڙيو هو. هوءُ سون چانديءَ،

سنگ مرمر، ماڻڪ موتين، ۽ هيرن جواهرن جو مرڪب هئي، هن جو ڳالهائڻ موتي ۽ گلاب جي ورڪا... ۽ ... ماڪيءَ کان منو... ٻڌڻ وارو جنهن هيڪر ٻڌو سو منو... سدائين لاءِ سوائي. راج محل جي رواج موجب... موڪي هر وقت نهن کان چوڻي تائين سينگاريل پڪاريل رهندي هئي. شل نه ڪٿي ڪو سڏ ٿيس... هوءَ وڃ وانگر وراڪا ڏيندي... لچڪندي، ماڻا ڪندي، وڃي حاضر ٿيندي هئي، هن جو هلڻ، هن جو سراپا ته جنسي ۽ هڪ ازلي ساز هو ۽ انهيءَ ساز جو آواز... قدم قدم تي... از خود نغمه سرائي شروع ٿي ويندي هئي... هوءَ ته هوبهو سرڳ جي افسرا هئي.

موڪي سرڳ جي افسرا ڪيئن نه ٿئي... راجا نند جي راڻيءَ کيس پاليو هو ته ناتر ان کي نپايو هو. ناتر محل ۾ نوڪرياڻي ڪانه هئي، هوءَ ته راجا ۽ راڻيءَ جي خاص داسي هئي. جيئن ئي هن جي ڪڪ سائي ٿي، ته راجا ۽ راڻيءَ ۾ هوڏ لڳي. راڻيءَ چيو ته ناتر کي نياڻي ڄمندي، راجا چيو ته نه نه ناتر کي نينگر ٿيندو... نيٺ اها شرط راڻي ڪئي. جنهن ڏينهن، ناتر جو موڪ ٿيو ۽ نياڻيءَ هن دنيا ۾ اڪيون پٽيون ته محل ۾ شادمانا ٿي ويا. راڻيءَ خزاني جا در کولي... پاڻ ويهي اشرفيون ورهايون... غريب غريبي لاءِ عيدون ٿي ويون. امير امراڻن کي انعام اڪرام مليا. ناتر سوغاتن سان سٽجي ويئي. لاشڪ هن نياڻيءَ ڄمندي ئي پهرين پهرين راڻيءَ جي سوني پينگهي ۾ سٽي ئي لاڏ ڪيا. ناتر کي ويم ۾ ڏاڍي ڪا تڪليف ٿي هئي. اهوئي سبب هو، جو راڻيءَ نينگر جو نالو ”موڪي“ رکيو. موڪي ڄائي ته ناتر جو ماڻ وِتر وڌي ويو. راڻي ناتر ۽ موڪيءَ کي پاڻ کان پلڪ به پري ڪين ڪندي هئي. راڻيءَ موڪيءَ کي شهزادين وانگر سنڀاليو ته ناتر موڪيءَ کي نپائي پنهنجو پيڙهائڻو هنر سيکاريو. اهوئي سبب آهي جو موڪي جڏهين جوان ٿي ته ان جي حفاظت خاطر ناتر جي نند حرام ٿي ويئي... آخر ته هوءَ هڪ جيگل ماءُ هئي. ناتر کان وڌيڪ اڻ ٿڌ ته راڻيءَ کي هئي. راڻيءَ موڪيءَ لاءِ سويمبر سڏايو. سوين سورهيه ۽ شهزادا انهيءَ اهم ڪار تي اچي حاضر ٿيا. موڪي هار ڪٽي مجلس ۾ آئي ته شاهي سازندن وقت جا نغما چيڙيا... موڪيءَ جو حسن اڄ پنهنجي انتها تي هو... حورن ۽ پرين جو ذڪر ته رڳو تصوراتي... رڳو ڪاغذي هوندو آهي. موڪي ته جيئري جاڳندي حسن جي حقيقت هئي. محفل ۾ هوءَ بي باڪ، هار هٿن ۾ جهلي، مور وانگر ٿلندي رهي، هوءَ هر هڪ کي نهاريندي، نهاريندي، ٽڪيندي، ۽ توريندي رهي... هن جنهن ڏانهن به ٿي ڏٺو، يا جنهن به هن ڏانهن ٿي نهاريو... تنهن صورت جي تاب ۽ تجليءَ کان بي تاب ٿي از خود ٿي ڪنڌ جهڪايو. سازندن سوز سان ساز وڄايا. پر، پريءَ دربار کي ڄڻ ڪنهن ماهر ماريءَ مند ۾

منڊي ڇڏيو هو. چوڌاري چپ چاپ هئي. سازن جا نغما فضا ۾ تحليل ٿيندا رهيا، سويمبر جو ٽيون چڪر پورو ٿيڻ تي هو.... ته هن وسيع دنيا جي ڪائنات به جڻ فيصلي ٻڌڻ لاءِ منتظر پنهنجي گردش روڪي بيهي رهي.... ”خبر ناهي ڪنهن جو تو بخت ڪلي، خبر ناهي.... موڪي.... ڪنهن جو ٿي انتخاب ڪري.... خبر ناهي ڪنهن جي قسمت ٿي ناز ڪري....“ موڪي ٽيو چڪر پورو ڪري. راڻيءَ جي تخت ڏانهن وڌي ويئي.... ۽ وري ڀريل درٻار ڏانهن منهن ڪري، سڀني کي سلام ڪري، جهٽ پٽ هار کڻي راڻيءَ جي ڳچيءَ ۾ وڌائين ۽ پاڻ راجا جي پيرن تي مورچا ٿي ڪري پيئي.... شاهي طبيب ڊوڙي آيو.... عطر عنبر چڻڪاريا ويا. هن هيڏي ساريءَ تقريب جو نقشو ۽ صورتحال ٿي تبديل ٿي ويئي. سڀني کي مايوسي وڪوڙي ويئي.... ڪنهن کي به همت ڪانه ٿي، جو کڻي چون چرا ڪري. سڀني جون نظرون شاهي طبيب ۾ هيون.... شاهي طبيب پنهنجا حيل و سيل هلايا ۽ جلدي فيصلو ڏنائين. ”موڪي.... خطري کان ٻاهر آهي.... کيس صدمو رسيو آهي.... هوءَ سُر ۾ آهي، کيس آرام جي ضرورت آهي....“

انهيءَ حادثي کان پوءِ راڻيءَ موڪيءَ کي مومل جي پيڻ ڪري ڇڏيو. موڪي ۽ مومل گڏ رهڻ لڳيون. پر جڏهن مومل.... ڏند وڃائي.... ڪاڪ وسائي.... وڻجاري ٿي، عمرڪوٽ پهتي. ۽ نيٺ وڃي ڏاڳهه چڙهي، ته ناتر ۽ موڪي.... اڪيليون رهجي ويون.... دنيا جو دستور ئي اهو آهي....“

سومل ته ڦڪائيءَ کان ڪاڪ تان ئي ميرپور ماٿيلي ڏانهن وڃڻ جو بهانو ڪري.... الائجي ڪيڏانهن گم ٿي ويئي. مومل کان پوءِ.... ناتر ۽ موڪي.... سونگل ۽ سقوران ۽ ٻيا.... ڪيڏانهن وڃن ۽ ڇا ڪن.... ڇا هو عمرڪوٽ ۾ رهي پون، يا ڪاڪ محل ڏانهن موٽن يا ميرپور ماٿيلي وڃن.... ناتر سڀني کان وڌي هئي. ڏن دولت جي وٽس ڪمي ڪانه هئي.... هن ڪيترن ئي کي ڦريو ۽ لٽيو هو.... مومل وارو حصو به وٽس ئي رهيو هو.... عمرڪوٽ جتي مومل ۽ راڻو سڙي رک ٿي ويا هئا. اتي رهڻ هنن لاءِ دل آڌاري هو، ڪاڪ ۽ ڪاڪ جي ته سرزمين مان.... جتي ڪيترا ڪونڌر ڪسجي ويا هئا، اتي.... اتي ته رت جي بوءِ پئي لامارا ڏنا.... ۽ ميرپور ماٿيلي، شاهي محل ۾ ڪهڙو نڪ کڻي بادشاهه ۽ راڻيءَ جي سامهون ٿي ٿي سگهيا....

ناتر ۽ موڪيءَ کي اندر ۾ وويڪ جا وڍ هئا ۽ هنن جا چهرا ته ضمير جي ملامت سان داغدار هئا.... ساڳئي وقت بادشاهه.... ۽ راڻيءَ جي ڊپ ۽ خوف هنن کي ڏهڪائي ڇڏيو هو.... ناتر جهڙي شاطر ۽ طرحدار عورت.... دل من هڻي، عمرڪوٽ مان ڪوچ ڪري نامعلوم منزل

ڏانهن کڻي منهن ڪيو.... هو ڏينهن جو لڪندي ۽ رات جو چپندي وسنهن کان پري پري ويرانن ۽ برپتن کي اورانگهيندي پنهنجي تنهي ڏيئرن ۽ مال متاع سميت، ڏور ڏور اوڀر طرف، ”ڪونڪر“ وٽ وڃي منزل انداز ٿي. هيءُ اها جوءُ هئي جتي هڪ پاسي ته گهاٽو پيلو هو ۽ ٻئي پاسي اڙانگو جبل ڳاٽ ڪنيو بيٺو هو. آدم ذات جو اتي نالو نيشان به ڪونه هو. سڀني کي اهو هنڌ پسند پيو، پوءِ ته مڏيون کولي ۽ خيما کوڙي اتي آباد ٿيا.

محلن جا رهاڪو اچي پتن تي پيا، انسان.... پر انسان کي ڇا نٿو ڪپي. خانہ بدوش واري زندگيءَ مان هو بيزار ٿي پيا هئا. هنن مان هر هڪ هنر مند هو... ته ساڳئي وقت شاهڻين عادتن جا هيراڪ پڻ هئا. اجهي ۽ آرام جي هر ڪنهن جاندار کي ضرورت آهي. سڀئي گڏجي اجهي ٺاهڻ کي لڳي ويا، گهرج آهر چڱو خاصو مڪان تيار ٿي ويو. مڪان جو ته نالو هو. منجهس اجهي ۽ آرام لاءِ سڀ ڪجهه موجود هو، کاڌ خوراڪ، ساز ۽ سرود، ڪلالڪي ڪوئي، سرديءَ ۽ گرميءَ جي بچاءُ کان محفوظ ڪمرا، نرم نرم بسترا.... ته نظاري لاءِ خوش نما باغيچو.... ناتر ۽ موڪيءَ جي ٽوليءَ جهنگل ۾ منگل برپا ڪري ڇڏيا. ڊاهڻ سولو آهي پر ٺاهڻ ڏاڍو ڏکيو آهي، سو جڏهن هنن جون رواجي گهرجون ۽ خواهشون پوريون ٿيون.... گهر کي سينگارڻ ۽ پاڻ کي پڪارڻ کان پوءِ هو شطرنج ۽ چؤسر راند ڪري، ڳائي وڃائي، پيٽ پري کائي، ۽ ڪلالڪي بنيءَ مان مٺ پري، سرڪيون چاڙهي... خمار جي ۽ بي خود ٿي سمهي رهندا هئا. کين نڪي اڄ جو ارمان هو ۽ نڪي وري سياڻي جوانديشو هو. هنن جي هرڪا ساعت خوشين ۽ مسرتن سان همڪنار هوندي هئي. گهڻن ڏينهن جي اوکين کان پوءِ هنن سڀني سک جو ساهه ڪنيو هو. موڪي جيڪا اڳئي چوڪي هئي، سا ته هاڻي چوڪي هئي، سا ته هاڻي چوڏهينءَ جو چنڊ ٿي چڪي هئي.

موڪي ته محلاتن ۾ رهڻ لاءِ ڄاڻي هئي. پر هت آزاد فضا ۾ ٿڌيون ۽ ڪوسيون سهي، وِتر چڱري ٿي پيئي هئي. شهزادين وانگر ته هن کي تربيت ملي هئي. جتي ناتر تيرنهن تالي هئي ته موڪي هاڻي هزار تالي ٿي پئي هئي. هڪ دفعي جڏهن هنن جي محفل متل هئي، سڀئي سي جي سرور ۾ سرشار هئا، ته ناتر چيو ته.... موڪي هن قبيلي ۾ تون ئي سڀني کان وڏي ۾ وڏي ۽ سياڻي آهين. آءُ پنهنجي وهي کائي چڪي آهيان. مون کان پوءِ هن پنهنجي ننڍڙي قبيلي جي مُڪياڻي توکي ئي ٿي چونديان. زندگيءَ تي ڪهڙو ڀروسو.... زندگي ته پاڻيءَ جو ڦوٽو آهي؛ تنهنڪري منهنجي اها وصيت دل سان هنڊاءِ، سڀئي ٻڌو ٿا نه! ها، هڪڙي بي به حسرت دل ۾ اٿم.... موڪي تون پت راڻي نه ٿي سگهينءَ.... ڪاش هن برپت ۾ ڪٿ راڻي ٿي سگهين.... سڀني وٺي آمين ڪئي، پر موڪيءَ جنهن ڪجهه چڪو

سوايو چڪيو هو، سا کلي کلي ڪيري ٿي، چوڻ لڳي ته امان اها قبيلي جي سرداري مون کي سونپين ٿي، سان ته آءُ سنڀالي سگهنديس، پر تنهنجي اها، پٽ راڻي، ڇٽ راڻي ۽ نه نه اها ڪٽ راڻي.... منهنجي سونگل ۽ سقوران کي بناء.... نه نه.... نه نه تون ئي ڪٽي پاڻ کي راڻي بناء.... ها ها.... هي هي.... تون ئي ته اسان جي راڻي آهين.... هن اسان جي قبيلي کي ڪنهن حاڪم جي ضرورت ناهي.... اسين پاڻ سردار آهيون.... ها ها.... آءُ مڪياڻي آهيان. آءُ سردار آهيان.... پوءِ موڪي سيٽجي وڃي سڀني کان مٿي ويني ۽ حڪم ڪيائين ته مجرو تيار ٿئي. راڳ ۽ رقص جي محفل پيش ڪجي! آهستي راڳ ۽ رقص جو آواز اڀري وڌو ٿي هلڪو ٿئي.... پوءِ ناچ ۽ راڳ جي محفل شروع ٿي ويئي. ناتر باقي رهيل اشرفيون خريز ۾ ڪٽي آئي، ۽ موڪيءَ تان گهوري گهوري، سڀني ۾ وري ورهائي.... خريز خالي ڪئي. ناتر پاڻ ته ڪنگال ٿي ويئي.... پر قبيلي جي هر هڪ فرد کي سونو ڪري ڇڏيائين.... انهيءَ رات کان پوءِ سڄو قبيلو موڪيءَ جي حڪم ۽ اشاري تي هلڻ لڳو.... ۽ ناتر.... ناتر گوشي نشين ٿي ويهي رهي.

موڪيءَ جون هاڻي مصروفيتون وڌي ويون. هن پنهنجي ڪلالڪي ڪوٺيءَ کي سڌاريو سنواريو. خاص بنيون تيار ٿيون، منڌ جا مختلف مٽ پرڃي ويا. چڪائڻ ۽ مچائڻ جا مختلف نسخا ايجاد ٿيا. سري جا سواد ۽ ڏانڦا ٿي ڦري ويا.... نوان ساز ۽ نوان نغما ايجاد ٿيا.... بورچيخاني ۾ طرح طرح جا طعام تيار ٿيڻ لڳا.... رقص ۽ راڳ ۾ تبديلي ٿي ويئي.. گهر ۾ مڪان وارو ننڍڙو باغيچو.... بستان ۽ گلستان تي پيو.... اناجن جا گدام گڏ ٿي ويا.... موڪيءَ جي مزاج.... نزاکت ۽ نفاست.... ناتر جي مڪان کي.... موڪيءَ جو محلات بنائي ڇڏيو.... موڪي هاڻي پنهنجي محل جي سردار به هئي ته ساڳئي وقت راڻيءَ جي به ڏ ٿي ڏنائين. ناتر، موڪيءَ جي ماءُ، پاڻ کي خوش نصيب سمجهڻ لڳي. هن پنهنجي اکين سان موڪيءَ جا سڀئي روپ ۽ رنگ ڏٺا. هوءَ دل ئي دل ۾ موڪيءَ کي دعائون ڪرڻ لڳي.

موڪي اصل کان ئي عجيب هئي، هوءَ اڪثر مرادنو ويس ڪري ٻيلي ڏانهن اڪيلي شرڪار ڪرڻ هلي ويندي هئي، هن جي ڪلهي تي هميشه ڪشيل ڪمان ۽ هن جي ترڪش ۾ لاتعداد تير هوندا هئا. هوءَ پاڻ سان هڪ تيز پالو ۽ نيزو به هن جي ترڪش ۾ لاتعداد تير هوندا هئا. هوءَ پاڻ سان هڪ تيز پالو ۽ نيزو به کڻندي ئي. ۽ پوءِ جڏهن موٽندي هئي هن جي گهوڙي تي هرڻ، ڦاڙهو يا ڪنهن شينهن يا چيتي جي ڪل يا تترن جو ڍير هن سان لٽڪيو ايندو هو. ڪنهن مهل ته هوءَ جنسي جيئرا جانور به جهلي ايندي ئي، هن طرح طرح جا طوطا به ڦاسايا.... موڪيءَ جي مڪان سان لاڳيتو چڙيا گهر به موجود ٿي ويو.... قدرت

انسان ذاتي کي ڪيڏي نه ذات سان نوازيو آهي.. جي هر ڪنهن کي آزادي هجي... جي هر ڪنهن کي وه ملي ته هيءَ دنيا هوند هتي ئي جنت بنجي پوي. موکي سچ پچ ته پنهنجي قبيلي جي جنت ۽ جنت جي خالق هئي. قبيلي جو هر ماڻهو هن سان پيار ڪندو هو ته هن کي عزت به ڏيندو هو.

موکي هڪري ڏهاڙي دستور مطابق شڪار ڪارڻ پيلي ۾ گهڙي، اتي کيس هڪڙو هرڻ نظر آيو. پيلي ۾ اڄ اوندهه هئي. آسمان تي ڪارا ڪڪر ڇانيل هئا، فضا ۾ هوا جو غير معمولي شور هو. پر موکيءَ جو هرڻ کي ڏٺو، ته ڪلهي تان ڪمان لاهي تير چاڙهي هرڻ جو نشانو ورتو، هوءَ به بهترين تيزانداز هئي. هن جو ڪمان لاهي تير چاڙهي هرڻ جو نڙگهت ۾ لڳو. نشان ڪاري هو. هرڻ ڪرڻ تي هو ته هرڻ تي ٻين تيرن جو وسڪارو ٿي ويو، اهي تير نه موکيءَ جا ڪين هئا، هن کي باهه وٺي ويئي. هوءَ سڄي ڪاوڙ وچان ڳاڙهي ٿي ويئي. هن سمجهيو ته اڄ پيلي ۾ ڪو ٻيو به آهي. هڪ پيلي ۾ ڪاوڙ وچان ڳاڙهي ٿي ويئي. هن سمجهيو ته اڄ پيلي ۾ ڪو ٻيو به آهي. هڪ پيلي ۾ ٻه شينهن ڪيئن ٿي سماءُجي سگهيا! هن چوڌاري نهاري چڪاسيو پر کيس ڪجهه به نظر نه آيو. لاچار، بي ضبط ٿي، هن رڙ ڪئي. ”اڄ هن مهنجي پيلي ۾ ڪنهن پير پاتو آهي. ڪنهن شڪار ٿيل هرڻ تي هلاڻ ڪئي آهي... ڪير آهي اهو تستاخ، ڪير آهي... موکيءَ جو گجڪار وارو آواز پيلي ۾ ٻُڙڻ لڳو. چوڌاري خاموشي هئي، رڳو هوا وٺڻ ۾ سوسات ڪري رهي هئي، ڄڻ ته موکيءَ جي چيڙائي رهي هئي... ڪو هن تي چٿرون ڪري رهيو هو. موکي غصي ۾ لال ٿي ويئي، ته هن ويجهو تمام هلڪو ڪڙڪو ٻڌو. موکي چيتي وانگر ٽپ ڏيئي گهوڙي تان لٿي... کڙڪي واري پاسي نيزو سنڀاليندي، ڪڙڪو ڪري چيائين، ”اچئي ٿو منهنجو وار، هاڻي تون پاڻ کي بچائي نهو سگهين.“ نيزو سرڙات ڪري غائب ٿي ويو... ته هڪ جوڌو جوان موکيءَ جي سامهون نمودار ٿيو، هن جا ٻيئي هٿ مٿي هئا... هن موکيءَ کي مرد سمجهي، چيو، ”آءُ سمون سردار آهيان... تون ڪير آهين؟... ڪير به هجين پر تون بيشڪ بهادر آهين... شينهن جو پٽ آهين... پر ايڏي لابلالي ۽ الغرضائي ڇو...!“ موکيءَ ٽائيل پالو هيٺ ڪري حشمت سان چيو، ”سما سردار... هن ملاقات جي مهرباني. آءُ به گجر قبيلي جو سرواڻ آهيان“ سمي سردار ٻانهون هيٺ ڪري کيڪار لاءِ ويڃو اچي هٿ ملايو. موکيءَ سمي سردار ڏانهن نهاريو. سمي سردار جون اکيو موکيءَ سان چار ٿيون. موکي سردار جي اکين کي ڏسي دهلجي ويئي. هن جي دل زور زور سان ڌڙڪڻ لڳي. بي خوديءَ وچان موکيءَ جو هٿ سردار جي هٿ ڏانهن وڌيو... سمي سردار هٿ سان

هت ملايو. موڪيءَ جي سڌ ٻڌ نوڪيءَ کان موڪلائي رخصت ٿي ويئي... سمي سردار اک چنپ ۾ هت جدا ڪري چيو، ”اي گجر قبيلي جا سردار... تنهنجا هت ته بخمل کان به وڌيڪ نرم آهن.... انهن هٿن ۾ اهي پالا ۽ تير ته ڪونه ٿا سونهن!“ موڪي، جنهن سالن کان، ڪنهن ڌارئي مرد جو، پاڇولو به ڪونه ڏٺو هو، سا پنهنجي سامهون خوبرو سردار کي ڏسي، اصلي افسوس واري روپ ۾، موتي، قدرتي شرمائجي ويئي، ۽ شرمائجي به ائين ويئي، جيئن شرم ٻوٽي ڪنهن شرير چوڪري جي هت لائڻ سان ڪومائجي ويندي آهي. حُسن ۽ حياءَ موڪيءَ جي خوبصورتيءَ ۾ خبر ناهي لائي ڪيترو اضافو آندو. موڪيءَ کي جواب ڏيڻ وسري ويو. ڄڻ هوءَ ٻوڙي ۽ گنگي هئي. هن جي خاموشيءَ ۾ به ڪي هزارين حروف هئا، هوڏانهن سمون سردار به ماڻ ۾ هو، ايتري ۾ سمي سردار جا پيا ست يار به اچي سهڙيا، رنگ ۾ پنگ پئجي ويو. موڪيءَ کي ويساهي ۽ وڻي ملي ويئي، هن پاڻ کي سنڀاليندي، سڀني کي سلام ڪيو ۽ پوءِ لغام چڪيندي لانگ ورائي، گهوڙي تي چڙهي، هُن سڀني مانجهن کي مهمانيءَ جي دعوت ڏني. سمون سردار ۽ ان جا ست يار... اٺئي ڄڻا، موڪيءَ جي مڪان ته پهتا. انهيءَ رات... انهيءَ رات، موڪيءَ جي مڪان جي بات ئي ڪا اور ٿي پيئي. مهمانن جو آڌر ڀاءُ قبيلي جي هر فرد ائين ڪيو، جيئن ڄڻ اهي مهمان هنن جا ڪي پير مرشد هئا، هر ڪنهن نمي ۽ نوڙي ڪورنش ڪئي. مهمان خاني ۾ عطر ۽ عنبير جون اگربتيون ٻاريون ويون. طعام ۽ قيام جو اهتمام ٿيو، ميخاني ۾ مٿن جا منهن کلي پيا، سونگل صراحين ۾ سرور اوتي، وٿيون وارڻ لڳي، اٺئي يار مٿي پياڪ هئا. موڪيءَ جي ميخاني جي منڌ جو ڌاڻقو ئي ٻيو هو. سري جون سرڪيون پيتائون.... چڪا چڪيائون ته ڪيف ۽ خمار سان ڪڪورجي ويا، هر هڪ جي هيٺان تان حجاب جا پردا کڄي ويا، حجاب پاسيرو ٿيو ته حجتون ٿيڻ لڳيون. ڄڻ ڪي ورهين جا وچڙيل جگري دوست مليا هجن، جن کي رڻل يار وري پرتا هجن، موڪيءَ جي قبيليءَ ۽ اٺن يارن جي ٽوليءَ ۾ ڪو فرق، ويڇو يا گمن ڪين بچيو. مهمانن ۾ ٻه سمان، ٻه سومرا، ٻه چنا ۽ ٻه چوهاڻ هئا. هو سڀئي سورهيءَ هو سڀئي هوڙه هئا، جيڏانهن نڪرندا هئا ته رڻ ٻاري ڇڏيندا هئا. سمي سردار جو نالو ”تارو“ هو، انهيءَ ڪري سڄي ٽوليءَ کي ”متارا“ سڏيندا هئا. متارا جنهن پاسي منهن ڪندا هئا ته راج، ڳوٺ ۽ شهر سندن ڏهڪاءُ کان خالي ٿي ويندا هئا. هو اڪثر ڦرلٽ ڪندا. ڏن دولت سميتيندا، اچين ڪڇين هڪڙي هڏان ٿي ٻئي پاسي وڃي نڪرندا هئا.... پر اهي متارا... موڪيءَ جي مڪان ۾ گنگي گانءِ وانگر گگدام ٿيو ويٺا هئا....

ميخاني واري محفل متل هئي ته موڪيءَ، سقوران جي ٽوليءَ کي ڳائڻ لاءِ اشارو ڪيو، ٽوليءَ جي راڳ، مجلس ۾ رونق پيدا ڪري ڇڏي. هر هڪ جهومڻ لڳو.... راڳ ڀرو ٿيو ته سونگل نچڻ شروع ڪيو.... سونگل جي ناچ، ناچ جي آواز ۽ آواز جي سرتار ته سڳئي وقت سري جي وٿين جي وارو وار.... سڀني ميخوارن کي مخمور ۽ مدهوش ڪري ڇڏيو. اهو سارو وقت موڪي سمي سردار کي ڏسندي رهي. موڪي سوچيندي رهي، موڪيءَ جي دل موڪيءَ کي ۽ موڪي دل کي سمجهائيندي رهي.... هوڏانهن سمي جي حالت به ساڳئي هئي....

ناچ ختم ٿيو... ته سمي سردار پنهنجن ٻن ساٿين سومرن کي ڪو اشارو ڪيو، سومرن مجلس مان اٿي اٿن گهوڙن جي خرچينن وارا خزانن کڻي آئي موڪيءَ جي اڳيان رکيا. سمي سردار نهايت نهٺائيءَ سان چيو، ”اي گجر قبيلي جي سردار توهان جي مهماني ته اسان قبول ڪئي.... هاڻ اسين ته رڻ پتن جا رولاڪ آهيون. تنهنڪري جتي اوهان اسان جي هيڏي عزت افزائي ڪري اسان کي پنهنجي جيءَ ۾ جايون ڏنيون آهن، هتي جيڪي ڪجهه هن وقت اسان وٽ موجود آهي سو نذراني طور پاڻ وٽ رکڻ ۽ اسان جو به مان مٿاهون ڪريو.“

سڀني وٽي ”صدق صدق“ ۽ ”مرحبا مرحبا“ ڪئي. موڪيءَ جي مڪان ۾ هرڪو ماڻهو محفل جي رنگ رلين ۾ مصروف هو، پر جيڪڏهن ڪو بي چين ۽ بيقرار هو ته هڪڙو هو سمون سردار ۽ بي هئي موڪي. موڪيءَ جي دل ڪيترائي ڀيرا چڪي کاڌي، هن جي دل هن کي هر هر متاري ڏانهن ڏسڻ لاءِ مجبور پئي ڪيو، هن چاهيو ٿي ته مردانو لباس ڇڏي، وڃي سردار جي قدمن ۾ پوان، ته ساڳئي وقت سندن دل دليل ڊوڙائڻ لڳي... خبر ناهي مون کي ڇا ٿي ويو آهي. بيوقوف ته ڪانه آهيان، عورت جو عقل ڏاڻيءَ کڙيءَ ۾ چٽبو آهي... سمون سردار... پنهنجي ٽولي جو مهندار ٿي ته آهي... نه نه... هو نڪي سردار آهي ۽ نه وري ڪو مهندار... هڪ ڏاڙيل آهي. ڪٿي هڪ ڏاڙيل ۽ ڪٿي هڪ موڪي... ڪوڙوئي ڪين ٿو لڳي... ها ها... هو برابر هڪ چور آهي. هن منهنجي دل چورائي... پلا... هو وري وري مون ڏانهن چو ٿو نهاري... چو، چو آءُ پاڻ بي حياتي، کيس هر هر پيئي ڏسان... هاءِ هي مون کي ڇا ٿي ويو آهي، خدا ڪري... خدا ڪري، اڄوڪي رات اتي بيهي رهي... سمون سردار سدائين منهنجي سامهون ائين ئي ويٺو رهي... ۽ ائين ئي مون ڏانهن ڏسندو رهي. خبر ناهي... هو ته هڪ چٽو ڀاڳ جوڌو جوان آهي. جيڪڏهن هو شادي شده آهي ته پوءِ منهنجو ڪهڙو حشر ٿيندو... آءُ برباد ٿي ويس. آءُ بدبخت آهيان. منهنجي

ماءُ مون کي مرندي مرندي جنم ڏنو.... ماڻيلي جي محل مان نڪتيس ته ڪاڪ تي بيشمار ڪوپا ڪسجي ويا، مومل ڏاڳهه چڙهي.... مينڌرو جلي رکي ٿي ويو.... سومل منهن واه ڪري دربدر ٿي. خود منهنجي ماءُ.... منهنجي ڪري دربدر خاڪ بسر ٿي آهي. آءُ نياڳي آهيان. نياڳ کي وري ڪي سڱ ٿيندا آهن؟

’راڻي جي گود ورتل شهزادي.... سونن هندورن ۾ لڏڻ واري لاڏلي.... ۽ ڌاڙيل لاءِ چري! چري؟ هو ته پاڻ کي سمون سردار ٿو سڏائي.... تون... تون ته هڪ ٻانهيءَ ۽ نوڪرياڻيءَ جي لاوارث ڌيءُ آهين. حيف آهي تنهنجي حقيقت تي. لعنت آهي تنهنجي زندگيءَ تي.... ڪوهان ڪوهه دنيا کان پري.... برپتن ۾ مڪان ناهي... لئيءَ مان لٽ پڇي سردار ٿي آهين.... لعنت آهي تنهنجي وجود تي.... سمي هرڌار جي شادي ٿيل هجي ته.... هن جي شادي ٿيل هوندي ته زهر ڪائي مري ويندس. قربان ٿي ويندس.... عشق ۽ محبت ۾ اها قرباني تڇ آهي....‘

آڏي رات لڙي چڪي هئي، متارن جي مهمانيءَ جو ٻيو دؤر شروع ٿيو، مزمانن کي سري ۾ سوڪ ٿيل گوشت پيش ڪيو ويو.... راڳ جي ٻي محفل شروع ٿي ويئي. مجلس ۾ هڪ ٻي جان به هئي جيڪا پريشان ۽ سرگردان هئي. اها هئي موڪيءَ جي جيجل ماءُ، ناتر.... ناتر بظاهر ته شريڪ محفل هئي.... ناتر جيڪا تيرنهن تالي هئي، ناتر جيڪا شاطر هئي، اها ناتر جنهن ڪاڪ ۾ ڪيس ڪيا... اها ناتر جنهن دنيا جون لاهيون چاڙهيون ڏنيون هيون.... تنهن سمي سردار کي پنهنجي جگر جي ٽڪري تي پنهنجي ئي گهر ۾ ڌاڙو هڻندي ڏنو.... ڌاڙو هڻندي ڪين ڏنو پر ان کي چوريءَ ڪندي سڳ سوڌو پڪڙيو هو. قبيلي وارا موڪيءَ کي نياڳي ڪري سمجهندا هئا.... پر ناتر موڪيءَ کي چوڪي ۽ سپاڳي ڪري ڪوٺيندي هئي. موڪي نه ڄمي ها ته ناتر جو ماءُ هڪ ٽڪي جو به نه هجي ها. ناتر جون ست پيڙهيون محلن ۾ چاڻيندي بهاريندي ختم ٿيون هيون.

ناتر موڪيءَ کي هڪڙي ڌاڙيل جي پٺيان ڪيئن ٿي لڳائي سگهي.... موڪيءَ جيئن سمي سردار اڏنهن پئي نهاريو تيئن ناتر جڪ پئي کاڌا.... پر ڇا ڪري.... قبيلي جي رواج مطابق گهر آيل مهمان جي هوءَ ڪيئن بي عزتي ڪري، تنهن کان سواءِ هو ”متارو“ ڌاڙيل ناتر جي آڏن ۾ هٿ وڌا هئا. ناتر بڪايل اک جي ماڪي ڪانه هئي.... ڌاڙيل ناتر جي آڏن ۾ هٿ وڌا هئا. ناتر بڪايل شينهن وانگر چٽي ٿي پيئي هئي. هن جي مرضي هئي ته.... متاري کي چيري ڦاڙي ڪچو ڪائي وڃان. ناتر جيتوڻيڪ هن وقت پوڙهي هئي، پو موڪيءَ کي، پنهنجيءَ ڌيءُ کي غلط رستي تي هلندو ڏسي، هن کي مومل ياد آئي. مومل کي ياد ڪندي

ئي ناتر جا لڳ ڪانڊارجي ويا.... پر موڪيءَ کي مرداني لباس ۾ ڏسي هن کي وڏو آٿت آيو. ناتر پاڻ سڪي سمجھائڻ لڳي. ”موڪي، موڪي ته منهنجي ڌيءَ آهي. ناتر جي ڌيءَ پاڻ کي ڪيئن ٻوهي ۾ وجهندي. موڪي جنهن پنهنجي ماءُ، جيڪا ناتر آهي ناتر سان گڏجي هن بيشمار شهزورن کي شه ڏئي مات ڪري ڇڏيو هو، سا ڪيئن ٿي پاڻ پنهنجي پيرن تي ڪهاڙي هڻي.....! نه نه..... مون کي يقين آهي ته اهي متارا موڪيءَ جي وار کان پاڻ کي بچائي ڪين سگهندا.... بيوقوف..... جتي نوڳي هجن، اتي لويي بک نه مرن. ڳوه کي کڻي ڪٽندي آهي ته شڪارين جا گهر ڳوليندي آهي.... مون کي پڪ آهي هو شڪار ٿي ويندا. متارا ٿا سڏائين پاڻ کي. موڪي، تو ته پهرينءَ رات ۽ پهرينءَ ئي ملاقات ۾ متارن کان سموري دولت ڦري ورتي. وڏا آيا آهن نذرانو پيش ڪرڻ! هيءَ ته اڃا پهرين ٽڪي آهي، بي به ڏيندو الله.... ناتر دل ئي دل ۾ انسنا ڪرڻ پاڻ کي پريايو.... ۽ پرچايو.

رات جو ٿيو پهر ختم ٿيڻ تي هو، محفل جو ٻيو دؤر ٿورو سرد ٿيڻ تي هو ته موڪيءَ متاري ڏانهن منهن ڪري چيو، ”سمان سردار، هاڻي مجلس جو ٿيون ۽ وڌيڪ دلچسپ دؤر شروع ٿيندو.“

”واهه.... وااهه.... موج ٿي ويئي. توهان جي ذوق ۽ شوق جي ڪهڙي ساراهه ڪجي، ههڙا بندوبست ته محلن ۾ ٿيندا آهن. سوچيان پيو.... توهان جا هي احسان ڪيئن لاهي سگهنداسين. دل ٿي چوي ته هيءَ رات ۽ هي رنگينيون سڏائين رهن.... تاقيمات رهن....“ متاري جون اکيون ڪلاڪ جي سان ڪڪورجي ويون هيون. هن جون اکيون ٽانڊن وانگر چمڪي رهيون هيون.... اوچتو موڪيءَ جي ڪڪڙن دس هنيا....

سمون سردار ٽپ ڏيئي اٿيو، سردار اٿيو ته هن جا ساٿي به سنوان ٿي اٿيا، سردار چيو، ”دوستو، مهرباني.... هاڻي موڪلاڻي ڪانهي، اسان جي اسهڻ جو وٽ ٿي ويو آهي. اجازت ڏيو ته جڳي رمندا رهن.“ موڪيءَ چيو ”جيڪي وڃان وڃان ڪن سي رهي رهندا ڪيترو.... پر مهرباني ڪري هڪ ٻه ساعت ترسو.... جيڪر ويهو.... ته محفل جو آخري جام آڻيون.“ ”اوهان جي هجت اسان لاءِ حڪم جي برابر آهي، پر ميڙو متل ڇڏجي.... اسين هاڻي هڪ پلڪ به وڌيڪ ترسي نٿا سگهون.“ ائين چئي متارا ميدان خالي ڪري مڪان کان ٻاهر نڪتا.

موڪي اڃا به مرداني لباس ۾ هئي، موڪي به خاص حلقي سان متارن کي الوداع ڪرڻ لاءِ آئي.... چوڻ لڳي، ”سردار پيرو نه ڀڃجو. موڪيءَ جي مڪان کي نه وسارجو. وري ڪڏهن ديدار ٿيندا....؟ واعدو ڪريو.... وري ڪڏهن ايندا.“

سردار تعجب مان ورائيو، ”سردار.... موڪيءَ جو مڪان وري ڪهڙي بلا آهي.“
 ”هيءُ غريب خانو! نه هي ته گجر سردار جو دولت خانو آهي. ڪيئن سچ آهي نه؟ پر
 سردار اها موڪي ڪير آهي؟“

فضا پٺل هئي، آسمان ستارن سان جڙيل هو، موڪي متاري جي سوال جو ڪهرو جواب
 ڏئي. آسمان يت پوئين پهر جي اچ وڌڻ لڳي. متارن جا گهوڙا سنجيا هٽڪارون ڪري رهيا
 هئا، موڪيءَ متاري ڏانهن نهاري ڪنڌ جهڪائي چيو ”سردار.... موڪي اسان مان ئي آهي
 پر... پر وري ڇا.... سردار ڇا اسان کي ايترو به پڇڻ جو حق ڪونهي.... موڪي منجهندي
 منجهندي جواب ڏنو. سردار.... اوهان کي شايد.... اوهان کي اندازو ئي ڪونهي.... توهان
 جو.... نه نه معزز مهمان جو اسان تي.... ڪيڏو حق آهي.“.... واقعي.... واقعي سرڪار....
 ائين چئي ائيني پار گهوڙن تي سوار ٿيا، موڪيءَ وڌي وڃي متاري واري گهوڙي جي واڳ
 کي جهليو ۽ پڇيو.... ”اي سردار، ڀلا اوهين، وري ڪڏهن منهن ڏيکاريندا.... اي....
 دوست.... اوهين ڪٿي ٿا رهو؟“

متاري لغام کي تائيندي تهڪ ڏيندي.... چيو.... ”معزز ميزبان.... ميلو ۽ ملاقات قسمت
 جي اختيار آهي. مصلحت انهيءَ ۾ آهي ته اوهين وڌيڪ اتولا نه ٿيو. اسين رهون ڪٿي
 ٿا، هينئر ۽ هن وقت ته تنهنجي اڳيان بيٺا آهيون. اسان جي دنيا ئي نياري آهي. اسين
 ڪٿي به ڪونه ٿا رهون، جوڳين جي ڪا جوءُ ٿيندي آهي؟ اچ هتي ته سڀاڻي هتي....“ ائين
 چئي، متاري گهوڙي کي اڙي هنئي، ته اٺن جوانن جي اٺن، گهوڙن، جي ”ڪڙپ ڪرپت“
 جو آواز يڪساهي آسمان ڏانهن بلند ٿيو.... زمين دهلجي ويئي. موڪيءَ سرد آه پري، اُتي
 ئي مٿي تان مولهاتو لاهي زمين تي ڦٽو ڪري وٺي مڪان ڏانهن ڊوڙ پاتي ۽ پنهنجي
 ڪمري ۾ دروازو بند ڪري ڦان ٿي ڪري پئي.

رات ڪٿي، باڪ ڪٿي، پريات موڪلايو ۽ صبح صادق ظاهر ٿيو.... رات جي تات قبيلي جي
 سڀني انسانن کي ٿڪائي ڇڏيو هو، سڀئي.... نشي ۽ خمار ۾ سرشار هئا، جيڪو جتي هو
 سو اتي ئي ڊهي.... سمهي رهيو. موڪيءَ جي مڪان تي چپ چپات جو قبضو هو، سورج
 شاخون ڪڍيون. آسپاس جي ڪائنات، ڪر موڙي سجاڳ ٿي، ڏينهنجو هڪڙو پهر چڙهيو
 ۽ ٻيو پهر لٿو. پر مڪان جا اوجاڳيل انسان اڃا موڳا ٿيل هئا. سچ پچ ته نندوري نند موت
 جي پيٽ آهي. سڀني کان پهريائين ناتر سجاڳ ٿي. سجاڳ ٿيڻ سان ئي ناتر کي نامعلوم
 ڊپ ۽ خوف وڪوڙي ويو. هن کي اهو انديسو ٿيو ته متان متارا، ڪٿ موڪيءَ کي وري
 موٽي ڪٿي نه ويا هجن. ناتر چوڪيدار وانگر مڪان جا چڪر هڻيا. هر ڪا شيءَ پنهنجيءَ

پنهنجيءَ جاء تي موود هئي. سيڪجه نڪ ٺاڪ هو. پر موڪيءَ جي ڪوئيءَ جو دروازو بند هو، ناتر وڌي دروازي تي زور لاتو. موڪيءَ جي ڪمري جو دروازو ڪو اندران بند هو. ناتر دروازو ڪو اندران بند هو. ناتر دروازي جي ڪڙي کي پهرين هوريان ۽ پوءِ ڏاڍي ڪڙڪايو. هن موڪيءَ کي سڏ ڪيا، ناتر کي ڪوبه جواب نه مليو، البت گهر جا سڀئي ڀاتي اڪيون مهتي اٿيا ۽ انهن مان ڦري گهري ڪيترائي ناتر وٽ آيا ۽ منجهيل منجهيل ڏسي، ڪائنس سوالن تي سوال ڪرڻ لڳا. دروازي تي وري زور آزمائي ڪئي ويئي، نتيجو ڪجهه به ڪين نڪتو، نيٺ هڪڙي چٽي ڇت جي دريءَ مان ٽپو ڏيئي اندران وڃي دروازو کوليو.

موڪي اندر موجود هئي. پر هن جو ابتر حال هو، هوءَ بيهوش هئي، هن جا وار چڙوچڙ هئا. هن جي جسم تي پيل زنانو جامون ليڙون ليڙون ٿيل هو، هنڌ بسترو ڇا جو؟ هوءَ اونڌيءَ منجيءَ تي ابتي لٽيل هئي، ناتر... ديوانن وانگر ”موڪي، موڪي، موڪي“ ڪري روئڻ ۽ پٽڻ لڳي. هڪڙي چٽي موڪيءَ کي سبتو ڪري مٿس چادر وڌي، ٻئي ڪنهن هن جي هٿن پيرن جون تريون مهنيون، قبيلي جي ڏاهي ويڇ، موڪيءَ جي نبض ڏني... عطر گلاب جو ڌوپ جلايو ويو. چميگويون شروع ٿي ويون. هر ڪنهن پنهنجو خيال ظاهر ڪيو ڇي، ”موڪيءَ تي پرين جو ساڻو پيو آهي. موڪيءَ کي ڪو صدمو رسيو آهي. موڪيءَ سان ڪنهن ڊوه ڪيو آهي. نه نه هن کي حساب ٿيو آهي، متارن موڪيءَ سان ڪريو آهي. ڏنپ ڏيوس ته هوش ۽ سرت ۾ اچي.“ مطلب ته جيترا منهن اوتريون ڳالهيون..... ناتر بيزار ٿيندي، سڀني کي دڙڪا ڏيئي، ٻاهر هڪالي ڪڍيو. باقي وڃي ويڇ ۽ ناتر بچيا. ناتر ويڇ جي پيرن تي ڪري پئي ۽ چوڻ لڳي.... مهرباني ڪري مون کي جلدي ٻڌاء ته منهنجي لاڏليءَ سان ڪهڙي ماجرا آهي! هن کي ڇا ٿي ويو آهي.... ناتر موڪيءَ جي وات ۾ ماڪيءَ جا قطرا وڌا ۽ پٽ تي لٽي پيئي دانهون ڪري دعائون گهرڻ لڳي، ته ويڇ ناتر کي چيو، ”ڏس ڏس، موڪيءَ اڪيون کوليون آهن. خدا جو شڪر آهي، موڪياڻي مهندار زندهه آهي. موڪيءَ برابر اڪيون کوليون هيون، ناتر موڪيءَ جي مٿي تي هٿ ڦيرائيندي زندهه آهي. موڪيءَ برابر اڪيون کوليون هيون، ناتر موڪيءَ جي مٿي تي هٿ ڦيرائيندي چيو، ”منهنجي منري توکي ڇا ٿي ويو آهي؟ جي مٿي تي هٿ ڦيرائيندي چيو، ”منهنجي منڙي توکي ڇا ٿي ويو آهي؟ تو سان ههڙو ڪلور ڪنهن ڪيو آهي؟ منهنجي موڪي مون کي معاف ڪر.... رات منهنجيءَ دل توکي بد دعا ڏني هئي. آءُ پنهنجي ڪاري زبان وڌي اڇلائي ٿي

چڏيان. منهنجي ٻچڙي، مون کي معاف ڪر..... آءُ تنهنجي ماءُ آهيان. مون سان دل جو حال اور، ڇو ٿي وهلور وڃين.“

موڪيءَ اڪيون ته ڪوليون هيون، هوءَ هوش ۾ ته آئي هئي، مگر پنهنجي ماءُ ڏانهن اهڙيءَ خالي خالي نگاهه سان هاري رهي هئي، جڻ هوءَ ڪجهه ياد ڪري رهي هئي. هن جي چهري تي ڪوبه خوشيءَ ۽ رنج جو احساس ڪونه هو، شايد هوءَ بيمار هئي، شايد هوءَ ٽڪل هئي، شايد هن کي ڪجهه به ڪين ٿيو هو... ناتر کي اطمينان ٿيو، ٿوري عرصي کان پوءِ موڪي پاسو ورائي، سامهون پٽ ڏانهن گهورڻ لڳي، ماڻس ويجهو آيس ته کيس ڏسي، مشڪي، ڪٽي اڪيون پوريائين. ناتر کي هاڻي خاطري ٿي ته موڪي هاڻي خطري کان ٻاهر آهي. ايتري ۾ موڪي اڪيون پوري سمهي رهي..... رات جو ناتر به ساڳئي ڪمري ۾ ستي.

ٻئي ڏينهن تي موڪي معمول مطابق اٿي ويئي ۽ ڪجهه ڪاٺ پيئڻ لاءِ گهريائين، چئن پنجن ڏينهن کان پوءِ موڪي بلڪل تندرست ٿي ويئي، جڻ ڪجهه ٿيو ئي ڪونه هو. هوءَ پنهنجي قبيلي جي ڪمن ڪارين ۾ مصروف رهڻ لڳي. فرق رڳ اهو ٿيو، جو شروعات ۾ هو اڳئين وانگر مردانو لباس ڍڪي ٻاهر نڪري ويندي هئي. ۽ دير سان موٽندي هئي، يا ماڳهين پنهنجو زنانو وڳو ڍڪي، اڪيلي اڪيلي ويڳاڻي ويهي ڳائيندي هئي. هن جي ڳاڻن ۾ سوز هو..... هن جي اڪين ۾ ڪنهن جو انتظار هو. ناتر پنهنجيءَ ڀر ۾ موڪيءَ کي وندرائڻ ۽ خوش رکڻ جا ڏاڍا جتن ڪيا، پر خبر ناهي موڪيءَ کي ڇا ٿي ويو آهي. جلدي قبيلي جي هر ڪنهن ماڻهوءَ کي خبر پئجي ويئي ته موڪيءَ کي ”متاري“ جي جهوريءَ ئي جهوريو آهي. هن جي حالت ڏسي سڀني جي دلين ۾ همدردي پيدا ٿي، سڀئي متارن کي ڳولڻ لڳا. ۽ خبر ناهي هو متان لاءِ ڪيڏو درٻار ٿيا. پر خبر ناهي متارا ڪيڏانهن هليا ويا هئا، ڪٿي ٿي رهيا، ۽ ڇا ٿي ڪيائون.... هوڏانهن موڪي هر روز ماري جي اوسيٽري ۽ انتظار ۾ وڌيڪ پريشان ۽ سرگردان رهڻ لڳي. موڪيءَ کي ناتر باربار سمجهايو ۽ سڀڪاريو. پر موڪيءَ کي انهن هدايتن تي ڪهڙي ضرورت هئي! وقت گذرڻ سان زخم پرڄي ويندا آهن. دنيااريءَ جا واقعا، حادثا.... ۽ حقيقتون پنهنجو وجود مٽائي غائب ٿي وينديون آهن. پر موڪيءَ ۽ ناتر جنهن هزارن ۽ بيشمار ماڻهن کي پڙهايو ۽ سڀڪايو هو، سي اڄ پاڻ پڇائينديون ۽ ڳولينديون ٿي رهيون. هفتا، مهينا ۽ سال گذري ويا. موڪي روز رات جو..... انهيءَ رات کي ياد ڪري ڳوڙها ڳاڙيندي ۽ هنجون هاريندي هئي.

موڪي مايوس ٿي، نااميد ٿي وري به آسري ۽ اعتبار جي خوش فهمين ۾ مبتلا ٿي ويندي هئي. هن نئين سر وري پنهنجي مڪان کي وڌيڪ سڌاريو ۽ سنواريو. راڳ ۽ رقص جون

محفلون.... ميخاني جا مت.... سوز ۽ ساز جا نغما.... موڪيءَ جي مڪان ۾ وڏو انقلاب آيو.... پر موڪيءَ جي اندر جي آند مانڌ.... هن جون معمولي خواهشون ۽ هن جون معصوم حسرتون.... موڪي محروميءَ جو اهڙو مدفن ۽ اهڙو مرڪز بنجي پيئي جتي چڻ ڪنهن عابد زاهد ۽ پارسا سئو سالن جي عبادت ڪئي هجي ۽ حقيقي معبود جي پرستش جي ذوق ۾ هزارين سجدا ڏنا هجن. رضا تي راضي، صابر ۽ شاکر.... موڪيءَ جو مان وڌي ويو.

پر ناتر.... هن دنيا جي ناتر، ناتر پنهنجي ڌيءَ کي ڏسي پاڻ کي هيچ ۽ ذليل سمجهڻ لڳي، هن جي ڌيءَ.... هن جي نه رهي هئي. ناتر کان اهو سڀڪجهه ڪيئن ٿي برداشت ٿي سگهيو.... پر هوءَ هڪ ماءُ ٿي.... ڪري، ڪري به ڇا ٿي سگهي.... وقت گذرندو رهيو. ماضي به ناتر کي نمائي ۽ بدلائي نه سگهيو، هوءَ ناتر.... اڃا به ڪجهه نه ڪجهه سوچي ويڇاري ۽ رڻي رهي هئي. ڪي سال گذري ويا.... موڪي زمين ڏانهن نهاريندي هئي ته ناتر آسمان کي تڪيندي هئي. نيٺ هڪ رات، هڪ موڪيءَ جي مڪان تي متارا اچي وارد ٿيا. متارا ڇا آيا. موڪيءَ جي مڪان جو نقشو ئي ڦري ويو. محل جو بندوبست ٿيو، راڳ ۽ رقص جي مجلس شروع ٿي، ميخاني جا مت.... جام ۽ صراحيون ۽ پيمانا ٽڪرڻ لڳا.... موڪي پنهنجي اصلي عورت واري روپ ۾ هار سينگار ڪري اچي متاري جي اڳيان ويٺي، موڪيءَ جي چهر تي ازلي حسن جلوي نما هو.... متارو.... اهو نظارو ڏسي.... حيران ٿي ويو.... هو خوابن جي دنيا ۾ هليو ويو، جيئن موسيٰ طور جي تجليءَ جو تاب نه سگهي سگهيو هو، تيئن.... متارو به هوش و حوس وڃائي ويٺو، موڪيءَ راز و نياز سان ڳالهيون ڪري، کيس سهارو ڏنو.... ڪڪون جو دؤر شروع ٿيو، راڳ رقص پنهنجو رنگ ڄمايو.... اڄوڪي رات، گجر قبيلي جو هر هڪ انسان بي انتها خوش هو. ۽ متارا، جيڪي موڪيءَ جي نئين روپ سان متعارف ٿيا هئا.... ۽ سندن سردار متارو ۽ موڪيءَ جو مڪان.... شايد بهشت برين جو بهترين حصو زمين تي نازل ٿيو هو.... موڪيءَ ۾ اڄ ڪائنات جو سارو سحر ۽ قدرت جي سموري سونهن سوپيا، نزاکت ۽ نفاست سمايل هئي، اڄوڪي محفل جا نغما ۽ ساز.... بي خوديءَ جو جادو ۽ طلسم هئا.... موڪي ۽ متاري پريءَ محفل ۾ ظاهر ظهور کي فيصل ڪري ورتا.... نگاهن نگاهن ۾ دلين جا سودا ٿيا. سري جي وٿين ۽ وٿين جي وار ڦير.... عقل ۽ خرد کي رخصت ڏيئي دنيا دارن ڏانهن روانو ڪيو. هر هڪ انساني جزبات کان بي نياز ٿي ويو هو. محفل جو لحظو لحظو ۽ هر هڪ ساعت... هر ڪنهن کي، نئين ۽ نرالي آگاهيءَ سان روشناس ٿي ڪرايو. هر هڪ فرد... ان وقت... ازل جو رازدان هو. گمان ۽ شڪ جا انديشا.... سچ ۽ حق جا پيغامبر بنجي آيا. حاضرين وجود جا فاصلا ختم

ڪري عالم امڪان جي منزل تي پهتا. وقت ۽ زمانو، زماني جي رفتار ۽ دنيا جي گردش حيرت ۾ گرفتار ٿي، انسانن جو مشاهدو ڪرڻ لڳي. هستيءَ ۽ هئڻ جي حقيقت بي معنيٰ ٿي ويئي... شايد... گجر قبيلي ۽ متارن جي هيءَ گڏيل مجلس خواب و خيال هئي.

رات جو ٽيون پهر ٿيڻ وارو هو. ناتر متارن وٽ... ناتر... مهمان وٽ، هڪ بلوري صحر جي ۽ شيشي جا ساغر کڻي آئي. هن ڀري ڀري، متارن کي پُر پالا پيش ڪيا. جنهن جام تي چاڙهيون تنهن هڪڙي گيت ٿي ڏني... ۽ وري ٻئي جام جي ٿي تقاضا ڪئي... جيئن جيئن متارن تي نسا چڙهيا... تيئن تيئن... هو سرور ۽ ڪيف ۾ ٿي ڪڪوريا. سازن جا نغما پوري عروج تي هئا. ته موڪيءَ ناتر کي چيو ”امان هڪڙو پيالو مون کي به ڏي ته پنهنجي هٿن سان متاري کي پياريان. پيالو موڪي جي هٿن ۾ آيو پيالي واري منڌ چلڪي رهي هئي... ته متارو گهيراڻجي ڪري پيو. موڪي پيالي واري چسڪي پاڻ چاڙهي متاري جو لڙڪيل ڪنڌ پنهنجي جوت تي رکي ۽ هوا هڻي هوشيار ڪرڻ جي ڪوشش ڪئي، ته ناتر پوئتي هٽي، وري اڳتي وڌي... متاري... جا ٻيا دوست به ونجي ويا... هر هڪ بولائي ڪائي جو جتي هو سو تتي وٽ ڪائيندي ڪري پيو... موڪي... ناتر ڏانهن نهاريو... ناتر سڀني کي قاتل زهر پياريو هو. موڪي ڏائڻ وانگر... نانگن نهاريو... ناتر سڀني کي قاتل زهر پياريو هو. مڪي ڏائڻ وانگر... نانگن وانگر... سرڪندي موڪيءَ وٽ آئي... ميزبان جو خمار ۽ ڪڪوه جي ڪڪور اکين اڳيان ٿيل حادثي ڪري... افور ٿي ويا... خوشي ۽ شادمانو... ماتم سراءِ ٿي ويو. هر ڪنهن کي ڏندين انگريون اچي ويون... موڪيءَ به گهيراڻجي... پيچ تاب ڪائيندي... متاري جي لاش کي جهٽندي، بيوسيءَ جي عالم ۾ ”امان، امان... متارا... ۽ امان امان جي آخري آواز ڪڍيو...

ناتر موڪيءَ جي ويجهو اچي ساڳئي قاتل زهر واري صراحي پنهنجي وات ۾ لپٽائي... موڪي... منهنجي مٺي موڪي... ترس ته آءُ توسان گڏ هلاڻ ٿي... ناتر موڪيءَ جي پيرن ۾ ڪري پساهه پورا ڪيا... ۽ موڪي... مون کي ته اڳ ۾ ئي... عالم ارواح ۾ پهچي چڪي هئي... موڪيءَ جي مڪان ۾ سردار ۽ سندس ست ئي يار... ائين موڪيءَ ۽ نائين ناتر... نون جڻن جا لاش بي ڪفن... پيا رهيا... گجر قبيلي جي باقي انسانن ڏاڍي ضبط ۽ تحمل سان موڪيءَ جي مڪان واري دامن ۾ نون ئي جڻن کي دفن ڪيو ۽ پوءِ پاڻ مڪان کي خالي ڪري ٻيءَ منزل جي تلاش ۾ نڪتا.

متارا موڪي ۽ ناتر... صديون گذري ويون هن سرزمين جي گود مان نڪتا ۽ وري اتي ئي واپس موٽي آيا. هن ڪائنات جو ذرو ذرو فاني ۽ بي بقا آهي... بقا ۽ فنا جو سلسلو... ڪن

فيڪون جي صدا.... ازل کان ابد تائين جاري ۽ ساري رهندي. هڪڙا پيا وڃن ته پيا اچيو
 انهن جي جاءِ والارين ۽ زندگي... زندگيءَ جو ميلو... ۽ حياتيءَ جو هل هنگامو سدائين
 جاودان، متل ۽ موجود رهندو... تنهن کان پوءِ انسان جو عشق.... عشق جيڪو ازل کان
 اسان سڀني کي عنايت ٿيو آهي... اسان وٽ امانت طور هميشه محفوظ رهندو.... وقت،
 حالات ۽ دنيا جا ٻيا حادثا اسان جي هن مقدس ورثي کي ڌرتيءَ کان الڳ ۽ جدا ڪري نٿا
 سگهن.... جاندار واقعي جر تي ڦوٽي مثال آهن... پر زندگيءَ جو ميلو... جيوت ۽ جيوت
 جو سحرُ لاڳيتو لڳو رهندو قائم ۽ دائم رهندو... حق موجود... سدا موجود!!

گلوباشا

گلوبادشاه ڪو وڏو ماڻهو ڪونه هو، هو هڪ رواجي ۽ پوڙهو پٽيوالو هو. پر ٻين عام رواجي پٽيوالن کان هو بلڪل نرالو هو. هن جو اصل نالو ته گل محمد هو پر ماڻهو هن کي گلڻ، گلو يا گلوباشا ڪري سڏيندا هئا. ڪير به سڏ ڪندو هوس ته زور سان چوندو هو ”حاضر سائين، اجهو آيو.“ ۽ پوءِ هو ادب سان سراپا سوال بنجي اچي سامهون بيهندو هو. ڪم رڳو ٻڌايوس، ٻڌي سمجهي ۽ پوءِ گولي ٿي ويندو هو. نتائڻ، لهرائڻ يا دير ڪرڻ ته هو سڪيو ئي ڪونه هو. ڪوبه ڪم نه نڪري شل، هو زور ڪري پاڻهي ئي پاڻهي اچي همراهي ڪندو هو. پارٽي، محفل ۽ مجلس ڪا ٿيندي هئي ته سڄو ابر پنهنجي ڪلهن تي کڻندو هو. حاضر جواب ۽ چرچائي به ڏاڍو هو. هو جتي به هوندو هو اتي منڊيل مڇايو ويٺو هوندو. واندڪائيءَ ۾ وٽس چار ماڻهو وينائي وينا هوندا هئا. پوءِ ڪڏهين وٽس چانهن جو دؤر ته ڪڏهن وري ٽاڏل جي گهوت گهوتان، ته ساڳئي وقت يڪتاري ۽ دلي سان ڪن تي هٿ رکي ’الوڙي ميان‘ چئي بيتن، واين ۽ ڪافين جي ڌم لڳائي ڇڏيندو هو. پور پوندو هوس ته پنهنجا بيت ۽ پنهنجون ڪافيون ٺاهي پوءِ هر ڪنهن کي زور ۽ پيو ٻڌائيندو هو. هو ڪو سٺو شاعر ته ڪونه هو ۽ نڪي وري ڪو آواز ئي منو هوس، پر هو جنهن جوش ۽ جذبي وچان ڳائي مست ٿي ويندو هو، سو جيڪو به ٻڌندو هو سو به مست ٿي ويندو هو. ڪابه موڪل ٿيندي هئي ته گلو شهر ڇڏي بهراڙي ڏانهن هليو ويندو هو. هو گهڻو ڪري پنهنجي ڳوٺ ڏانهن ئي ويندو هو يا ڪنهن يار دوست وٽان ٿي، موٽندو هو. هو موٽندو هو ته اتان ڪانه ڪا موسم جي شيءِ کڻي اچي ورهائيندو هو. ڪڏهن هو پير آڻيندو هو ته ڪڏهن هو مڪائيءَ جا سنگ، ڪڙڪ جا آڻيون، ليسوڙا، گيدوڙا، چيٽ، گدرا، چانهيون، ونگا، پيرون ۽ ڪنڀيون ۽ انب آڻيندو هو. مطلب ته گلوباهر وڃي ۽ خالي هٿين موٽي اچي، سا ڳالهه هن لاءِ ڄڻ ته اڻ ٿيڻي هئي، تنهنڪري گلوباهر به موڪل ٿي ويندو هو، ته ڪيترا ئي هن جي موٽڻ جو انتظار ڪندا هئا.

گلوبادشاه جو انتظار رڳو وڏا ڪونه ڪندا هئا، پر هو جتي جتي رهندو هو يا نلھو ويهندو هو، ته اتي جا ننڍڙا ٻار به هن لاءِ جنسي چريا هوندا هئا. هن کي پري کان ڏسي خوشيءَ وچان چوندا هئا، ”گلوباشا اچي پيو، گلوباشا اچي ويو.“ ۽ پوءِ تاڙيون وڄائي، هن جو استقبال ڪندا هئا. گلوبه ٻارن تان اور گهور پيو ٿيندو هو. اول ته گلوبه وٽ جيڪي به ٻار هئا. گلوبه ٻارن تان اور گهور پيو ٿيندو هو. اول ته گلوبه وٽ جيڪي به ٻار ايندا هئا سي هوندا هئا

غريبن جا ٻار، تنهنڪري اهي اڪثر اڌ اگهاڙا ۽ ميرا گدلا هوند آهن، گلو پنهنجي پٽڪي جي پلاند سان هنن مان ڪن جا نڪ ۽ منهن صاف ڪندو هو. ۽ اڪثر هنن کي ڪٽمنا، ڀڳڙا يا ڪاڇا وڌي ڏيندو هو، ته ڪن کي ڪڇ تي ڪڍي گهمائيندو هو يا ڪلهي تي ويهاري عجيب غريب ٻوليون ڪري وندرائيندو ۽ ڪلائيندو هو. ڪي اهڙا به ٻار هوندا هئا جي گلوءَ کي ’بابا بابا‘ ڪري وٽس سمهي رهندا هئا ۽ پوءِ ٻارن جا مائٽ پريشان ٿي، ڳولي ڳولي، گلوءَ وٽ پهچندا هئا، ته وري ڪي عورتون ٻارن جون مائرون به پنهنجي ننڍڙن جي آر ڪري گلوءَ جو آڌرڀاءُ ڪنديون هيون. قدرت جي اها بي رحمي هئي، جو گلوءَ جي زال جوانيءَ ۾ مري ويئي ۽ هن کي پنهنجو ڪوبه اولاد ڪونه هو ۽ نڪي وري ڪي ٻيا ويجهو مائٽ هئس، پر گلوءَ ان جو ڪڏهن به ڪو ارمان ظاهر ڪونه ڪيو. هو زندگيءَ جون ٿڌيون ڪوسيون سهي پڪو ٿي ويو هو. گلوءَ هر هنڌ پنهنجا يار دوست ايترا ته پيدا ڪري ڇڏيا هئا، جو هن کي اڪيلائي ته محسوس ئي ڪانه ٿيندي هئي.

شل نه گلوءَ جو ڪو دوست ۽ واقفڪار، بيمار ٿئي. بيمار کان وڌيڪ سک گلوءَ جي ڦٽي پوندو هو. بيمار جي تهل ٽڪور دوا درمل کان ويندي کاڌي پيتي تائين بندوبست ڪرڻ ڄڻ گلوءَ جو فرض هوندو هو. راتيون جاڳي پيرن ڀر بيٺو هوندو هو. گلوءَ جا دوست ڪي امير ماڻهو ڪونه هوندا هئا، اهي هن جهڙائي غريب هوندا هئا. ٻاهران ڪو سندس مهمان اچي سهي، هو ان جي پنهنجي حال سارو ڏاڍي آجيان ڪندو هو. هٿ جو به چوٽ هو. ضرورت وقت ٻين کي سڙ يا پنجاهه اڌارا به ڏيئي ڇڏيندو هو. هو اڌارا ته ڏيئي ڇڏيندو هو پر هو هيڪر ڏئي پوءِ پڇاريندو به ڪين هو. ظاهر آهي ته هن دؤر ۾ جتي گهرجائو گهڻا آهن اتي ڪيترائي گلوءَ جا قرضي هئا. گلوءَ جا دوست چوندا هئا ته گلوءَ جا ڪيترائي پئسا ڏسڻا وائسٽا ماڻهو به کائي ويا آهن. پر گلو پاڻ، جي اهڙي ڳالهه نڪرندي به هئي، ته چوندو هو ته ”ادا منهنجا آهن حق حلال جا پئسا ۽ مايا آهي هٿ جو مير، جيڪو ٻين جي آئيءَ ويل ۾ مدد نٿو ڪري سو سچ پچ ته انسان ناهي. هوندي تي هونگار آهي. جن وٽ هوندا آهن، جن وٽ هوندا آهن سي ته مون کي گهر ويني پهچائي ويندا آهن، باقي جن وٽ ڪجهه هوندو ئي ڪونه تن تي ڪهڙي ميار؟“

گلو ڳالهين جو ڳهيرو هو، ته ساڳئي وقت ڪچهريءَ جو به ڪوڏيو هوندو هو. چرچي پوڳ ۽ ڳجهارتن ۾ ته ڪنهن کي وٽ ڪونه ڏيندو هو. جتي گلو هوندو هو، اتي محفل متل هوندي هئي. الله سائينءَ جتي هڪ غريب گلوءَ کي ايڏين خوبين سان نوازيو هو، اتي قدرت جي ستم ظريفي چئبي، جو گلوءَ ۾ هڪ وڏو عيب پڻ موجود هو. هونءَ ته هرڪو

انسان عيبن هاڻو آهي پر ساڳئي وقت ته انسان جي قدر ۽ قيمت جو ڪاٿو به ڪير ڪري؟ گلو ته سارو سون هو، منجهس جي عيب هو ته صورت جو- ڄاڻي ڄم کان هن جو مٿيون چپ ٻن هنڌان چيريل هو. انهن چيرن مان هن جا وڏا وڏا ڏند پٿرا پيا ڏسبا هئا. هن جي شڪل هيڪر ته ڊيڄاريندڙ پئي لڳندي هئي. بس انهيءَ عيب کان سواءِ هن جو ٻيو سڄو سارو جسم عام انسانن جهڙو ئي هو. سهڻا ته توهه به پيا آهن. ظاهري سهڻي صورت ۾ ته شيطان به آسانيءَ سان روپ سروب جي چادر اوڍي فرشتو ٿيو پيو هلندو آهي. اهڙي سونهن ۽ صورت کان گلو بنهه وانجهيل هو. پر هو سيرت جو اهڙو ئي تونگر هو. هو هر هنڌ ماڻهن جي وچ ۾ ويهڻ وارو هو. هن جي هر هنڌ آڌر پاءُ ٿيندو هو. البت دنيا ۾ پنج ئي آڱريون برابر ڪينهن، ڪي ڪي نيچ ۽ بيوقوف انسان هن کي ’چپو چپو‘ به ڪري ڪوٺيندا هئا. چپو چوڻ واري کي به گلو ڪلي، ڪونه ڪو نهه پهر جواب ڏيئي، هن جي مرلي بند ڪري ڇڏيندو هو. ڪيڏيءَ مهل ڪي گستاخ دوست گلوءَ جي قميص پٺيان ٽاچني يا ڪاٽي سان ڪپڙي جي ريڙ اٽڪائي، پچ ٺاهي، تماشو ڪندا هئا. پر جڏهن گلوءَ کي اها خبر پوندي هئي ته هو ڪلي ڪنهن نه ڪنهن ڏانهن نهاري مڇ ڏيئي چونڊو هو. ”اک ۾ آهين اک ۾“ ۽ پوءِ ته گلوءَ جي بدران ڪو ٻيو تماشو ٿي پوندو هو.

هڪڙي دفعي جو واقعو آهي. اونهاري جي موسم هئي. رات جو ڪچهري متل هئي ته مجلس ۾ هڪ نام ڪنئي شيديءَ کي، ڪٿي ٿي ڪٿي، جو اچي گلوءَ سان چرچن ۾ دوبدو ٿيو. واري وٽي شروع ٿي ويئي. ٽئي کان به بنهه ڪارو، نڪ منو ۽ ڊول بلاڙو ٿيندي، گلوءَ کي وٺ ٿي نه ڏي. ڪافي وقت گذري ويو. ڪلي ڪلي سڀئي ڪيرا ٿي پيا. گلو به هرون ڀرون ڪو ويل ڪين هو؛ رکي رکي اهڙي ٿي هنيائين، جو سوناري جا سؤ ڌڪ ۽ بس لوهار جو هڪڙو ئي گنج. شيديءَ کي ڪٿي ٿي ڪٿي سو ڪيائين گلوءَ جي چپن تي چرچو. انهيءَ تي گلوءَ ورائيس، ”ڏاڏا، آءُ ته تنهجي قوم ۾ رڳو هڪڙو اتفاق سان ڪريل نڪتس پر تنهنجو ته سڄو سارو نسل، چو ٻوٽ سڄايو ۽ منهن تي رنگ هنيو پيو هلي.....“ پوءِ ته ٽهڪڙن جا هوڪرا پئجي ويا، سڀئي ڪل ۾ ونجي ويا ۽ هو شيدي پاڻ به ڪل ۾ ٻڏي ويو ۽ جڏهن سامت ۾ آيو تڏهن هٿ ٻڏي چوڻ لڳو، ”گلو باشا، گلو باشا، بيشڪ تون استاد آهين.“

هڪڙي ڏينهن گلوءَ کي آفيس مان هڪ ليٽر مليو. اهو ليٽر سول سرجن کي ڏيکاري، گلوءَ کي فٽنيس جو سرٽيفڪيٽ وٺڻو هو. گلوءَ کي جڏهن اها خبر پئي تڏهن چوڻ لڳو آءُ ماڳهين نوڪري ٿو ڇڏيان. اهڙي نوڪري گهوري جا سٺڻ لهرائي. گهڻي سمجهاڻ کان پوءِ نيٺ همراھ دل ٻڏي وڃي ڊاڪٽر جي اڳيان پيش پيو. ۽ ٻئي ڏينهن تي فٽنيس جو

سرتيفڪيٽ وٺي آيو. هو سرتيفڪيٽ ته وٺي آيو پر ڳلوءَ جا دوست ڳلوءَ کي ورائي ويا. آخر هن پيرائتي ڳالهه ڪري ٻڌائي؛ چيائين، ”ڊاڪٽر مون کي برابر چيو هو ته اندر هل، مون چيو مانس سائين معاف ڪريو. مون کي اتي ئي ڏسو. پر جڏهن مون کي چيائين ته جلدي ڪر ڪپڙا لاه تڏهن هٿ ٻڌي چيو مانس سائين آءٌ غريب ڪليٽري جي ڪرسي تي ڪونه وهندس. آءٌ ته پٽيوالو آهيان. عمر ۾ تنهنجي پيءُ جيڏو هوندس. پيءُ جيڏي سان اهڙي جٺ توکي ڪيئن ٿي جڳائي، پوءِ ته ڊاڪٽر کلي پيو، ۽ چيائين بيشڪ مڙس مانجهي ٿو ڏسجين!“ سو ڳلو فٽنيس جو سرتيفڪيٽ اعتبار ڪريو نه ڪريو وٺي ائين آيو.

ٿڌو گهڙو پاڻ کي چانو ۾ رکائيندو آهي. ڳلو هونءَ هو ته، دودستو جٺ، پر هن جهڙو ايماندار ۽ فرض شناس ماڻهو ڳوليو نه لپڻدو، آفيس ۾ نائڪ جي جاءِ خالي ٿي ته صاحب گهرايس ۽ پڇيائينس ”ڳلو، نائڪي ڪندين؟“ ”جيڪا سائينءَ جن جي مرضي!“ ڳلوءَ جواب ڏنو، پر وري اتي جو اتي چيائين، ”سائين آءٌ جتي آهيان اتي نيڪ آهيان. باقي رهيو ڪم سو هڪل ڪري ڏس.“ ”ڳلو، تون هاڻي پوڙهو ٿي ويو آهين،“ صاحب همدرديءَ وچان چيو. ”هاڻو سائين سپڪا ڳالهه وهيءَ ۽ عمر سان آهي. اڄ به ڪنهن سان ملهن جي جوڙي ڪرائي ڏسو.“ خبر ناهي صاحب کي ڪهڙو ريچڪ آيو سو پت تي تنگيل گهڙيال ڏانهن اشارو ڪري پڇيائين، ”ڳلو هينئر گهڻا لڳا آهن.“ ”سائين هينئر ته سڀئي لڳي ويا آهن.“ ”سو وري ڪيئن“ صاحب وري پڇيس. ”سائين اهو هيئن آهي، جو آءٌ ته رڳو سال ڳڻي سگهندو آهيان. حقيقت اها آهي ته وقت کي اڄ ڏينهن تائين ڪوبه ڏسي نه سگهيو آهي. فيشن خاطر هرڪو ڪٽيو ٻانهن ۾ واچ ٻڌي. آءٌ ته پٽيوالو آهيان. مون کي وقت جي ڪهڙي ضرورت!“ خبر ناهي صاحب ڪيترو وقت، ڳلوءَ جا گفٽا ٻڌندو رهيو، پر پڇاڙيءَ ۾ صاحب کيس ٻڌايو ته ”ڳلو ايندڙ مهيني کان توکي نائڪ جو پگهار ملندو.“

چئن پنجن ڏينهن کان دستور جي برعڪس ڳلو پريشان پريشان نظر اچڻ لڳو. پڇڻ تي ڳلوءَ ٿڌو شوڪارو پري ٻڌايو، ”سائين، منهنجو هڪڙو پاڙيسري دوست بيمار آهي. بيماري سيماري ته هر ڪنهن کي ٿئي ٿي. هن کي به مهينا ٿي ويا آهن. ڪٿ تي سمهي سمهي ڳري ڪندا ٿي ويو آهي. هاڻي ته کاڌو به کائي نٿو سگهي. غريب جو ڪوبه اوهي واهي ڪونهي. مزوري ڪندو هو. جيڪا ميڙي چونڊي هيس سا ته ڪڏهوڪي خلاص ٿي وئي اٿس. بروقت ته مون کي خبر ئي ڪانه پئي. ۽ هاڻي ته ڪيترن ئي ڊاڪٽرن جون دوائون پياريون اٿومانس پر ڪو فرق ئي ڪونهي. توبه توبه، خدا جا ڳجهه خدا پاڻ ڄاڻي. ويچارو غذا بن ۾ آهي. مون کان ته هاڻي ڏنو به نٿو ٿئي. آءٌ ته منجهي پيو آهيان. سائين اوهان کي ڪو سنو ڊاڪٽر

سجھي؟ ثواب ٿيندو. مون ته پنهنجي وسان گهٽايو ڪونهي.....“ ”گلو، ڀلا فلاڻو ڊاڪٽر ٻڌو اٿئي؟“ ”هاڻو سائين، هاڻو، انهيءَ به ڏهه ڏينهن دوا ڏني. يارنهي ڏينهن چيائين ته ”گلو هاڻي تنهنجي دوست کي دوا جي نه پر دعا جي ضرورت آهي! سو سائينءَ جو ٿو ٻڌايان ته پاڙي جي سڀني معصومن کي ڪارايو اٿم، فقيرن کي خيرات به ڏني اٿم. سچي ساڳئي ڊاڪٽر ٻي صلاح به ڏني هئي ته هن کي سول اسپتال ۾ داخل ڪرايان. هو به غريب ۽ آءٌ به مڙس مولائي. ڇا ڪريان. هتي گهر ۾ آهي ته ڳالهه سولي آهي. اسپتال ۾ ويندو ته اکين کان پري هليو ويندو. خير آءٌ ته روز رات جو نماز پڙهي هن لاءِ دعا گهرندو آهيان. هو دانا بيٺا آهي ضرور ٻڌندو، هو ضرور ڏسندو.“

اڄ جمعي جو ڏينهن هو. گلو نوان ڪپڙا پائي تات ٿي آيو هو. اڃا اڌ ڪلاڪ ئي ڪونه گذريو هوندو، جو گلو مون کان موڪل وٺڻ آيو. مون چرچو ڪندي ڪانئس پڇيو هو، ”گلو ڪنهن سان انجامي آهين ڇا؟“ مرڪي ٻڌاڻ لڳو، ”سائين، اهو زمانو ۽ اهڙو دؤر ته گذري ويو.“ هاڻي ته رات جو روز ذڪر ڪندو آهيان.“ سائين آءٌ وڃان ٿو، او، هن ڳوٺ واري حڪيم وٽ. لاٿاني طبيب آهي. نه رڳو ايترو پر هو نهايت پرهيزگار ۽ خدا پرست پهتل درويش پڻ آهي. انهيءَ کان هن ويچاري مڙهي، پاڙيسريءَ لاءِ دوا وٺندس. سائين مهرباني ڪري موڪل ڏيو. متان گاڏي چٽي نه وڃي. سائين پري ڪونه ٿو وڃان، تن چئن ڪلاڪن ۾ موٽي ايندس.“

انهيءَ رات دستور موجب آءٌ پنهنجي گهر ستو پيو هوس، ته ڪملهو دروازي کي ڪنهن زور زور سان ڪڙڪايو. اڪيون مهٽي اٿي دروازو کوليم. سامهون هڪ شخص زاروقطار روئي رهيو هو. هو گلوءَ جو دوست هو. آءٌ دهلجي ويس. نيٺ دل جهلي پڇيو مانس، ”هيڏي مهل ۽ هت! خير ته آهي، روئين ڇو ٿو؟“ منهنجو ايترو چوڻ هو، هو وڏيون وڏيون اوچنگارون ڏيئي روئڻ لڳو ۽ پوءِ جڏهين ڪجهه ڍرو ٿيو ته سڌا ڀريندي چيائين:..... سائين گلو باشا، گلو باشا..... ڳاڙهو گهوٽ ٿيو ويٺو آهي..... هلو ته هلي هار پايونس..... توهان کي سڏي پيو..... سائين گلو! اسان کان موڪلايو به ڪونه..... سائين گلو..... گلو مري ويو آهي.....“

منهنجي پيرن هيٺان ڇڻ زمين ڪسڪي وئي. صبح جو ته هو مون کان موڪلائي ڳوٺ ويو هو. ڇي ”پاڙيسري حڪيم کان دوا آڻيندس.“ گلوءَ جي شڪل بار بار منهنجي اکين اڳيان ڦرڻ لڳي. مون جيئن گهران اٿي در کوليو هو، تيئن ئي هن دوست سان گلوءَ جي گهر ڏانهن ويس. غريبن جي محلي ۾ گلوءَ جي ڪوٺڙيءَ اڳيان غريبن جو انبوهه گڏ ٿيل

هو، هر ڪنهن جون اڪيون آليون هيون، ننڍا وڏا، زالن مڙسين سڀئي روئي رهيا هئا. آءٌ دير سان پهتو هوس. تنهنڪري پڇاڙيءَ جو ڪانس موكلائي به ڪين سگهيس. گلو پنهنجي بيمار پاڙيسريءَ لاءِ ڳوٺ جي حڪيم کان دوا وٺڻ ويو هو. پاڙو به پنهنجي کيسي مان ڪڍيو هئائين. گلو غلطيءَ وچان ميل گاڏيءَ ۾ چڙهيو هو. اها اسٽيشن ننڍي هئي. اها ميل گاڏي اتي بيهڻي ڪانه هئي. انهيءَ ڏانهن نيرن به ڪانه ڪئي هئائين. چيو هئائين ته ”اجهو تو بهي گاڏيءَ ۾ موٽي اچان.“ خير، گلوءَ جا ڪي ڏينهن پورا ٿي آيا هئا. هو جيئن هلندڙ ميل گاڏيءَ مان ڳوٺ واريءَ اسٽيشن تي لٿو، تيئن خبر ناهي ڪيئن ان جي هيٺان اچي بلڪل قيمون ٿي ويو. اتفاق سان هن جي منهن وارو چيريل چپن وارو حصو بچي پيو هو، نه ته هوند هو سڃاڻي به ڪين سگهجي ها.

بربت ۽ بهشت

اسين ٿيئي هڪ ننڍڙي ڳوٺڙي کان واپس حيدرآباد موٽي رهيا هئاسين. موٽر، دوست جي هئي. هن ڊرائيور کي ڏاڍيون ڀارتون ڪيون. ڊرائيور مشڪندي چيو، ”سائين رڪو الله تي... موٽر نئين ۽ نيڪ ٺاڪ آهي، ٽانڪي ڀريل آهي، دعا ڪجو.“

دراصل وڃڻ انهيءَ ڪري ٿيو هو، جو هڪ دل گهرائي دوست دعوت ڏني هئي. هن دوست پنهنجي دستوري مهمان نوازيءَ جا حق بجا آندا. کاڌو پيتو. وندر، ڪچهريون، راڳ روپ.... پر اسين ٿيئي شهر جا ماڻهو، پوئتي جي چڪ ۽ دنيا ادريءَ جا ڪم ڪار، لاچار ٿي راتيون مزا ڪري. چوٿين ڏينهن دوست کان موڪلائي، وري اچڻ جو واعدو ڪري، کيس خدا حافظ چئي، اچي موٽر ۾ ويٺاسين.

هو وڏي پروسي سان اچي اسٽيئرنگ تي ويٺو ۽ الله توهار ڪري گاڏي هلائڻ شروع ڪيائين. هو اڳيان اڪليو هو ۽ اسين ٿيئي دوست، اڪبر، اختر ۽ آءٌ پٺيان هئاسين. اختر وڃ ۾ هو. ۽ آءٌ اڪبر پاسن کان هئاسون. اختر ته ڪتابن جو ڪيڙو آهي، سو ڪتاب کولي پڙهڻ لڳو. اڪبر آرٽسٽ جو ٿيو، سو دريءَ کان بهراڙيءَ جي نظام ڏسڻ ۾ غرق هو ۽ آءٌ... خالي ذهن هوا، ويران ۽ جابلو علائقو... موٽر واقعي تيز هلي رهي هئي.

اڪبر پٺئين پاسي واري شيشي مان پٺتي نهاري رهيو هو. اختر کان رهيو نه ٿيو. هن چيو ته، ”اڪبر چاڪي پيو تڪين.“

اڪبر سڌو ٿيندي ۽ اڪيون پوريندي چيو، ”هن بربت ۾ اهو ٻيرن وارو جهڳٽو، هيٺان چانولي ۾ برين ٻڪرين جو ولر ۽ پريان جبلن جي قطار ۽ مٿان صاف نيرو آسمان.....“

فلسفاني انداز ۾ اختر چيو، ”واهه واهه... قدرت ڪيڏي نه فياض آهي، برپتن ۾ به منگل لڳا پيا آهن. رڳو ڏسڻ لاءِ اڪيون هجن.....“ ”موٽر الائجي بيٺي هئي يا هلي پئي. البت رستو نهايت ئي تيزيءَ سان ويڙهجي رهيو هو. مون وري سئيءَ ڏانهن ڏٺو..... هن دفعي رستا واري سئي اسي ۽ نوي جي انگن تي لڏي رهي هئي. مون اختر ڏانهن ڏٺو. هو ڪتاب پڙهڻ ۾ مصروف هو ۽ اڪبر ڀر واريءَ دريءَ جي شيشي مان شايد جبلن جي قطار جو مشاهدو ڪري رهيو هو. موٽر رستي جي ورن وڪڙن تان وڃ وانگر وراڪا ڏيندي اڳتي ڪاهيندي پئي وئي، ته..... ته اوچتو وڏو نڪاءُ ٿيو. بريڪ جو چرڙا ٿيو، موٽر به اڃا بيٺي مس ته ممونءَ چيو، ”سائين ٽائر ڦاٽي پيو آهي. ڊرائيور هيٺ لٿو، اسين به هراسجي ٻاهر نڪتاسين.“

ممونءَ چيلھ تي ھٿ رکيو، ٽائر کي ڪاوڙ مان ڏسي رھيو ھو. جڻ چئي رھيو ھجي تہ ’رستي ٺاھڻ وارن جي اھڙي تھڙي، نوان نڪور ٽائر ڦاڙيو ڇڏي.....‘ ھن چيلھ کان ھٿ ھيٺ ڪري موٽر جي مشين وارو پاسو کوليو ۽ ذري پرزي کي جانچيندي فيصلو واري اواز ۾ چوڻ لڳو تہ سائين ٽائر تہ مون وٽ پيو بہ آھي. پر مشين جي مرامت ۾ بہ ٽي ڪلاڪ ضرور لڳي ويندا، ترسو ابي ٿو ڪري وٺان. حيدرآباد ھاڻي رڳو ھڪ سو ميل وڃي رھي آھي.“

اسين تيئي ٽپيءَ ۾ پئجي وياسين تہ ڇا ڪريون ڇا نہ ڪريون. ھيءُ رستو صفا سڄو ھو. حيدرآباد جلد پھچڻ لاءِ ڪنھن بہ سواريءَ جو آسرو ئي ڪون ھو. البت رستي جي ساڄي پاسي آبادي ھئي. ٻاجھر سنگن سان جنجھي پئي ھئي ۽ پريان پيھي تي ڪو ڪاٺياڻيءَ سان جھار ھڪلي رھيو ھو. رستي جو ڪاپو پاسو بلڪل برٽ لڳو پيو ھو. جھاز وارو مٿس لھي، سڌو اسان ڏانھن، ويجهو اچي بيٺو. چيائين، ”سلام عليڪم. پائي پلي ڪري آيا.“ اسان تنھي وعلڪم اسلام چيو. اسان چيو. اسان مان ھڪڙي ڪانئس پڇيو تہ ”ادا ھيءُ ٻني ڪنھن جي آھي. نالو ڇا اٿئي؟“ ”سائين ٻني تہ منھنجي آھي. نالو پنھون اٿم..... پر سائين اوھين شھر جا ماڻھو ھتي قسمت سان آيا آھيو. رستي تي نٿا ٺھو، مون پيھيءَ تان موٽر جو رنگ پي ڏٺو..... خدا خير ڪندو پريان اوڻاڙي بہ آھي..... جيسين موٽر تيار ٿئي، توهين اتي ھلي ٿڪ پڇو.“ (اختر، اڪبر کان پڇيو تہ ”ڪھڙو خيال آھي؟ خيال نيڪ آھي. ھلو تہ ھلي نظارو بہ ڪريون ۽ جيسين موٽر ٺھي.....)

”ممون، اسين ھن ھمراھ سان ھلون ٿا.“ مون واڄ ڏانھن ٺھاريندي چيو، ”ممون، ڇھ ٿا لڳن ۽ رات پوڻ کان اڳ ۾ ھتان نڪري ھلون. ڪيئن سڄي ٻڌاءِ!“ ”سائين الله ۾ آسرو آھي. توهين پلي ھلو. موٽر تيار ڪري اوھان کي اطلاع ڪندس.“ شام جو پويون پھر ھو، سج لھڻ ۾ اڃا ڪجھہ دير ھئي. پر ڏينھن لڙي ٿڌو ٿي چڪو ھو. پنھون اسان کي ٻنيءَ جي وچان وٺي پئي ھليو. ٻاجھر ۽ اُٻس جي ھڪ وڻندڙ خوشبوءِ اسان کي وڪوڙي ويئي ۽ اڳيان پنھون چپ چاپ ھلندو پئي ويو، تہ ڪي پکي پڙڪو ڪائي اڏامي ويا. اڪبر پڇيو، ”پنھون، اھي ڪھڙا پکي ھئا؟“ پنھونءَ فقط ايتري ورندي ڏني ”اھي ٻاٽيڙ آھن. ٻاجھر جو ٻور پڪو ٿيڻ تي آھي ۽ اھي اُن جا ويري آھن.“

ٻني پوري ٿي تہ سامھون ھڪ نار ۽ ان جي ڀرسان ڇاپراڻيون چنو نظر آيو. چني جي مٿان ست گلي ۽ توريءَ جي ول جھنجھيل ھئي. پريان ھڪ ڪشادو باغ. ترتيب وار چپر جا زمردني ٻارا. پنھونءَ سڌو چني ڏانھن رخ ڪيو. ويجهو پھتاسين، تہ ڪڇي پٽ تي چٽڪار

جي واس اسان جو آڌر ڀاءُ ڪيو. اسين اتي پيل کڻن تي ويناسين مس، ته سامهون هڪ پير مرد ايندي نظر آيو. هو باغ واري پاسي کان نڪتو هو. پريان، تمام پريان، شايد ڪو ڳوٺڙو هو. نار ۾ ڊڳو ٻڌل هو، جيڪو اسان کان لاپرواهه پئي ڦريو. ڪوهه جي شفاف پاڻيءَ جي هلڪي گڙگڙاهٽ جو چمڪار، ڊڳي جي ڳچيءَ جي چڙي جو منو آواز، ۽ هڪ پاسي نسريل ٻاجهري ۽ سامهون طلسمي باغن جي ٿڌي صاف ۽ پاڪيزه فضا..... اسين ٽيئي ڪنهن هوش ربا سرزمين جي طلسمي دنيا ۾ ڄڻ سراپجي ۽ منڊجي ويا هئاسين. سڄُ دور اولهه پاسي ٿامڻي تانڊن جو ويس ڍڪي ڪنهن فنڪار وانگر افق ۾ گلاب جي ورڪا ڪري رهيو. شفق جي سرخ لالاڻ زمين کي ڄڻ مينديءَ رتڙو ڪري رهي هئي. ته هو پير مرد، پريو مڙس، السلام عليڪم چئي اسان ڏانهن ويجهو آيو. هن جي ميري ٽڪن واري ٽوپي هن جي هٿن ۾ هئي. منجهس ڪا شيءِ هئي. پريان اچڻ تي اسان ڏٺو ته هن جي صحت مند چاهري تي زماني ۽ وقت جا هلڪا نشان.... ليڪا ۽ گهنج.... هن کي بگاڙڻ جي بدران بزرگي عطا ڪري رهيا هئا. هن جي اکين ۾ ازلي نور جي چمڪ هئي. گوڏ ٻڌل. موڪري ۽ اگهاڙي ڇاتي، مٿي ۽ ڏاڙهيءَ جا وڪريل وار، اجاريل چانديءَ جي تارن وانگر چمڪي رهيا هئا. هن ٽڪن واريءَ ٽوپي مان اسان کي ٽانگر جي گلن جي مٺ مٺ ڏني، تنهن کان پوءِ جلدي وري هڪ گلاب جو گل ڏنائين. ٽانگر جي خوشبوءِ سان چنو واسجي ويو. گلاب جا گل ته هر ڪنهن ڏنا آهن. پر اهڙن رنگن جا گلاب“ ڪارو، وانگڻائي ۽ رتول ڳاڙهو“..... اسين حيران ٿي وياسين. هو هيٺ منجيءَ تي ويهي پڇڻ لڳو، ”جيءُ سائين، خير جون خبرون چارون ڏيو!“ ”جيءُ“ اختر چيو، ”هن رستي جي چيڙي تان نڪتاسين، ويا هئاسين رئيس وٽ، حيدرآباد پئي موٽياسين ته موٽر خراب ٿي پئي. پنهنون ڇڪ ڪئي، هتي پهتاسين، موٽر ٺهندي ئي جوڳي رمتا پلا.“..... چاچا..... اسين ائين سمجهه ته مسافر آهيون.“..... ”ابا..... برابر هن دنيا ۾ هرڪو مسافر آهي، هن ٿڌو ساهه پريندي چيو.“ پنهنون ٻڌايو، ”سائين چاچي جو نالو پيرل آهي. (ڏٺيءَ جو ڏنو سڪي هوس. پر هاڻي.... هيءُ اڪيلو) ۽ اهو پير وارو باغ سندس سپڪجهه آهي. ڏسو ته هن بربٽ ۾ اڪيلي سر.... پيرل پورن پنجاهن سالن کان پنهنجو هيءُ بهشت ٺاهيو آهي. ڏسو ته ڇا ڇا نه رکيو اٿس!“ چاچو پيرل نهاري ته اسان ڏانهن رهيو هو، پر هن جون نظرون ۽ نگاهون ماضيءَ جي خلاف ۾ لاجي چاڪي ڳولي رهيون هيون. پنهنون ڇيو ”سائين باغ ضرور ڏسو.“ اسين ازخود اتي بيٺاسون. اڳيان پيرل ۽ پٺيان اسين، باغ جي وچ ۾ بيهي پيرل چيو. ”سائين، اوهين ٿيا هلندا مسافر..... ڏسڻ ۽ ڪري ڏيکارڻ ۾ وڏو فرق آهي. هن باغ جي چپر ڏسو، غاليچو آهي نه،

هتي هر قسم جو گل موجود آهي. چميا، چمبيلي، موتيو، مگرو..... نرگس، سوسن ۽ گيندو ۽ گلاب ته هر رنگ جو اوهان کي هتي، هن ملڪ ۾ نه ملي يا ڏسڻ ۾ نه اچي ته منهنجو نالو پيرل ڪونهي..... اڪبر پيرل جي ويجهو اچي چيو. ”چاچا ڪمال آهي..... آخر تون هيءُ سيڪجه..... هيترو ڪشالو..... چاجي لاءِ ۽ ڪنهن جي لاءِ پيو ڪرين.....“ سائين اهو هڪ وڏو داستان آهي. مون دنيا ۾ رهي سڪ به ڏنا ۽ ڏک به ڏنا..... آءُ جيئرو ئي انهيءَ ڪري آهيان، جو شونق سان محنت ٿو ڪريان. هيءُ ڪوه، اهو ڍڳو، هن باغ جو هر هڪ ٻوٽو، گل ۽ وڻ وڻ سان منهنجون يادگيريون ڳنڍيل آهن.....“ ائين چئي، پيرل وري اڳتي هلي بيهي چوڻ لڳو ”هيءُ وڻ ڏسو ٿا..... سڃاڻو- توهين شهر مان آيا آهيو..... مون وٽ ديس بديس جا وڻ آهن. اهي هتي ڪيئن آيا ۽ ٿيا..... پنجاه سالن جي محنت آهي. هي ڏسو املداس، ڪچنار، چڪو، جتڪ فروت، بادام، گل مور، آنوارا ۽ اڪڙوت..... هُنن انبن جو هر ڪنهن وڻ ۾ چاليهه يا پنجاه قسمن جا انب ٿا ٿين.....“ سو وري ڪيئن.....! بيروءَ منهنجي اڻڄاڻائيءَ تي خوش ٿيندي چيو، ”ابا اها سولي ڳالهه آهي. انب جي شاخن ۾ قلم هڻبو..... پر مون کان پڇ ته هتي اڪروتن ۽ بادامن جا وڻ ڪيئن ٿيا؟“ آءُ ٽپيءَ ۾ پئجي ويس ۽ سوچڻ لڳس ته هن اڪيلي شخص..... ڪيڏيون نه محنتون ڪيون هونديون! اختر ۽ اڪبر وائڙن وانگر باغ جي ذري ذري تي نظر ڦيرائي رهيا هئا..... ته پيرل چيو، ”ابا محنت سان هيءَ زمين سوني ٿي سگهي ٿي.“

.... سج لهي چڪو هو، اوندھ وڌندي ٿي ويئي ۽ الاجي ڪٿان ۽ ڪيڏيءَ مهل ممون اتي اچي بيٺو هو. هن چيو ”سائين، موٽر تيار آهي. هلو رات پئجي ويندي.“ ۽ اسين ٽيئي دوست باغ تي آخري نظر ڦيرائيندي. پنهنجن ۽ پيروءَ کان موڪلائي، اچي موٽر ۾ ويٺا. سون.

ايڏو عظيم.....؟!؟

چوندا آهن ته جيل جي دنيا ئي نرالي آهي. هوندي ته پوءِ ڇا؟ ”ڇو ۽ ڇا“ جا اکر ته انسان کي ازل کان عطا ٿيل آهن..... پر وري جيل جا سپاهي، ننڍو عملو، وڏا آفيسر، تن جي ڪهڙي واکاڻ ڪجي.....! ضرور نرالا ئي هوندا.... هن جيل ۾ اٽڪل ٽن هزارن کان مٿي قيدي هوندا. قيدي به ته انسان آهن، جيڪي جيل ۾ رهن ٿا. اهي انسان سڀئي گنهگار آهن. ضرور ڪو انڌو ابتو ڪم ڪيو هوندائون. واقعي سڀ مجرم آهن ۽ ڏوهاري آهن. چوندا آهن ”سيد سپاهي غضب الاهي“ پر جيل جو سپاهي، تنهن جو اندازو رڳو هڪ قيديءَ کي ئي نصيب آهي، ٻيا اڃا اجرا انسان سڀئي انهيءَ حقيقت کان محروم آهن. آءٌ ته سچ پچ هڪ قيدي آهيان. اهو قيدي، جو هڪ وڏي الزام هيٺ اندر آيو آهيان. وڏو گنهگار آهيان. پر هن دنيا ۾ ڪهڙو اهڙو انسان آهي، جو گنهگار نه آهي. ڪير آهي جو پاڻ کي ستي جتي ٿو سمجهي! گناهه ۽ ثواب ته مسئلا آهن پرهيزگارن جا. ڇڏي ٿا ڏيون ان ڳالهه کي.

مون کي ڦري لٽي فقير ڪري هٿين خالي اندر اماڻي ڇڏيائون. پر جڏهن منهنجو ساٿي ۽ دوست ساڳيءَ تهمت ۽ ساڳئي ڏوهه ۾ اندر آيو ته وڏي مان شان سان اندر آيو. صوبيدار صاحب ۽ هو اڳيان اڳيان گڏ پاڻ ۾ ۽- پريان سپاهي- پهرين ته سمجهيم ته اهي سڀ گهمڻ آيا آهن، پر مون کي ته اڳئي ٻڌايو ويو هو ته يعني منهنجي دوست جا به وارنٽ هئا، سو اُن کي پاڻ سان ڏسي خوش به ٿيس. صوبيدار مرڪي چيو ته ”هاڻي ته جوڙي ٿي. مزي سان گذرندي.“ واهه واهه! مزي سان گذرندي جيل ۾! دل ۾ چيم.

صوبيدار صاحب ڏنل وائيل پئي معلوم ٿيو. هو وجهه ملندي ئي اسان وٽ ايندو هو ۽ دلداريون ڏيندو هو. فرمائش تي بسڪوٽ، سگريٽ، ڪپڙا لٽا گهرائي پيو ڏيندو هو. شڪل جو سانورو، قد جو ڊگهو بت ۾ پيريل ۽ چهرو پروقار، صوبيدار واريءَ ورديءَ ۾ ۽ مٿان ڳالهائڻ ۾ منڙو منڙو، بس جيءَ ۾ جايون ڏجنس. اسين سندس اچڻ جو انتظار ڪندا هئاسين ۽ دل ئي دل ۾ سندس ساراهه ڪندا هئاسين. اسين چوندا هئاسين واقعي هو صوبيدار ۽ سو به جيل جو صوبيدار، ته آهي، پر هڪ دردمند دل رکندڙ فرشتو ۽ هڪ عظيم انسان ئي آهي. هن جي لاءِ ڪيئن نه دل ۾ عزت پيدا ٿئي. جڏهن خبر پيس ته جيل جي ماني اسان جا لاهه ڪڍي ڇڏيا آهن، ته يڪدم ڊاڪٽر کي موڪليائين. ڊاڪٽر مريضن وارو کاڌو عطا ڪيو. ٻين قيدن کان ڌار ڪري هڪ بهترين وارڊ ۾ رکيائين. انهيءَ وارڊ جا چارئي پاسا کليل هئا. مانيءَ کان پوءِ وهنجيو سنهجيو، هار سينگار ڪيو، ويٺا ٽوڙ ڪيڏندا

۽ یت هٽندا ۽ ٻيڙيون ساڙيندا هئاسين. هڪ دفعي ته دوست ائين به چئي ڏنو، ”واھ مولا، تنهنجي مهرباني، ههڙا صوبيدار ۽ اهڙو جيل هجي، ته رڳو پوءِ هڪ ٻي مهرباني ڪن، جو مصوريءَ جو سامان ڏين ته پوءِ، ته پوءِ، يا عمر ڀلي هتي ويهاريو وينا هجن! تاقامت وينا هونداسين.“ انسان کي ڪي به ڇا؟ ماني، اجهو ۽ زندگيءَ جو تحفظ، سو اهو سڀڪجهه اسان کي جيل ۾ حاصل هو. کير پيئندا هئاسين، انب ملندا پيا هئا. ڊبل روٽي ۽ چانهه. هن جي مهربانين ۽ نوازشن جو تفصيل ڪهڙو ڏيئي ڪهڙو ڏيان. نيٺ به ته هو هڪ سرڪاري ملازم آهي ۽ سوبه جيل جو صوبيدار.

هو ڪنهن ڪنهن وقت هيڏي هوڏي نھاري پوءِ آهستي آهستي چوندو هو، ”خبر اٿو آءُ ڪيڏو جوڪم ڪڍي رهيو آهيان. توهان جي ڪري سڀني جي اکين ۾ آهيان. هتي اچي ۽ پهچي هر هڪ قيدي، سپاهي، جمعدار، صوبيدار، ڊپٽيءَ کان ويندي سپرنٽينڊنٽ تائين وات ڦاڙيو وينا تڪين ته ڪڏهن ٿي ڪا موٽي مرغي هت اچي. ڦر مار اهڙي، جو الامان! قيديءَ جي سٿڻ ڪنهن کي وڻي ته لهرائي وندس. انهيءَ کان سواءِ چغل خوري ۽ چمچه گيري. هتي هرڪو پيو هڪٻئي تي سڙندو پوسرندو آهي. ۽ جيئن ئي ڪنهن کي وجهه مليو ناهي، ڌڪ هڻي پنهنجو پپ پري ڇڏيندو ۽ پوءِ مڇون مروڙي بنان اوگرائيءَ جي سڀڪجهه هضم ڪري ويندو. پر پاڻ، توهين ته دوست آهيو، توهان قسمت سان هتي آيا آهيو. دوستيءَ ۾ نوڪري ڇا، جي سر هليو وڃي ته به ڪجهه ڪينهي.....“

صوبيدار صاحب جون اهي ڳالهيون تعجب ۾ وجهي ڇڏينديون هيون، ۽ ٻئي پاسي هن جي لاءِ اسان جي دل ۾ وڌيڪ عزت ۽ عقيدت پيدا ٿيندي هئي. هو اسان وٽ ڪڏهن ته ڏينهن ۾ به تي دفعا ايندو هو، يا ته وري ڏينهن جا ڏينهن گم ٿي ويندو هو. ۽ پوءِ وري موٽڻ تي خبر پوندي هئي ته هو موڪل تي هو يا ٻاهر ڊيوٽيءَ تي ويو هو.

جيل ۾ وڏي جٺ ٿيندي آهي ٻيڙين يا سگريٽ پيئندڙن کي. ٻيڙين سگريٽن جي اجازت آهي پر ماچيس تي بندش. پوءِ شل نه موالين جون ٻيڙيون کتن يا ماچيس کٽي. جيل ۾ ماچيس لڪ چوريءَ ۽ رشوت تي ايندو آهي. جيڪو غريب هوندو بس تنهن جو الله واهي. هڪ ڏينهن اهو صوبيدار صبح جو سويلو آيو. آءُ نلڪي تي وهنجي رهيو هوس. هن مون واري دوست سان پاسي تي پئي ڳالهائو ته وارڊن، دروازن بند ڪرڻ وارو قيدي، مون وٽ آيو. چي ”توهان جي سامان رکڻ وارو پلاسٽڪ جو چٻو ڏيو. توهان جو سامان آيو آهي.“ مون خوش ٿيندي چيو هو، ”اندر کوليءَ ۾ پيو اٿئي. سامان لاهي ڪڍي وڃ.“ آءُ وهنجي موٽيس ته صوبيدار صاحب وڃي چڪو هو. آءُ ڪپڙا پائي، سگريٽ ڊڪائي، مزي سان پيسار

ڪرڻ لڳس. نيٺ ٿڪجي ڪوليءَ اندر آيس. سامان ڪنڊ ۾ تڙيل پڪڙيل پيو هو. ڪلاڪ اڌ گذري چڪو هو. نيٺ پنهنجي ساٿيءَ کان پڇيم، ”پاڻو، مون وارو ٿيلهو؟“ ڇا ڳالهه آهي؟ نڪي وري ڪو نئون سامان ئي اڃا پهتو آهي.“ هو مون وارو دوست ٿورو مرڪيو ۽ پوءِ چيائين ته، ”ادا تو وارو ٿيلهو. ٿيلهو ڪنهن صاحب کي وڻي ويو هو سو سمجهه- ته بس چٽو.“ منهنجي جسم تي ڄڻ وچ ڪري پئي. نيٺ هوش آيم تڏهين سوچيم: ’ٿيلهي جي ڪهڙي راس هئي، اهو پلاسٽڪ جو ٿيلهو قيمت ڪيتري هئس، بس رڳو پندرهن روپيا. منهنجي زال شوق ڪري لاهور مان گهرايو هو. هن هڪ ڏينهن به هٿ ۾ ڪين ڪنيو هو. بيوقوف ڪٿي جي، سامان وجهي موڪليو هئائين. خبر ناهي ڇا سمجهيو هئائين. شايد اهو ئي پاڻ کي پريائڻ جي ڪوشش ڪري رهيو هوس، ته اوچتو منهنجي ڀرسان هڪ وڏو ڌماڪو ٿيو. منهنجون اکيون خودبخود پورجي ويون. آهستي آهستي سامهون صوبيدار صاحب جي عظيم سراپا ڏسڻ ۾ آئي. فرق رڳو ايترو هو، جو هن جا اڳيان ٻه ڏند چپن وٽان ٻاهر سونڊ وانگر لڙڪي رهيا هئا. هن جي لونڊڙين وٽان سنگ نڪتل هئا. هن جون ٻانهون هيٺ ڀر سندن هٿن جي آڱرين جا وڏا وڏا ٺنهن زمين کي ڇهي رهيا هئا! مون چٽائي ڏٺو ته هن جي وات جي وچن مان رت وهي رهيو هو. اتي هن به مون کي سڃاتو، پر ڳالهائڻ جي بدران هو ٻڌا ٻڌا تهڪ ڏيڻ لڳو..... ها ها..... هي هي..... هو هو..... ها ها!

ابابيل

صفا! اچو صبح ٿي ويو هو. ٻاهران انب جي وڻ تي ڪوئل رکي رکي ڪوڪاري رهي هئي. اولهه پاسي واريون نم جون تاريون ٽڌڪار واريون هوائون ۽ جهوتن ۾ لڏي لڏي هيٺ مٿي ٿي جڻ ڪنهن کي اشارا ڪري رهيون هيون. اوڀر طرف سونهري سج جو شعاع پکڙجڻ شروع ٿيو هو. سڀاهي پهريدار ڇهن جا نڪا هئا. اونهاري جي موسم هئي. صفا صبح ٿي ويو هو. سينٽرل جيل جي ڪوليءَ جي شيخن وارو دروازو جمعدار ڪولي ڇڏيو هو. پر چارئي قيدي اڃا ننڊ جي نشي ۾ هئا. هو ڪڏهوڪو جاگيا ته هئا، پر جڻ موڳاٽيل موڳاٽيل هئا، بس ائين لڳتا پيا هئا. هڪڙي قيديءَ جون اکيون کليل هيون، باڪي تن قيدن جون اکيون معصوم مڪڙين وانگر بند هيون. اوچتو هڪ منڙو چرڙات ٿيو.

چر-چر-رر- سجاڳ قيديءَ رڙ ڪري چيو ”اڙي مٿي تي ڏسو.“ مٿان ڇت جي هيٺيان ويهن پنجويهن ابابيلن جو ولر گهمرا ڏيئي رهيو هو. هڪڙو آواز ٻيو قيديءَ جي رڙ- ٿيئي قيدي اکيون ڪولي ڏسڻ لڳا. واقعي ابابيلن جو ولر بلڪل منظم طريقي تي ڪوليءَ جي اندر طوائف ڪري رهيا هئا.

قيديءَ نمبر پهرئين گهرايل آواز ۾ چيو ”سائين، سائين منهنجا ساٿي اچي ويا آهن. ڪو سبق ڏيون يا ڪجهه سيکاريون.“ ٻئي قيديءَ چيو، ”ڏسين نٿو پاڻ ۾ سڀ ابابيل گڏ ۽ هڪ ئي ٽولي ۾ آهن.“ ٽئين قيديءَ چيو، ”رنگ ته ڏسون- ڪارا آهن ڪارا، ڪارو به ڪو رنگ آهي. پر پيٽ ۽ سينو ته اچو اٿن- اندر جا ته اڃا آهن.“ ۽ ”اهو رنگ جنهن کي اوهين ڪارو چئو ٿا، سو ڪارو نه پر گهاٽڳ نيرو آهي ۽ نيري ڪنڀن کي جانچي ته ڏسو، سونهري نه پر مٿن سوني دڙ جو جڙاءُ ٿيل آهي. واقعي سندن ڪنڀن ۾ سونهري شعاع آهن. پر پڇ ته ڏسون. جهڙا عاج جا جپاني پنڪا.“ چوٿون قيدي اهو سڀ ڪجهه بنا هٻڪ جي چئي ويو.

ابابيل مٿي ڇت هيٺان باقاعدي ڪنپڙاٽيون ٽڪڙيون ٽڪڙيون هڻي ڪنهن خاص ترڪيب سان پرواز ڪري رهيا هئا. جڻ ته ڪنهن سائنسدان ننڍڙا ۽ ڦرندڙ راکيٽ ٺاهي اڏايا هئا. يا تهوري اهي اڏامندڙ ابابيل وري ائين ئي لڳا جيئن ڪنهن جوهريءَ ڪو ٽڙڪندڙ هيرن جو هار ڇت هيٺان گولائيءَ ۾ پاتاري ڇڏيو هو. چر-ر-چر-چين-چين جو آواز رکي رکي ڪوليءَ ۾ گونجڻ لڳو. سڌ ۽ پڙاڏي وارو قصو هو. خبر نه آهي ته هو قيدن کي خوش ڪرڻ لاءِ نعم سرائي ڪري رهيا هئا يا ماڳهين ڪنهن تارن واري ساز کي ڪنهن معصوم اوچتو

ئي اوچتو هلڪو ڌڪ هڻي لوڏي ۽ لرزش ۾ آئي ڇڏيو هو. عجيب وايو منڊل هو. فضا دم جهلي گهٽجي رهي هئي. چار ئي قيدي ابابيلن کي ڏسندا ئي رهيا. ڪا مهل گذري ويئي. ابابيل کوليءَ ۾ چڪر لڳائي رهيا هئا ۽ چارئي قيدي کين ڏسندا رهيا ته پهرين قيديءَ چيو، ”اي ابابيلو! ابابيلو توهان فرعون جهڙي ظالم بادشاهه کي شڪست ڏني هئي قرآن شريف ۾ به توهان جو ذڪر آهي. توهين پڪي پلي پار جا ساٿي رهيا آهيو. مرحبا پلي آيا. جيءَ آيا. اسان جي لاءِ ڪهڙو پيغام آندو اٿو. توهين سپاڳا آهيو. اجهو اسان جي آزاديءَ جو پروانو پهتو ڪي پهتو. شل اسين چارئي چٽي وڃون..... چٽي آزاد ٿي وڃون- آمين آمين.“

ٻئي قيديءَ چيو، ”نوجوان نلهو سڪڻين دعائن مان ڪجهه ڪين ورنڊو توکي، توهين آزاد ائين سولائيءَ سان ٿي نه سگهندا. آزادي دعان سان ڪنهن به بني بشر کي اڄ ڏينهن تائين نڪا ملي آهي نڪا ملندي. ڏس هيءُ اهي ابابيل سڀئي گڏ آهن. گڏ آهن هڪ آهن. بابلا ڪٿي جي مجني کي ڪڏهن ڪجهه حاصل ٿيو آهي. پهريائين سڀئي گڏجي هڪ ته ٿيو. توهان جون ڪيتريون جماعتون آهن- چو؟ بس، رڳو عهدن، پئسن خرچ ۽ اخبارن ۾ نلها بيان پيا چپايو ۽ پوءِ پاڻ ۾ ئي وڙهي هڪ ٻئي جو خانو خراب ڪيو.... آزاديءَ جا پروان ٿيو. پنهنجا پراوا سڃاڻو ۽ پوءِ آزاديءَ ۽ وطن ٻئي اوهان جا آهن. پوءِ دنيا جون نعمتون از خود اوهان کي عطا ٿينديون وينديون.“

”بس، بس هاڻ اهو واعظ بند ڪر.“ ٽئي قيديءَ چيو، ”هتي نه پبلڪ جلسو آهي نڪو وري ڪا اسٽيج آهي. موقع پرست اقتدار لاءِ رڳو پيا واجهه وجهو. توهان مطلب پرست سياستدانن ته عام ماڻهن کي ڌوڪو ۽ فريب ڏنو آهي. مڪار، توهان ڇا ڪيو آهي. 25-26 سال گذري ويا آهن. آهي ڪا اسان جي فقط هڪڙي منظم ۽ سياسي جماعت. چو. چو. ڏنا اٿئون توهان جا سياستدان. ڪتي کي ٽڪر پور ڏيو ته پڇ لٽڪائيندو. اڄ توهان مان ڪيترا انهيءَ ٽڪر پور ڪري ڪرسيون والاريو وينا آهن. بي شرم ۽ بي حيا-“ ٽئي قيديءَ جون اکيون ڳاڙهيون ٿي ويون هيون. انهن مان بي انتها ڪاوڙ ڪروڌ ۽ نفرت جو اظهار پئي ٿيو. هو اٿي ويهي ٻئي نمبر قيديءَ ڏانهن گهورڻ لڳو. ٻيو نمبر قيدي ماڻ ٿي ويو.

پلڪ به ڪين گذريو ته قيديءَ نمبر ٽئي پاڻمرادو کلي ڏنو ۽ کلندي چوڻ لڳو، ”پاڻو معاف ڪجانءِ. دل ۾ متان ڪرين. آءٌ نهايت جذباتي آهيان. مصور جو ٿيس. موڊ ئي خراب ڪري ڇڏي، ڏس ڏس ڪهڙا نه سهڻا آهن اهي ابابيل. سندن سفيد سينا ڪيئن نه پيا جرڪن.“

قدرت سندن ڪهڙو نه خوبصورت جسم ٺاهيو آهي. ۽ پوءِ کيس آزاد فضا ۾ آسمان جي وسعتن ۾ آزاد اڏامڻ جي اجازت به ڏيئي ڇڏي آهي“ ۽ اهي.....“

چارئي قيدي خبر ناهي ڪڏهوڪو اتي ويهي رهيا هئا. سڀني ڳالهائون هو. پر چوٿون پيرسن قيدي خاموش سڀني کي ٻڌندو به رهيو ته هر هڪ ڪنڌ ڪٿي هن اڏامندڙ ابابيلن کي پئي ڏٺو. هن چيو. ”يارو، ڳالهائون ته ڪافي ٿي چڪيون. ڳالهين سان ڳوٺ کين ٻڌبا. ڪو قياس ڪريو. هيءُ نوجوان شاگرد خون جي ڪوڙي کيس ۾ چار سال جيل ڪاٽي چڪو آهي. هيءُ دوست غيرمنظم سياسي پارٽيءَ جي ليڊريءَ ڪري ٿي مهينا بي دريافتو پيو اهي“ ۽ اسان ٻئي وطن جا دشمن سمجهيا ويا آهيون..... پر هي جيڪي بيقتور ابابيل اڻڄاڻائي ڪري هتي اچي کوليءَ ۾ ڦاٿا آهن. اڻڄاڻائي وڏو عذاب ۽ وڏو گناهه آهي. اٿو پاسن کان ٿي بيهو ته هنن کي کوليءَ مان ٻاهر ڪڍون. اٿو اٿو. دروزو کليل آهي، پاسن کان ٿي بيهو.“

هش هش، هو هو، هلو هلو، وڃو وڃو، چئني قيدين هوڪرا ڪري. بانون مٿي الارڻ شروع ڪيون. ويرم ڪانه ٿي ته ابابيل پڙڪو کائي ٻاهر نڪتا. پريشان جيڪي بروقت پوئتي رهيل هئا. پر ابابيل رهجي ويا. اهي ابابيل- جوڙ تيز تيز ڦرڻ لڳا. پر مجال آهي جو هيٺ لهن يا ٻاهر نڪرن. چارئي قيدي هوڪراڪري، ٻانهون الاري ٽڪجي پيا. ويهي رهيا ۽ ابابيل به ڇت جي چيرن ۾ ليڪ ڪم ٿي ويا.

اهو ابابيلن جو جوڙو پورا ٿي ڏانهن کوليءَ ۾ اندر ٻين قيدين وانگر قيد هئا. صبح ۽ شام ابابيلن جو ولر ور ور ٻاهران ورائندي ۾ چڪر لڳائي لڳائي وري آزاد فضا ۾ گم ٿي ويندو هو. کوليءَ وارا ابابيل به اڪثر کوليءَ جي چيرن مان ٻاهر نڪري اندران ئي اندران پرواز ڪندا رهيا، پر جنهن وقت به قيدي کين ٻاهر ڪڍڻ جي ڪوشش ڪندا هئا ته ڪنڀڙائون هڻي هڻي ٽڪجي ڇت جي چيرن واري پناهه گاهه ۾ اجهو وڻندا هئا. قيدين نيٺ گڏجي صلاح ڪئي. گهڻي بحث مباحثي کان پوءِ فيصلو اهو ٿيو ته جنهن مهل ٻاهر ورائندي ۾ ٻيا ابابيل اچن. انهيءَ وقت ڪيئن به ڪري انهيءَ جوڙي کي ٻاهر ڌڪي ڪڍجي، جيئن نڪرن ته وڃي پنهنجي وڳرن سان ملن.

فيصلي موجب چوٿين ڏينهن جيئن ٻاهر ورائندي ۾ ابابيلن جو ولر آيو، چئني قيدين هٿن ۾ توال ۽ چادرون ويڙهي کنيون ۽ پوءِ هوڪرا ڪري الون ڪري ويڙهيل توال ۽ چادرون مٿي اڇلايون ۽ باقي رهيل ابابيلن جو جوڙو آزاد به ٿيو ته وڃي پنهنجي وڳرن سان مليو.

اڄ چارئي قيدي خوس هئا. پر تعجب انهيءَ ڳالهه جو آهي ته انهيءَ ڏينهن کانپوءِ ابا بيلن جو وٺڻ وري وري اچڻ وارو وٺڻ جي ڪولي ۾ يا ٻاهر وري اصل ڪين آيو. شايد هنن جي اڻڄاڻائي وارو شعور سجاڳ ٿي ويو. ڦٽو صاحب جي واپسي

ڦٽو صاحب جي واپسيءَ وارو قصو ڪو ايڏو دلچسپ ڪٿي نه به هجي، پر هن جي گم ٿيڻ، يعني گم ٿي وري ظاهر ٿيڻ، متعلق ڳالهيون غير معمولي ضرور آهن. هن جي دوستن جو ڪهڙو ڪاٿو ڪجي؟

پر ماڻهن جو منهن ڪوبه بند نه ڪري سگهيو آهي. هر ڪنهن پنهنجي ۾ ۾ پئي انومان ڪڍيا..... ڇي، ”ڦٽو صاحب لاڏاڻو ڪري ويو آهي.“ لاهول ولا.... هُن چيو، ”مون کي خبر آهي، ڦٽو صاحب آبِ حيات جي ڳولا ۾ نڪتو آهي!“ ”نه نه، نه، چاهنس موٽر وٺي ڏني اٿس، انهيءَ ڪري دنيا جي سير سفر تي نڪتو آهي،“ سندس هڪڙي ٻئي دوست ائين ٻڌايو.

”توهان کي ڪهڙي خبر؟ ڦٽو صاحب لڪ ڪئي آهي. دراصل هو هتي ئي گوشه نشين ٿي ويهي رهيو آهي. ياد الاهيءَ ۾ مستغرق. سندس خليفن ته مريديءَ جو سلسلو به جاري ڪري ڇڏيو آهي....“ ڪنهن وري ائين چيو.

پر اهي ڳالهيون ائين هيون، جيئن ’گنگوءَ جي گوڙ جي خاوند کي خبر‘. ڏينهن، هفتا، مهينا به نه، پر سالن جا سال ويا گذرندا، پر ڦٽو صاحب جيئن ته وڏين خوبين ۽ خلتن جو مالڪ هو، تنهنڪري وسرڻ ۽ وسارڻ جهڙو ٿي نٿي سگهيو.

نيٺ، هڪڙي ڏينهن، هڪڙي دوست ڦٽو صاحب جو اکين ڏٺو احوال آڻي پهچايو. هن ٻڌايو، ”اجهو هينئر هُن سان ملاقات ڪري، سڌو تو وٽ آيو آهيان، هو هوائي محل واري بنگلي ۾ ترسيل آهي. سڄي پڇي ته مرندي مرندي بچيو آهي. ڪي چوڻا هئس. موٽر جي حادثي ۾ ضربجي پيو آهي. اهو سڀڪجهه دوستن جي ڪري ئي سهڻو پيس. شاهراه تي پنهنجي دوست کي موٽر هلائڻ پئي سيڪاريائين، موٽر جو اسٽيئرنگ، قبضي مان نڪري ويس. ڦٽو صاحب جيئن پاڻ سگريٽ پئي ڊڪايو ته سامهون ٽرڪ اچي لانگهائو ٿي. بس عزرائيل به ان ويل ڪا رستي تي پئٽرولنگ پئي ڪئي. سيڪڙاٽ دوست بدحواس ٿي ويو. موٽر ڪلتيون ڪائيندي ڪائيندي، رستي کان ٻاهر وڃي ڪڏ ۾ ڪريو. چار ماڻهو انهيءَ حادثي ۾ مري ويا آهن. موٽر تباهه ٿي ويو. باقي پاڻ ڦٽو صاحب.... معجزو ئي چئبو....“

سلامت آهي! معمولي ڌڪ لڳا اٿس. البت پوليس، ڦٽو صاحب کي ماڻهن مارڻ جي تهمت هيٺ ڇالان ڪيو آهي. پوليس وارن جو اهو الزام پڻ آهي ته مذڪوره موٽر چوري ٿيل آهي، باقي اهو معاملو تحقيق طلب آهي ته ڦٽو صاحب وٽ پاڻ موٽر هلائڻ جو ليسن الاجي آهي به يا نه؟

”سچي، ڦٽو صاحب توکي سلام ڏنا آهن ۽ چيو اٿس ته تنهنجي شهر ۾ ڇپيا آهيون. وڌيڪ مرضيءَ جا مالڪ آهيو. اوکيءَ ويل، دوستن کي ئي سار سنڀال ڪرڻ گهرجي.“
اهي ڳالهيون ٻڌي، خوش ٿيڻ جي بدران مون کي ارمان ۽ افسوس ٿيڻ لڳو. تقدير جي اڳيان انساني تدبيرون ايتريون بيوس ڇو ٿيون ٿين؟ هن هيڏيءَ ساريءَ دنيا ۾، ايترن انسانن جو هٿ ۽ سندن ڪارناما! حيرت ۽ حسرت کان سواءِ، اسان جي دنيا ۾ باقي ٻيو بچي به ڇا ٿو؟

هر هڪ ۽ هرڪو پنهنجي ڇن پٽ ۾ پورو آهي. منهنجي دل ۾ ڦٽو صاحب لاءِ ازغبي همدري پيدا ٿيڻ لڳي. پارٽا پڇي وڃي وٽس نڪتس. محل نما بنگلي ۾ غاليجن کي لتاڙيندي، خوشنما پردن کي سرڪائيندي، ڪرسي ۽ ڪوچن وارن ڪمرن مان ڦرندي گهرندي، مون کي محسوس ٿيڻ لڳو ته آءٌ ڪا وڏي غلطي ڪري رهيو آهيان. اجهو ڪي اجهو ڪو دڙڪا ڏيئي تڙي ڪيندم.

آخر مون کي اهڙي ڪمري ۾ آندو ويو، جهڙو ڪنهن وڏيءَ اسپتال جو وارد. دروازي تي هڪ نرس منهنجي مشڪندي مرحبا ڪئي پريان ڦٽو صاحب اکيون پوريو سڌو ٿيو لپٽيو پيو هو. آءٌ اتي ترسي وڌيس، ته هوءَ نرس اڳتي اچي تمام آهستيگيءَ سان چوڻ لڳي، ”صاحب آرام ۾ آهي. اوهين پر واري ڪمري ۾ ويهي سگهو ٿا. هو هينئر ته ستو آهي، ڊاڪٽر ڪيس نند جي سئي هنئي آهي. پورن پنجن ڪلاڪن کان پوءِ سجاڳ ٿيندو. ايترو انتظار نه ڪري سگهو ته پنهنجي ائڊريس ڏيئي وڃو. اٿڻ تي ڪيس سپڪجه ٻڌايو ويندو. آءٌ ٻئي ڪمري ۾، ڪوچ تي به الاجي چو، پاڻ کي بي آرام سمجهڻ لڳس. پر نرس ڳالهائي رهي هئي.

”ڦٽو صاحب سٺو مريض آهي، هتي ڪيس چار مهينا ٿي ويا آهن. علاج جاري آهي، هو هاڻي جسماني طور ته بلڪل نيڪ آهي. البت ذهني طور ٿوري گڙبڙ اٿس. ڳالهائي گهڻو ٿو ۽ نند به ٿوري ٿو ڪري. هزارين شعر برزبان ياد اٿس. نهايت لاثاني انسان آهي. سچ پچ مون کي فخر آهي، ڦٽو صاحب جهڙي ماڻهوءَ جي خدمت ڪرڻ جو موقعو مليو اٿم.“

اجا هفتو کن مس گذريو هوندو، تاک ٻن پهرن جو وقت هو، کانگ جي اک تي نڪتي، ته گهر واريءَ گهٽيءَ ۾ موٽر جو هارن، خطري جو گهگهوءَ وانگر، رانيات ڪرڻ لڳو. دروازي تي نڪا نوڪي شروع ٿي ويئي. ڄڻ مٽرڪي سان ڪو دروازي تي پنهنجي طاقت آزمائيءَ جي ڪوشش ڪري رهيو هو. مون ڊوڙ پائي وڃي دروازو کوليو..... ”او! اهيڻ آهيو! ڦٽو صاحب! اچو، اچو، لک مهربانيون، اوهين پاڻ ۽ پنهنجي سر! پلي ڪري آيا!“ پر ڦٽو صاحب پوئتي هٽي، تڪڙو تڪڙو وڃي موٽر ۾ ويٺو. لاچار وڃي پر ورتيمانس، ته هن موٽر استارت ڪري ڇڏي. مون رڙ ڪندي چيو، ”هيءُ ڇا آهي، ڦٽو صاحب؟“ هن ڪلندي ورائيو، ”بس تنهنجي سڪ لڳي هئي، سو توکي ڏنم، هاڻي جوڳي رمتا پلا!“ ”پر..... پر!“ ”پر..... پر ڪجهه ناهي. اڄڪلهه، هينئر ۽ هن وقت، مون وٽ منت منت جو پروگرام آهي. وقت دنائي جي هر ڪنهن شيءِ کان مهانگو آهي. هڪ اهم ميٽنگ ۾ شريڪ ٿيڻو اٿم. بس بس..... سڀاڻي تنهنجو مهمان آهيان.....“ ۽ هو هليو ويو.

ڪيتريون ’سڀاڻي‘ گذري ويئون..... هن پنهنجو واعدو وساري ڇڏيو هو..... ڦٽو صاحب..... شايد مصروف هو. پر هڪڙي ڏينهن شهر جي چؤواڻي ڀرسان نوجوان جي ميڙاڪي ۾ نظر اچي ويو. هو انهن سان ڳالهائي رهيو هو... ”نوجوان ملڪ ۽ قوم جو سرمايو آهن. سڀاڳي آهي اها سرزمين جنهن جا نوجوان سجاڳ آهن. سياسي سڀاڻپ جو هتي ڏيڍالو نڪتل آهي. اچو اچو..... نوجوانو! اسان جي خالص سياسي جماعت ۾ شامل ٿي وڃو... اسان کي، نه.... اسان جي وطن کي ايماندار ۽ خلوص وارا سياسي ڪارڪن گهرجن. مردن ۽ عورتن کي گڏجي ڪرڻ گهرجي.“

”اها مردن ۽ عورتن واري ڳالهه وري ڪجو، ڦٽو صاحب...“

”آءُ جوان ٿو جاهل نه ٿيو... مرد ۽ عورت، قدرت جو عظيم عطيو آهن. پراڻيون روايتون مدي خارج ٿي چڪيون آهن. آزاد يورپ ڏانهن ڏسو. اسان جي پارٽيءَ ۾ باهت عورتن به آهن..... پارٽيءَ جي هر گڏجاڻيءَ ۾ بين الاقوامي سطح تي، سماجي، سياسي ۽ اقتصادي چنڊڇاڻ ٿيندي آهي. انساني زندگي ڇا آهي...؟ انساني زندگيءَ جو سارو دارومدار اسان جي اقتصادي حالتن تي ئي آهي.... اسان جي آفيس اٺ ئي پهر يعني رٿونڊ دي ڪلاڪ کليل ٿي رهي. او..... هو..... ڏسو..... سي. آءِ. ڊي. جو سپاهي پيو اچي!..... اچي پيو ته ڇا ٿيو ٿڪي جو نوڪر آهي: ڇا ڪندو؟ متان ڊنا آهيو.“

پر هڪڙي رڙ ڪئي، ”يارو هتان ڦٽي وڃو، پاڻ کي ٻوهي ۾ نه وجهو.“

ٻئي نوجوان چيو، ”جلدي ڪريو! سڀئي تڙي پڪڙي وڃو! ٿي وڃو دودو يارنهن!“ ۽ پوءِ سڀئي نوجوان هڪٻئي ڏانهن اشارا ڪندا، ڪلندا، چڙوچڙ ٿي هليا ويا. ۽ هو ڦٽو صاحب ڪنڌ هيٺ ڪري. پڻ پڻ ڪندو، پنهنجي پاڻ سان جهيڙيندو. ڪنهن نامعلوم منزل ڏانهن تڪڙو تڪڙو هلڻ لڳو.

عجب اتفاق آهي. ٻئي دفعي به ڦٽو صاحب کي رستي تي ڏسڻ جو موقعو مليو. اهڙي شل ڪنهن سان به نه ٿئي. هو اونڌو ٿيو پيو هو ۽ منهن ڪتر ڏانهن هوس. هو هوش ۾ ڪونه هو. شايد وري ڪو حادثو ٿيو هو. رستو ته بلڪل ويران هو. ڪو ايڪڙ بيڪڙ ماڻهو ٿي لنگهيو، سو به کيس ڏسي، ڪنڌ ڦيرائي ٿي هليو ويو. پر هڪ پوليس واري خبرناهي ڪيئن کيس ڏسي ورتو. هن پهرين کيس اٿلائي، سڌو ڪيو. پوءِ ڇاتي تي هٿ رکي، ائين اٿي کڙو ٿيو ڄڻ کيس ڪنهن ٿيلهو ڏنو هو، ۽ پوءِ حقارت سان منهن تي رومال رکي، چوڻ لڳو صاحب ٿيا آهن. شراب جي بدبوءِ، آءُ اجهو ٿو پيڻ... جو بندوبست ڪريان. پوليس واري پٺ تي مس ڏني هوندي، ته ڦٽو صاحب اٿي، ڪپڙا ڇنڊي، کڙو ٿيو ۽ پوءِ هڪ چڱي پلي ماڻهوءَ وانگر رستو پار ڪري هليو ويو.

هن پيري ڦٽو صاحب شهر جي ڪورٽن وٽ ڏسڻ ۾ آيو. ماڻهن جا ڪي ميڙ هئا. پر ڦٽو صاحب پري کان پترو هو. اڄ ته هن کي وڪيلن وارو ويس ڍڪيل هو. ڪارو ڪوٽ ۽ اڇو سوٽ، هو سچ پچ وڪيل ٿي نظر آيو. وڪيلن وانگر هن سان به ست ان همراهه گڏ هئا. هو انهن سان ڳالهائي رهيو هو. ”ڇاڇا، ماما، بابا... بس کيس هلي سهي. پنهنجو ڪم اصل پڪو آهي. سرڪاري رڪارڊ کان وڌيڪ ٻيون ڪهڙيون ثابتيون ٿينديون؟ زمينون پنهنون آهن. اسان جون آهن. متان ڊنا آهيو. ڇاڇا، تون سڀني جو وڏو آهين، پير ڪوڙي سچ چئجان.“ اهي زمينون اسان جي ابن ڏاڏن کان به آڳاٽيون آهن.

”جج وٽ روبرو ۽ دوبرو اهي سڀ ڳالهيون ٿينديون. قانون اسان جي پاسي آهي. ۽ هيٺيان بندوبست پڪو آهي.“

ڦٽو صاحب جو بندوبست ٿيو يا نه تنهن جي خبر ملائڪن کي، باقي انهيءَ زماني ۾ اهو افواه ضرور ٻڌڻ ۾ آيا هئا ته ڦٽو صاحب جي پاتاريڊارن بنهه ڪي ٻيا آڏا ابتا ڪم ڪيا آهن. پر حق جي ڳالهه اها آهي ته ڦٽو صاحب جيڪڏهن ڪا ابتي ڳالهه ڪندو هو، ته اها پاڻمرادو سبتي ٿي پوندي هئي. هو پنهنجي حريف کان هارڪاڻ يا پٺ تي هڻڻ لاءِ ته ڄاڻو ئي ڪونه هو. حوصلي جي به ڪا ڳالهه ٿيندي آهي! ڦٽو صاحب هڪ ئي ٽپ ۾ سڀئي سرحدون اورانگهي ويندو آهي.

وڏو صاحب

ڪن سالن کان پوءِ:- تازو وات ويندي نثار سان ملاقات ٿي هو هڪ شاندار موٽر مان لٿو هو، ۽ آءُ اتفاق سان هن جي آمهون سامهون هوس، هن سان گڏ ٻيا به ڪي ماڻهو هئا، هو شايد ڀر واري هوٽل ڏانهن پئي ويا. پر منهنجي ڀرسان اچي نثار صاحب بيهي رهيو، مون کي خبر هئي ته هو هن وقت هڪ وڏو صاحب هو، هن مون کي سڃاتو هو پاڪر پائي، اهڙيءَ ريت مليو، جو چڻ ورهين جا وچڙيل هجون، نهايت هجائتي نموني تي ڪيڪاري پچڻ لڳو، ”ڪهڙا حال احوال آهن؟“ خوش ته آهين نه!“ ۽ آءُ... دل ئي دل ۾ هڪ دوست جي دوستيءَ ۽ پنهنجائپ واري اظهار تي محسوس ڪري، چوڻ لڳس، ”حال احوال ته الاهي آهن، ۽ ساڳيءَ ملازمت ۾ آهيان، بس مڙئي پيا هلون، خوش آهيان، جي فرحت هجيئي ته ڪٿي نوڪلائي ۾ ويهي، ڪا روح رهاڻ ڪيون. ڀلا، رات جو منهنجي گهر اچي ماني ڪائج!“

نثار مرڪندي ورائيو، ”يار، تنهنجي دعوت اڪين تي، تنهنجو گهر ته منهنجو گهر آهي، پر اڄ هتي منهنجا مختلف پروگرام آهن، آءُ مصروف هوندس، به ٿي ڏينهن هتي آهيان. پاڻهي ئي اچي تنهنجو دروازو کڙڪائيندس ۽ حاضري ڀريندس.“ آءُ اڃا پنهنجي دعوت کي پڪي ڪرڻ لاءِ وڌيڪ موزون اکر ويڇاري رهيو هوس ته نثار صاحب ”خدا حافظ“ چئي، پنهنجن ٻين دوستن سان ڀر واري هوٽل ۾ هليو ويو.....

هو مون کي ائين ايڏيءَ حب سان ملڻ کان پوءِ ڇڏي هليو ويو، تنهنجو ارمان ۽ افسوس ته ٿيم، پر اهو احساس بلڪل لحظي لاءِ پيدا ٿيو هو.... هو جنهن نموني تي مون سان مليو هو، هن جنهن طريقي تي مون سان ڳالهائيو هو.... هو ته ساڳيو ئي نثار، اهو نثار جيڪو منهنجو دل گهريو دوست هو ۽ ننڍي هوندي جو يار هو، ڇا ٿي پيو- اها ته قسمت جي ڳالهه آهي، جي اڄ هو هڪ وڏو صاحب آهي، ۽ آءُ هن جي پيٽ ۾ هڪ معمولي ملازم. هو واقعي مصروف هوندو، هن پاڻمرادو مون وٽ هلي اچڻ جو وعدو ڪيو آهي، هو ضرور ايندو. مون کي ناراض نه ٿيڻ گهرجي، دنياڌاري ۾ هر ڪنهن کي پنهنجا پنهنجا ڪم ٿيندا آهن ۽ پنهنجون ذميواريون.... نيٺ هو وڏو صاحب آهي.... پر صاحب وندو ٻين لاءِ، منهنجو ته هو دوست آهي.... ۽ ائين ويچاريندي، آءُ شهر مان ٿيندو، اچي پنهنجي گهر پهتس.

خبر ناهي ڇو اڄ آءُ غير معمولي طور خوش هوس، گهر اچي، ائون پنهنجي ڪمري ۾ صفائي ۽ چنڊ ڦوڪ ڪرڻ لڳس، گهر وارن سان پڻ نثار صاحب واريءَ ٿيل ملاقات جو

ذڪر ڪيم، دراصل نثار سان منهنجا تعلقات متن مائتن ڪا به وڌيڪ هئا، هو اسان جي گهر ۾ آءُ هن جي گهر، ايندا ويندا هئاسين. اهو ئي سبب هيو، جو گهر جا سڀئي ڀاتي هن جي استقبال ۽ آڌر پاءُ لاءِ تياريون ڪرڻ لڳا، سڄي گهر کي موقعي جي مناسبت سان تيار ڪيو ويو. هن کي مانيءَ جي دعوت ڏني هيم، تنهنڪري سيڌي سامان تي به خرچ ڪيم. نثار صاحب جڏهن به مون وٽ ايندو هو ۽ ماني کائيندو هو، ته مڇيءَ يا مرغيءَ جي فرمائش ضرور ڪندو هو. اها ڳالهه به ڌيان ۾ رکي ٻيئي شيون وٺي آيو هوس، هن انهيءَ بندوبست کان پوءِ واقعي جيڪڏهن ڪا ڪسر رهجي ويئي هئي ته اها هئي خود نثار صاحب جي گڏجاڻي ۽ سندس يادگيريون.

اهو ڏينهن گذري ويو، شام آئي ۽ رات ٿي، رات جا ڏهه به ٿي اويا پر نثار صاحب ڪونه آيو، نثار صاحب ته ڪونه آيو پر هن جون يادگيريون، وساريان نه وسرڻ جهڙيون ڳالهيون، وري وري دل ۽ دماغ ۾ پئي آيون، سالن جا سال گڏ گذريا هئاسين. ساڳئي، اسڪول ۾ پڙهيا هئاسين، گڏجي رانديون ڪيون سين، ۽ شرارتون به گڏجي رڻيندا هئاسين ۽ واري وٽي تي گهران پئسا چورائي بهانا ڪري، چيري ميري به ڪندا هئاسين، ته فلمون به ڏسندا هئاسين، جڏهن اسڪول جي هاسٽل ۾ رهندا هئاسين، ته خاص ڪري محمود کي، جيڪو ان وقت اسان جو هم ڪلاس هو، هٿرادو جنن پوتن جون ڳالهيون ٻڌائي، پورو مهينو، هر روز آڏيءَ رات جو لڪي لڪي جنن جهڙا ڪرتب ڏيکاري، کيس ڊيڄاريو هيو سين، هن کي اهڙيءَ ريت ڊيڄاريو هيو سين، جو توبه، الامان! جڏهن هاسٽل جا سڀئي شاگرد سمهي رهندا هئا، تڏهن اسان جون شرارتون شروع ٿينديون هيون، رڍن ۽ پڪرين جون سسيون ڳاڙهي رنگ ۾ تر ڪري، هن جي بستري تي اسان اڇلايون هيون، ته ساڳئي وقت وڌيڪ هراس پيدا ڪرڻ لاءِ مئل گڏه جا ڪن ۽ اُٺ جون سسيون به هٿ ڪري محمود جي ڪمري ۾ رکيون هيو سين. هر هرات ڪانه ڪا شرارت ضرور ڪندا هئاسين، نه رڳو محمود جو پر سڄيءَ هاسٽل جي چوڪرن جو سُڪ ڦٽائي ڇڏيندا هئاسين، پر جيئن چوندا آهن ته اُٺن تي راتيون چور جون ٽهين رات ساڌ جي، سو هڪڙي رات اسان ٻيئي جهلجي پياسين. معاملو هيڊ ماستر تائين پهتو، هن اسان کي ڏاڍي مار ڏني. پر جڏهن آءُ ۽ نثار سزا کائي ٻاهر نڪتا هئاسين، ته کلي کلي خيرا ٿي پيا هئاسين. ڪهڙو نه دؤر ۽ زمانو هو، اهو، بي پرواهيءَ جو ۽ معصوميت جو، اهو محمود جنهن کي اسان ڊيڄاريو هو، هن وقت ڊپٽي ڪمشنر آهي ۽ مون وارو دوست نثار به هينئر هڪ وڏو صاحب آهي - ۽ آئون هڪ معمولي

ملازم هوس، مون لاءِ حالتون اهڙيون هيون، جو ڪاليج ۾ داخل ٿيڻ جي بدران ڪلارڪ جي ڪرسيءَ تي ويهڻ کان سواءِ ٻيو ڪو چارو ڪونه هوم.

نثار ڪاليج ۾، آءٌ نوڪريءَ ۾، ته به اسان جي دوستيءَ ۾ ڪو فرق ڪونه پيو هو، گڏجي گهمندا هئاسون، ۽ گڏجي شرارتون به ڪندا هئاسين، جيئن چوندا آهن ’ياري ۾ ڪهڙا ليڪا‘، سو پئسن جي معاملي ۾ اسان پاڻ ۾، ڪڏهن به حساب ڪتاب يا ليڪو چوڪو ڪونه ٿي ڪيو. هڪڙي پيري جڏهن هن جي چوري ٿي ويئي هئي، ته مون پنهنجي پوري مهيني جي پگهار رضا سان سڄي جو سڄو هن کي ڏيئي ڇڏيو هو، ايترو ياد اٿم ته هن کان اُهي پئسا مون ڪڏهن به کين گهريا هئا، نه ڪي هن پاڻ ئي مون کي موٽايا هئا.

انهيءَ وچ ۾ منهنجي دوست نثار عشق به ڪيو هو، ان معاملي ۾ آءٌ ئي هن جو رازدان ۽ همدرد هئس، مون پنهنجي جانجوڪي ۾ وجهي به هن جي مدد ڪئي هئي، نثار به مون تي ساهه پساهه ڇڏيندو هو. اسان جي دوستيءَ کي ٽيهه پنجٽيهه سال ٿي ويا هوندا، پر ٻنهي جون يادگيريون ۽ ٻنهي جي زندگيءَ جو تعلق رڪنڌڙ بيشمار ننڍڙيون ننڍڙيون ڳالهيون ۽ واقعا مون لاءِ جڻ ڪالهوڻي ڪالهه ٿيا هئا، هو منهنجو دوست ۽ ننڍي هوندي جو يار هو، پنهنجي ياد نثار جي انتظار ۾، پيو ڏينهن ۽ رات به گذري ويئي، ٽيئن ڏينهن ۽ ٽيئن رات به هو مون ڏانهن لڙي ڪين آيو. خبر ناهي ڇو مون هن جي لاءِ يڪو پئي انتظار ڪيو، ۽ سچ پچ ته ٽن ڏينهن ۽ ٽن راتين جي هر ويلي تي هن جي لاءِ مڇيءَ ۽ مرغيءَ جو بندوبست به ڪيو هوم.

ڇا، نثار، صاحب ٿي، واقعي وڏو ماڻهو ٿي ويو؟ ڇا، دوستيءَ جا معيار بدلجي چڪا هئا، ڇو هو مون وٽ ڪين آيو هو ۽ اهي ۽ اهڙا سوال مون بار بار پاڻ کان پئي ڪيا، پر نثار کي وساري ويهڻ منهنجي وس ۾ ڪين هو، آءٌ هن جي پڇا ڪندو رهيس، نيٺ پنجن ڏينهن خبر پيم ته ڊاڪ بنگلي ۾ ترسيل آهي، آءٌ پنڌ ڪري وڃي اتي پهتس، کيس پري کان دروازي تي بيٺل ڏٺم. آءٌ خوشيءَ وچان تڪڙو تڪڙو پڳس، ۽ جيئن ويجهو اچي دروازي تي پهتس ته نثار صاحب کي ڪسڪندو ڏٺم ۽ اندران هڪ چاڪ چوبند وردي پيل ماڻهو تيزيءَ سان وڌي مون ڏانهن آيو. هن مون کي روڪيو ۽ چوڻ لڳو، ”ڪير آهين؟ هتي ڇو آيو آهين؟ نثار صاحب نهايت مصروف آهي ۽ اندر آفيسر ويٺا آهن. هو ڪنهن سان ڪين ملندو.....“ پر آءٌ ته هن جو دوست آهيان، تون هن کي اندر وڃي ٻڌاء ته سهي، مون وڏي اعتماد سان چيو، (وردي پيل ماڻهو مون ڏانهن هڪ چوبدار وانگر ائين گهورڻ لڳو، جڻ آءٌ ڪو چرو هوس). ڏسين ڇا ٿو؟ وڃي صاحب کي ٻڌاء! مون وري کيس ورجايو.

هو مڙي دروازي ڏانهن ته ويو، پر موتي اچي چوڻ لڳو، ”نثار صاحب نهايت مصروف آهي، هو ڪنهن سان به ملڻ نٿو چاهي، هن جو هن شهر ۾ ڪوبه دوست ڪونهي.....“

منهنجي پيرن هيٺيان زمين ڪسڪي ويئي - منهنجي دوستيءَ جو رنگ محل چڪنا چور ٿي ويو هو، مون کي سمجهه ۾ ئي نٿي آيو ۽ نه ڪي اهو فيصلو ڪري سگهيس ته هاڻ مون کي اُتي ترسڻ گهرجي يا موتي واپس وڃڻ جي ڪوشش ڪرڻ گهرجي.

عورت

ڊاڪٽر موهن عينڪ صاف ڪري اکين تي چاڙهي شياما کي حيرت ۽ غور وچان ڏسڻ لڳو. هن سر ڪٽي جهڪايو، شايد رڳو انهيءَ ڪري ته پل هو جانچي ڏسي. هوءَ بلڪل حسين هئي ۽ نوجوان..... امير گهراڻي جي چوڪري هئي. بي. اي تائين تعليم حاصل ڪئي هئائين. ٿوري عرصي کان پوءِ هوءَ منهن مٿي ڪري چپ چور لڳي. پنهنجي ٻانهن مان سوني چوڙي لاهي آگر ۾ ڦيرائڻ لڳي. ڦيرائڻ کان پوءِ هوءَ چوڙي پير ۾ وجهڻ لڳي. هن جي چرهي تي ٿوري حيا جي سُرخي هئي ۽ اکين ۾ ڪشش، هن چوڙيءَ کي زور ڏيئي مٿي تي چاڙهيو مگر چوڙي پير ۾ وڃي نه، نيٺ جڏهن هن جو نازڪ لعل ۽ آڱريون ڳاڙهيون ٿي ويون، تڏهن بس ڪيائين هوا ۾ هٿ هيٺ مٿي ڪري ڊاڪٽر کي ڏسي کلي، کلندي چوڙي، ڪٽي وات ۾ وڌائين. ڏندن ۾ هڪڙو پاسو جهلي پنهنجي هٿن جا آڱوٺا وجهي چڪڻ لڳي. هن جي ٻنهي آڱوٺن ۾ وڍ پئجي ويا. چوڙي وات مان ڪڍي. بيمرواهيءَ سان در کان ٻاهر پنهنجي سموري طاقتن سان اڇلايائين، هوءَ پنهنجا آڱوٺا چٽائي ڏسڻ لڳي. وري پنهنجي پير ڏس ۾ لڳي آهستي ڪنڌ ڦيرائي هن ٿڪ اڇلائي، ڊاڪٽر موهن جنهن هن کي ڏٺو ويٺي سو هن جي ٿڪ ۾ رت ڏسي ميز تي پيل گهنڊڻيءَ جو بٽڻ ڊٻايو. ڊاڪٽر موهن جو شڪ پورو نه بيٺو جيئن هن سمجهيو ٿي، گهنڊڻيءَ جي وڃڻ سان هڪ پوڙهو چيٽاسي حاضر صاحب، چئي اچي ڊاڪٽر وٽ بيٺو. جو! ليڊي وارڊ کي ٻڌاءِ ته هنن مريضن کي 17- نمبر واري ڪوٺيءَ ۾ رکي. ”پوڙهو شياما کي ڏسي (حاضر صاحب) چئي دروازي ڏانهن وڌيو.

ڊاڪٽر شياما کي ڏٺو، هن جي چهر تي خوشي هئي ۽ اکين ۾ زندگي. ڊاڪٽر وري بٽڻ کي زور ڏنو، راجو وري موٽي آيو. ”راجو چانهن ڪٽي اچ، پوءِ وارڊر ڏانهن وڃ.“

”حاضر صاحب“ چئي هو ويو هليو. شياما کي خوش ڏسي ڊاڪٽر وري شڪجي پيو. ٻيا به وٽس گهٽائي مريض آيا ٿي. هن جو ڏندو ئي پاڳلن سان هو، مگر هن جي دل ۾ الائجي ڇو ويساهه ئي نه ٿئي، ته شياما ڪا سچ پچ پاڳل آهي. شياما ڪرسيءَ تان اُٿي. ڪرسيءَ جي هيٺان ويهڻ جي ڪوشش ڪئي، ”شياما! هي ڇا ٿي ڪرين؟“ هن ڪوبه جواب ڪونه ڏنو، ڪرسيءَ جي هيٺان ٿوري جاءِ هڻڻ ڪري ويهي نه سگهي، تنهن ڪري ڪرسي کي ڪٽي مٿي تي رکيائين.

”شياما! هيڏانهن اچ“... ڊاڪٽر جي آواز تي جيئن لاچار شينهن پڃري مان نڪري تيئن ڪرسي لاهي شياما اتان ئي ڊاڪٽر ڏي نهارڻ لڳي. نهاري وري ڪرسي کڻي مٿي تي رکيائين. ايتري ۾ راجو جي اچڻ جي نڪ نڪ ٻڌڻ ۾ آئي. شيما گهپير تي ڪرسي کان نڪري جيسين راجو اندر اچي ئي اچي تيسين هوڙ وري اچي ڪرسيءَ تي ويئي. اڪيون پيرن ۾ کوڙي ڪجهه سوچڻ لڳي، ڊاڪٽر عينڪ لاهي کيس نهاري ڇانهه جون ٻه پيالون ٺاهيون. هڪ پيالي شياما ڏانهن وڌائي چوڻ لڳو، ”شياما، خبر ناهي مون کي الائجي ڇو توسان همدردي آهي... هان هي ڇاءِ وٺ.“

”ڊاڪٽر صاحب! اوهان جي همدرديءَ جي مهرباني.“ هوڙ ڇانهه وٺي پيئڻ لڳي، ڊاڪٽر کي چٽائي پئي ڏنو. ٻنهي ڇانهه پي پوري ڪئي.

”شياما! ڇا تون سچ پچ پاگل آهين؟“

”ته ڇا اوهان کي شڪ آهي؟“ هنن چيو، ورائي ڪنڌ هيٺ ڪري هو مشڪل لڳي. ڊاڪٽر جو شڪ وڌندو ويو. هن ڪنڌ مٿي ڪري ڇت ۾ نهاريو، وري ساڙهي جو پلانڊ پاسيرو ڦاڙي ٻن چيڙن کي کڻي ڳنڍ ڏنائين، اُتي اهو ڊاڪٽر جي ڳچيءَ ۾ وڌائين.

”ڪهڙو نه سٺو هار آهي، ڊاڪٽر! ڊاڪٽر سٺو هار آهي نه! ڊاڪٽر کلندي راجو کي اشارو ڪيو، شياما ڇپ چاپ راجو سان پنهنجي نئين گهر ۾ وڃي پير پاتو جتي هينئر هميشه لاءِ کيس رهڻو هو.“

ڊاڪٽر موهن روزانو شياما کي تپاس لاءِ ويندو هو. هو آزمودگار ڊاڪٽر هو، خاص ڪري پاڳلن جي علاج ۾ هڪڙو هو. هو ٻين مريضن کي به ڏسندو هو، مگر شياما سان هن جي غير معمولي دلچسپي ٿي. ڊاڪٽر ڪلاڪن جا ڪلاڪ شياما سان ويهي ڳالهيون ڪندو هو. هوڙ اهڙي ريت پورا، سٺا ۽ وڻندڙ نموني جا جواب ڏيندي هئي، ڊاڪٽر جو شڪ وري يقين جي درجي تي پهچڻ لڳو. شياما قتل جي الزام ڪري گرفتار ٿي هئي، ڏوهه بلڪل صفا ۽ ظاهر هو، ثابتي به ڪافي هئي، پر شياما جي پاڳل هئڻ ڪري کيس ڦاسيءَ بدران پاڳل خاني ۾ موڪليو ويو هو.

منوهر شياما جي پاڙي جو هڪ نوجوان چوڪر هو ۽ شياما جي شادي ان سان ٿيڻي هئي، موهن شياما جي گهر ايندو ويندو هو. هڪڙي ڏينهن شياما کيس پستول جو نشانو ٺاهي ڇڏيو. دماغي خلل کان سواءِ شايد ٻي ڳالهه ڪانه هئي، جنهن ڪري هن اهڙو قدم کنيو هو. ڊاڪٽر موهن ڪيترائي ڀيرا انهيءَ راز کان واقف ٿيڻ جي ڪوشش ڪئي مگر شياما ان بابت کيس ڪجهه به ڪونه ٻڌايو.

شياما جي دماغي حالت جهڙي هئي، تهڙي رهي نه ته هوءَ پاڳل نٿي معمول ٿي ۽ نه هوءَ عاقل ٿي ڏسجن ۾ آئي، رڳو ايترو فرق ظاهر هو ته هوءَ روز روز ڪمزور ٿيندي پئي وئي. تن سالن جي اندر شياما بلڪل بدلجي چڪي هئي. هن جو چهرو ڪومايل گلاب وانگر ٿي ويو، اکيون ڏارا ڏيئي اندر تي گهڙي ويون هيون. گذرايل مرمري جسم ڦري زرد هڏن جو پڇرو ٿي پيو هو. ايتري قدر جو هوا جي تيز جهٽڪي ۾ بيد وانگر لڇڪي ويئي. ڊاڪٽر موهن نه رڳو ڊاڪٽر هو پر فلسفي به هو. هن پنهنجي سڄي عمر ۾ شياما کان زياده ٻئي ڪنهن کي چڱي طرح ڪونه جانچيو هو. مگر شياما جي سڄي حالت کان باخبر رهڻ هن جي لاءِ بي جواب معمو هو. ايترو سو شڪي هو. هن سمجهيو ٿي ته شياما کي دل جي بيماري آهي ۽ نه دماغ جي.

هڪ اونداهي رات جڏهن چوڌاري خاموشي ڇانيل هئي، ڊاڪٽر موهن پنهنجي لائبرري ۾ پڙهڻ ۾ مشغول هو، هو فلسفي جا ڪتاب پڙهي اونهو ويچار ڪري رهيو هو. چوڌاري خاموشي هئي، ڪيڏي ڪيڏي مهل هن جي پنن اٿلائڻ جو کڙڪو ٿي ٿيو. اوچتوئي اوچتو ٻاهر گوڙ ۽ هل ٻڌڻ ۾ آيو، هو ڪتاب بند ڪري تارچ ڪڍي ٻاهر نڪري آيو، شايد پاڳل خاني کي باهه لڳي هئي، باهه جا الا پڙڪا ڏيو مٿي ٿي ويا، هو تمام تڪڙو شياما جي ڪوٺيءَ ڏانهن ڊوڙيو، جا جلي رهي هئي. اندر شياما کٽ تي سمهيل هئي، باهه جون چپيون کٽ کي ڳڙڪائڻ لاءِ بيرحمي سان وڌي شياما کي پهچي رهيون هيون. هن جا ڪپڙا سڙڻ لڳا، اهو ڏسي ڊاڪٽر موهن بي تاب ٿي ويو. ماڻهن چوڌاري شور ۽ واويلا مچائي ڏني هئي، مگر باهه وسائڻ يا شياما کي بچائڻ جو الڪو ڪنهن کي ڪونه هو، ڊاڪٽر موهن نڪا ڪئي هم نڪا تر، يڪدم ٻاهر آڻڻ ۾ ڪامياب ٿي ويو.

شياما ڪنجهي رهي هئي. هن جي نازڪ، خشڪ ۽ سڙيل چپن مان پريو پريو جو آواز رکي رکي پئي نڪتو، هن جي بدن جو اڳيون حصو سڙيل ڪپڙن مان صاف ڦوڦيندن سان ڦوڪجي پيو هو. منهن سڄو سڄي ڳاڙهو ٿي ويو هو. مٿي جي وارن جو اڳيون اڌ حصو جلي خاڪ ٿي اڏامي ويو هو ان جي جاءِ تي ڪلاري چمڙي چلڪي رهي هئي، جڻ اتي قدرت ڪا گنج ٺاهي هئي، اکين جي پورن ۽ پنڙڻن جو ته ڪو نشان به ڪونه هو. ڊاڪٽر ٻن ٽن نوڪرن جي مدد سان هن کي پنهنجي بنگلي جي هڪ ڪمري ۾ کڻائي آيو ۽ کيس ڊگهيءَ ميز تي ليٽرائي يڪدم دوا درمل شروع ڪيائين. مگر شايد هوءَ لاعلاج ٿي چڪي هئي، ڊاڪٽر نهايت هوشياريءَ سان سڙيل ڪپڙا لاهي، پائوڊر ۽ پلئسٽر هڻڻ لڳو، نهايت خبرداريءَ سان باهه جي بيرحمي کي جانچي جونچي ذري ذري کي اوزارن سان ڏسي جدا

جدا دوا ٿي ڪم آندائين. پر هه ڦٽي چڪي هئي، ڊاڪٽر موهن پورن پنجن ڪلاڪن جي محنت کان پوءِ پنهنجي دل جي پسندي ۽ خاطريءَ موجب ڪوشش ڪندي پنهنجو فرض اميد کان وڌيڪ پورو ڪيو. هن جي اکين ۾ رهڻ هو مگر بيحرم هٿن سان فائدي لاءِ جيڪو درد شياما محسوس ٿي ڪيو، تنهن مان ظاهر ته ائين معلوم ٿي ٿيو ته مريض جو اجهو ٿو دم ٿئي. مگر سخت جان شياما کي اڃا ڪو وڌيڪ دڪ سهڻو هو. هوءَ ڪنجهندي رهي، ڪيڏي مهل پريو پريو ڪري بس ٿي ڪيائين. ڊاڪٽر موهن نراڙ تان پگهر اُگهي پنهنجي آپريشن وارو ڪوٽ لاٿو. هٿ ڏوتائين، هو لڳ ڀڳ پنج ڪلاڪ ڪم ڪري ٿڪجي پيو هو. مگر تنهن هوندي به هو وري سگريٽ ڊڪائي ٿڪ تارڻ جي بهاني سان ڪرسي تي ٽيڪ ڏيئي ويٺو هو، شياما جو لهسيل چهرو ڏسي پنهنجي دل کان پڇڻ لڳو، الائجي شياما بچندي يا نه؟ ويچاري شياما! شياما، مون تنهنجي لاءِ هر ڪا ممڪن ڪوشش ڪئي، مگر تنهنجو راز... آخر راز رهجي ويندو ڇا! سچ پچ شياما پاڳل هئي ڇا؟ هن پاڻهي پاڻ کي ڇو ساڙيو؟ تن سالن جي عرصي اندر هن ظاهري طرح ته پاڻ کي ڳاري سڄو جلائي ڇڏيو هو. روپ ۽ رنگ ته اڳيئي بدلجي چڪو هوس، باقي بدن کي هن ريت جلائڻ ضروري هو ڇا؟ پاڳل ڪٿي ڪيترو به پاڳل هجي مگر هو ڪڏهن به آپ گهات جي اهڙي زبردست ڪوشش نه ڪندو. پاڻ کي ساڙڻ جي چالاڪ ڪوشش ثابت ٿي ڪري ته هن جو دماغ سالم هو، هن جي دل بيمار هئي، شايد هن جي دل پاڳل هئي.

شياما اتي پريو پريو چوڻ لڳي، هن جو سڄو بدن ڪپهه ۽ پٽين سان قابو هو، هن جو مٿو، اکيون وغيره به پٽين سان وڙيل هيون، رڳو نڪ ۽ وات وٽ خال هيس، جنهن سان هوءَ ساهه کڻي رهي هئي ۽ وات سان ڪنجهي رهي هئي ”پريو پريو“ جي لفظن ڊاڪٽر جي خيالن جو سلسلو ٽوڙيو.

’هو پريو کي ياد ڪري رهي آهي، ڊاڪٽر ٿڌو ساهه پري چيو، ”آخري وقت يا تڪليف ۾ هرڪوئي پريو کي ياد ٿو ڪري مگر خوشي ۾ پاپن ڪرڻ مهل کيس انسان وساريو ڇڏي. ڏٺي پنهنجي پاپن کي ڍر سا ڏيئي ٿو، مگر بدلو سو ضرور ٿو ڏيئي، تڏهن شياما به ڪو پاپ ڪيو هوندو! هي سڀ ان جو نتيجو آهي. شايد هن جي ڪنهن سان دل هجي! هن جي دل به شايد پريم ڪري ئي پاڳل ٿي هجي. هي نتيجو شايد دنيا ۽ ان جي سماج ڪري ٿيو هجي. ڊاڪٽر فلسفي جو ماهر هو. دنيا ڏٺي هئائين جهونو هو. شيانا سان دلچسپيءَ هوندي به تن سالن جي ڊگهي عرصي کان وٺي ويندي هن حادثي تائين هو ڪنهن به فيصلي تي پهچي نه سگهيو هو.

مٿان بورڊ پئي لٽڪيو، جنهن تي ’بسم الله هوتل‘ لکيل هو، سامهون ٻيو بروڊ هو، جنهن تي وري ”سبحان الله هوتل“ جا اکر لکيل هئا. سمججهيم ته اهي ڪي نئين نموني جون اسلامي هوتلون ڪليون آهن، جن ۾ ’لا الله الا الله‘ جو ذڪر اذڪار ٿيندو هوندو، چٽائي ڪٽي ڏسان ته هت ته ڪوپ ساسر جي ڪٽڪٽ ۽ سگريٽ جي دونهن جون لائون لامارا ڏيئي رهيون هيون... باقي خير صلاح.

پاسي کان، ’پاڪستاني اسٽور‘ وٽ/پهراڙيءَ جا ڪارن ڪپڙن سان ماڻهو، بافتي جو ڪپڙو ڏسي رهيا هئا. منهنجو روح به نه رهيو، اڳتي وڌي مون به ڪپڙي کي هٿ لائو ۽ اڳهه پڇيو، چي، ”صرف تين روپيه گز“ ٽاڪئي کي اٺائي ڪٽي ڏسان ته احمد آباد جي ڪارخاني جو نپو نظر آيو ۽ مال هلندڙ مهيني جوئي نڪتل هو، وري عجب ته اهو، جو ان جي ريزڪي وڪري جو اڳهه ڏهه آنا وال هو.

بيٺلن مان هڪڙي ڇٽي چيو، ”شڪر آهي ڪپڙو ملي ته ٿو، سهانگو يا مهانگو، نه ته ڪنٽرول جي زماني ۾ ته ڪپڙو ڪيڏانهن گم ٿي ويو هو.“ وري ٻئي قتل قتل اردوءَ ۾ چيو، ”ڏو روپيه ونينگا؟“ اهي اکر ٻڌندي دڪاندار جي چهري جو رنگ بدلجي ويو، ڳوٺاڻن کي هيٺ مٿي نهاري، چرئي وانگر رڙ ڪري چوڻ لڳو: ”جائو جائو، بڙي آئي ليني والي، دو روپئي مسن تو ٿاٽ ڪي بوري بهي نهين ملتي،... جا، جا! تمهاري بابو دادا ني بهي ڪپڙا پهنا تها.“ هن جو آواز هن جي چهري وانگر ڦري ذري گهٽ جانور جهڙو ٿي پيو. هو ويچارا هڪا ٻڪا ٿي، دڪان ڇڏي، پاڻ ۾ گڏجي ٻاهر ٿي بيٺا، جهڙيءَ طرح ڪارا تنڊڻ نڍن ٻارن جي ستائڻ تي چرڙ هڻي دت ڪندا آهن.

ڪي لانگهانو وري پاڻ ۾ چوندا ويا: ”وه ديڪو ڪالي شلوار والي سنڌي هين!“ ٻئي چيو، ”سڀ سنڌي ڪالي شلوار پهنتي هين.“ نه ڄاڻان ڇو، منهنجو دماغ پينگهه وانگر لوڏا ڪاڻڻ لڳو، اکين اڳيان بنهه ڪاير ڪاري اوندهه اچي ويئي. اها اوندهه، اها ڪاراڻ، وڌندي، وڌي ٿيندي رهي. بازار جي رونق، نظارو، هل بڪيڙو لائجي ڪيڏانهن ڪا گهڙي گم ٿي ويا. ايسين تائين، جو منهنجي ڪنن هڪ منو منو آواز ٻڌو، چوڌاري ساڳي دنيا جاڳي اٿي، ساڳيا رستاس، ساڳيون محلاتن جهڙيون جايون هيون، پر اهي ماڻهو جن سان اها رونق هوندي هئي، سي ڪيڏانهن ويا؟ منهنجي ڀرسان ڪي ڪارن برقعن سان ۽ ڪي منهن اڳهاڙيون عورتون ڪلنديون، تهڪ ڏينديون، پڙڪو ڏيئي هليون ويون ۽ اهي ڪارن ڪپڙن وارا سنڌي، هيڏانهن هوڏانهن ڏنر، پر نظر نه آيا.

نازو۔ (1948ع)

نيرو ۽ نفيس ريشمي ڪپڙو تنهن تي وري اڇا ٽپڪا، جهڙو آسمان ۽ ان ۾ تمڪندڙ ستارا. اڄ هو اها گهاگهري پائي، ائين پئي گهمي، جهڙو رنگ برنگي پوپٽ. معصوم، ٻولي پالي، پورا وار. سندس عمر ئي ڇا هئي، بس اهي پنج ڇه سال. گورو رنگ، چمڪندڙ اکيون ۽ توتلي زبان. جنهن وقت هو پنهنجي پيءُ جي هنج ۾ ويهي، کيس گچيءَ ۾ پاڪر وجهي، ”بابا“ ڪندي هئي ته جانو خوشيءَ جي لهرين ۾ لڙهي ويندو هو. خوشيءَ جون اهي لهريون تلڪنديون تلڪنديون کيس گذريل زماني ڏانهن ٿيلهنديون هيون ۽ اڪثر ڪندي مشڪندي هو ڪنهن ڳوڙهي خيال جي دنيا ۾ غرق ٿي ويندو هو. هو ڪجهه سوچيندو ته هو، پر الائي ڇا؟

اڄ نازو تمام خوش هئي. نينگ ٽپا ڏيندي، اچي جانوءَ جي هنج وساينين ۽ چوڻ لڳي، ”بابا، ڏس هيءُ گهاگهري، ڪهڙي نه سٺي آهي! مون کي ته ڏاڍي ٿي وئي.“

”تون ته ڏاهي ٿي پئي آهين نازو، سچ ته توکي اها گهاگهري ڏاڍي سهڻي لڳي. چڱو، هاڻي وڃي راند ڪر.“

هن جي چهري تي خوشيءَ ته ظاهر ٿي، پر پوءِ جلد ئي هو ڪنهن وڏي ويچار ۾ پئجي ويو. نازو هن جي هنج ۾ ويٺي رهي. هن نيري ڪپڙي تان هٿ گهمائيندي چيو، ”آهي ته جهڙو نئون ڪپڙو. ڪنهن سبي آهي؟“

”بابا، پقان سبي آهي. ڏسو ڪهڙي نه سٺي ٺاهي اٿس. بازار مان هڪڙي رپئي ۾ وٺي آئي آهي.“

پقان جانوءَ جي پيٽ هئي. نازوءَ لاءِ پقي نه پر پقان هئي.

هن جو نالو زيڻو هو، هوءُ ڪنهن انگريزي اسڪول ۾ پڙهندي هئي. جانو هڪ معمولي ملازم هو. سندس گهر ۾ هڪڙو ٻيو ڀاتي به هو، اها هئي هن جي پوڙهي ماءُ. نازوءَ زور سان سڏ ڪيو، ”پقان، او پقان! هيڏانهن اچ،“ زيڻو هٿن ۾ نيري ڪپڙي جي ليڙ وٺندي آئي.

پقان، تو ڪيئن هيءُ گهاگهري سبي آهي؟

”پر هي روپيو تو ڪٿان آندو؟“

جانوءَ پڇا ڪيس. ”فيءَ مان بچيو هوم، اوهان پنجن روپين وارو نوٽ ڪين ڏنو هو. اسڪول مان موٽندي، نيلهي تي هڪڙي ماڻهوءَ پراڻيون گهاگهريون پئي وڪيون، ڏاڍيون سٺيون ۽ سستيون هيون. ادا، نازوءَ جي اڳين گهاگهري به ته ڦاٽڻ تي هئي.“

جانوءَ خاموش ٿي چوڻ لڳو، ”ڏاڏي سمجهو آهين، زيڻو! ها، ڪي وٺي وڃي راند ڪراءِ.“
 پر نازوءَ چلولي ٿي چيو، بابا، اها چاڀيءَ واري موٽر ته وٺي ڏيو.“
 ”نازو ڏس، اجايو ضد نه ڪر، اچ تو کي ننڍڙو رومال سبي ڏيان، ڪپڙي مان اڃا ٽڪر
 بچيو پيو آهي.“

زيڻوءَ جانوءَ جي مدد ڪئي. نازو رومال جي آسري تي اٿي هن سان گڏجي ويئي ۽ زيڻو،
 ليڙ اُٿي ڦٽي ڪري، کيس پاڻ سان وٺي وڃي پاسي تي ويٺي.
 جانوءَ ٺوڙي اها نيري ڪپڙي واري ليڙ ڪٽي ۽ ان کي آڱرين ۾ مھتيندي، ڦيرائيندي، ان
 جي نرم نازڪ ڏاڳن ۾ گم ٿي ويو. ڪنهن ڳالهه ۾ گم ٿيڻ جڻ هن جي عادت ٿي ويئي
 هئي. آفيس ۾ گم، دفتر ۾ گم، گهر جي خرچ پڪي ۽ سامان سڙي جي چڪر ۾ گم. پر
 هو هينئر نازو واري گهاگهريءَ، پراڻي ۽ لٿل ٿي سهي، پر جهڙي نئين. اها اصل ڪنهن
 جي هوندي؟ اهي ولايت جي ميمُن جون هونديون. انهن ميمُن ۽ منڊمن کي چو اهڙن ڪپڙن
 جي پرواهه ئي ڪانهي؟ وٽن شايد گھڻا ڪپڙا آهن. ههڙا نفيس ڪپڙا ضرور هو پئسن سان
 وٺنديون هونديون. ايترا پئسا هنن وٽ ڪٿان ٿا اچن؟ هنن جا مرد ماڻهو ڪمائيندا هوندا.
 پر هو پاڻ بهتہ سڄو ڏينهن ڪم ڪندو هو. صبح کان شام ۽ شام کان صبح ڪندو هو. هن
 جا ابا ڏاڏا به ائين ئي ڪپي ڪاڇي ويا هئا، پر هنن کي ته اهڙو نرم ڪپڙو ڪڏهن به ڪونه
 نصيب ٿيو هو. جانوءَ جي سوچ ايئن چُرندي رهي.

صاحب کي ڪلهه بوسڪيءَ جي قميص پيل هئي، صاحب کي وڏو پگهار ٿو ملي، کيس
 ڪم به وڏو ڪرڻو ٿو پوي، ڏاڍو وڏو ڪم ٿو ڪري. زير دستن کي چڙبون ڏيڻ، ڪاغذن
 تي صحيحون ڪرڻ ۽ موٽر ۾ سير ڪرڻ به ڪو وڏو ڪم آهي!

نيري ڪپڙي وارو ٽڪرو سندس آڱرين ۾ مھتبو رهيو. هن جو خيال وري وڌن ڪمن
 ڏانهن ڇڪجي ويو. ’وڏا ڪم ڪهڙا ٿيندا آهن، اهي وڏا ڪم ڪير ڪندا آهن. سيٺ،
 واپاري، آفيسر، ۽ زميندار سڀ وڏا ماڻهو آهن. اهي ضرور وڏا ڪم ڪندا هوندا. پر هو ته
 بلڪ مارڪيٽ، چور بازاری، ناجائز نفعي، سستي ۽ بيڪاريءَ جي معرفت ٻين جي
 محنت تي پنهنجا پيٽ وڏا ٿا ڪن، ٿا، اهي سڀ وڏا ڪم آهن. پر هت ته سڄو سڄو ڏينهن
 ڪم ڪندڙ بک پيا مرن، ويلا پيا کين ۽ انگ اگهاڙا پيا گھمن _ محنت مزدوري ڪرڻ
 وارا، شايد ڪو به وڏو ڪم ڪونه ٿا ڪن. انهيءَ ڪري ئي اهي سڀ ننڍا ماڻهو آهن! هن
 جي دماغ جو چڪر ائين سوچيندي سوچيندي، بيهي رهيو. کيس خبر ڪانه پئي. هو
 اڻڄاڻائيءَ جي حالت ۾ تنگون لوڏي لوڏي، سامهون پٽ ۾ نهارڻ لڳو. هو پنهنجو دماغ

ڪيڏي مهل وڏو بلڪل وڏو، محسوس ڪرڻ لڳو ۽ اهڙيءَ ريت، هو پاڻ کي ننڍ وڏائيءَ جي فرق ۾ وساري ويهي رهيو.

نازو، رومال کڻي، ”بابا، بابا“ ڪندي، اچي کيس خيالن جي غوڻن مان ٻاهر ڪڍيو. زينوءَ نه فقط کيس رومال ٺاهي ڏنو هو، پر هڪ پتي به ٺاهي وارن تي ربين وانگر ڳنڍ ڏني هئائينس. جانو کيس ڏسي مشڪل لڳو ۽ چوڻ لڳو، ”نازو، راڳ ته ٻڌاء.“ ”ڪهڙو راڳ؟“ ”تو ميرا چاند.....“ نازوءَ ڳائڻ شروع ڪيو- ”تو ميرا چاند مئين تيري چاندني.“ هن هڪڙو هٿ چيلهه تي رکيو ۽ ٻيو پيشانيءَ تي، ساڳيءَ ست کي ورائي ورائي چوندِي، نچندي ۽ ڦيريون ڏيندي ڏو اچي جانوءَ جي هنج ۾ ڪري- ”بابا! بابا! چاٻيءَ واري موٽر، موٽر وٺي ڏيو. پلا اوهان کي پگهار ڪڏهن ملندو؟ ٻين ٻارن وٽ الاهي الاهي رانديڪا آهن.“

”پٽ، انهن جا ماءُ پيءُ وڏا ماڻهو آهن، انهن وٽ پئسا آهن.“

جانوءَ کان اهي جملا بنان سوچ ويچار جي منهن مان نڪري ويا.

”بابا، اوهين مون کان ته وڏا آهيو، پئسا ته اوهان وٽ به آهن.“

”هائو پٽ، آءُ وڏو ته آهيان پر نلهو نالي جو. پئسا به برابر اٿم، پر اهي ته رڳو سيڌي سامان ۾ ئي پورا ٿيو وڃن.“ هو انهيءَ کان وڌيڪ پنهنجي ننڍڙيءَ نازوءَ کي ٻڌائي نه سگهيو ۽ نه سمجهائي سگهيو.

نازو ۽ وري چيو، ”بابا، پلا اوهين پگهار واري ڏينهن ته وڏا ماڻهو ٿيندا نه! ڏسو، آءُ به وڏي ٿي ٿيان.“ ائين چئي، نازو ڪٽ تي چڙهي، هٿ مٿي ڪري چوڻ لڳي، ”آءُ مٿي تون هيٺ، آءُ وڏي تون ننڍو.“ هن تاڙيون وڃائڻ شروع ڪيون هو ۽ تاڙيون وڃائيندي. ٽپ ڏيندي، چوندي رهي، ”آءُ مٿي تون هيٺ، آءُ وڏي تون ننڍو.“ جانوءَ جي دل به نازوءَ سان گڏ نچڻ ۽ ٽپڻ لڳي. ٽپا ڏيندي ڏيندي، نازو بي خياليءَ کان ڏو اچي پٽ تي ڪري، جانوءَ جي دل به هن سان گڏ زمين تي اچلجي پئي.

جانوءَ هوش سنڀاليو، زيڻو ۽ ماڻس کي سڏي مٿي سڏ ڪيائين. پوڙهي ۽ زيڻو سهڪنديون آيون. چوڪريءَ کي کڻي، وري ساڳيءَ ڪٽ تي لڏياڻون پوڙهي مٿائينس رلي وجهي، ويهي ڪلما پڙهڻ لڳي.

جانو سراپجي پنڊ- پهڻ ٿي بيهي رهيو. نازو جون اکيون بند هيون. کيس ڪو ڏاڍو ڌڪ آيو هو. هن جي مٿي، وات ۽ نڪ مان رت وهي رهيو هو. پوڙهي چوڻ لڳي، ”جيڏيءَ مهل کان اها نياڳي گهاگهري پاتي هئائين، نازوءَ کي لائجي ڇا ٿي ويو هو، زمين تي پير ڪونه هوس. مون کي ته پڪ آهي ته ’نظر‘ نهوڙي نيو آهي.“

جانوءَ جو هوش جنبش ۾ آيو، هن جي جسم جا وار کاندارجي ويا، هن جي دماغ ۾ ’گهاگهري‘ ۽ ’نظر‘ جا اکر زوزات ڪري ڦرڻ لڳا! هن جون اکيون ڳاڙهيون لال ٿي ويون. اوچتو هن جي زبان چُرپر ۾ آئي، هو هڪ گنپير آواز ۾ چوڻ لڳو، ”امان، تون ڇا پئي چوين، هزارين هوند وارا روز روز نوان ڪپڙا پيا پائين، انهن کي ته ڪجهه ٿئي ئي ڪونه ٿو. جيڪي هر لحطي ٻين کي ڦرين ٿا، جيڪي هر وقت ڪليو ڪلايو نڳيون پيا ڪن، انهن جو ته وار به ونگو ڪونه ٿو ٿئي. باقي هن ننڍريءَ نازوءَ نيلا مي گهاگهري پاتي ته ڪهڙي اربع خطا ٿي پئي؟ هن معصوم نياڻيءَ ڪهڙو ڏوه ڪيو آهي. هن ڪنهن جي چوري ڪئي آهي؟ هي ڇا جي سزا آهي. هي ڪهڙو بغداد آهي، هيءَ ڪهڙو انڌير آهي؟

”نازو! نازو! منهنجي ٻچڙي، تون ڪيڏانهن ٿي وڃين! نه وڃ! موتي اچ! اها گهاگهري آءُ انهن پاپين کي موٽائي ڏيندس. نه نه، آءُ توتان اهڙيون هڪ نه پر هزارين نيون گهاگهريون گهوري، اڇلائي ڇڏيندس.“ هن جون مٿيون پيڙجي ويون. هن جو آواز ڳرو ٿي ويو ۽ هن جون اکيون لڙڪن سان پر جي آيون ۽ پوءِ هو ڪٽ تي پيل خاموش نازوءَ ڏانهن نهاري ڏسڻ لڳو.

هڪ شام - هڪ رات

(1948)

”بابا! بابا! ڊاڪٽر چوي ٿو ته ڪڪيءَ کي نمونيا ٿي پئي آهي.“ نجمه ڪڪيءَ کي واپس آڻيندي پيءُ کي ٻڌايو. ”بابا! ڊاڪٽر اهو به چيو آهي ته جيئن دير ٿيندي، تيئن ڪڪيءَ جي حالت خراب ٿي ويندي، تنهنڪري هن کي هڪدم سئي هڻايو.“

رشيد وچولي طبقي جو هڪ ٻچڙيوال ۽ معمولي سرڪاري ملازم هو. معمولي پگهار مان چڪي ٽاڻي مهينو گذاريندو هو. ڌيءَ جي اها ڳالهه ٻڌي، رشيد جي منهن جو پنوئي لهي ويو. هن پهرين سمجهيو هو ته ڪڪيءَ کي معمولي بخار آهي. پر نمونيا جو ٻڌي، هو فڪر ۾ پئجي ويو، ۽ ڪجهه سوچي، هو پاڻ ڪڪيءَ کي ڪڍي ڊاڪٽر وٽ ويو. ڊاڪٽر شرافت سان مليس ۽ صلاح ڏنائينس ته ”ڪڪيءَ کي هڪدم سئي هڻايو!“ البت اهو به چيائين ته ”اها سئي پينسلين جي آهي، جيڪا اڄڪلهه بلٽڪ تي ملندي.“

رشيد دل ٽي دل ۾ پنهنجي کيسي جو اندازو ڪندي، سوچيو ته ”انهيءَ جي مون ۾ توفيق به آهي يا نه. ڌن، دولت ۽ پئسا، جن جي هٿن ۾ آهن، اهي ته مزي سان وينا اسان جو تماشو ڏسن. اسان جي زندگي هنن جي کيسن ۾ پيل نوٽن جي ٿڌن ۾ قانون جي جادوگريءَ سان سسندي ۽ سوڙهي ٿيندي رهندي آهي. مردو سرڳ وڃي يا نرڳ، تنهن سان هنن جو ڇا واسطو! جنهن شيءِ تي ڪنٽرول پوي، جنهن شيءِ کي زندگيءَ لاءِ ضروري سمجهيو وڃي، اها حڪم نڪرندي ئي ڪافور ٿيو وڃي. پر ساڳئي وقت چوٽا پنڄوٽا پئسا ڏجن ته تريءَ تي بهشت، جيڪي ڪپي سو حاضر، اسان جهڙن سفيد پوش ماڻهن کي ته انهيءَ کان به جواب ڇي، ”مسٽر، معاف ڪجو! اها دوا اسان وٽ ڪانهي. انتظار ڪريو، ٻن ڏينهن کان پوءِ مال ايندو! ايسٽائين ڊاڪٽر سان صلاح ڪري ڪنهن ٻيءَ دوا مان پورٽ سورت ڪريو.“

وري ٻي دوا تجويز ٿي، ۽ ان لاءِ پڇا شروع ٿي. دڪان واري جو لڳ ڀڳ جواب اهو ساڳيو: ”سائين! انهيءَ دوا رکڻ لاءِ اڃا تائين ليسن ڪونه مليو آهي، درخواست ڏيندي سڄا سارا ڇهه مهينا ٿي ويا آهن، نه آهي ٻڌڻ وارو نه سڻڻ وارو. چئو ته اها دوا ڪنهن ٻئي دڪان تان گهرائي ڏيانو. هميشه جا گراهڪ آهيو، پر دڪاندار ٻئي پئسا وڌيڪ وٺندو. پاڻ کي ته پائي به حرام آهي، ملي ته غنيمت ڄاڻجو. پنهنجي غرض جي پورائيءَ لاءِ ٻئي پئسا وڌيڪ ڏيو ته اهم ڪونهي. تازو انهيءَ دوا لاءِ هٿ هٿ ڪري ڳولا ڪئي هيم، ته به ڪٿي ڪانه ملي.“

رشيد موتي ڊاڪٽر وٽ آيو، جنهن سندس پريشانيءَ کي محسوس ڪندي چيو: ”اوهين فڪر نه ڪريو. آءٌ پنهنجو ماڻهو ميڊيڪل اسٽور تي موڪليان ٿو ته سئي وٺي اچي. اڌ ڪلاڪ کن ترسڻو پوندو. چئو ته گهرايان. هونئن به ته ڪڪيءَ جي حالت نازڪ آهي ۽ سئي ضرور لڳندي.“

رشيد کان وڌيڪ ڪجهه به سوچيو نه ٿيو ۽ هو رڳو ايترو چئي سگهيو، ”ڊاڪٽر صاحب! پل گهرايو، آءٌ ترسان ٿو.“ هن کي پنهنجي بيءَ ڏيءَ جي بيماري ياد آئي، جڏهن ڊاڪٽر جي ڀرمت ۽ ايڪيهن روپين جي موتيءَ تان هٿ ڪٽڻ کان پوءِ به هن کي ٽائيفائيڊ جون نيون گوريون نه ملي سگهيون هيون، ۽ سندس معصوم نياڻي پورا چاليهه ڏينهن تپ ۾ گهندي گهندي ڪندا ٿي ويئي هئي. اهو سوچي هن نجمه کي چيو ته ”گهران ڏهه روپيا وٺي اچ!“ نجمه موتي آئي، ۽ چيائين ته ”اوهان جو دوست نعيم، ڪريم، سليم ٻاهر بيٺا آهن.“

”بيٺا آهن ته آءٌ ڇا ڪريان؟“ هن ورائيو ۽ دل ٿي دل ۾ سوچڻ لڳو ته ’هو دوست آهن يا دشمن، مون وٽ آيا آهن، ٻيو نه ته ايرانيءَ جي هوٽل تي چانهه ۽ سگريٽ ته هنن به لهڻا، چار اسپيشل چانهيون ۽ چار ڪئپسٽن جا سگريٽ. اهي دوست پير مرشد کان گهٽ ته ناهن، دوستيءَ جي نالي ۾ اهو خرچ مري به ڪرڻو آهي. کڏ ۾ پوي اهڙي دوستي، اڄ مون کي پنهنجي ڏيءَ کي سئي هٽائڻي آهي، هڪ طرف هڪ معصوم جي زندگيءَ ۽ موت جو سوال ۽ ٻئي طرف هي دوست! ڀلا مون سڄي وٽ ڇو آيا آهن؟ مون کي دوست نه گهرجن. آءٌ هنن جون خوشامدون ڇو ڪريان ۽ ڇا لاءِ هيءَ روز روز جي ڪيسي ڦر سهان. ٻنپهرن جو مليا هئا. جواب مليو هُئن ته اسين ڪونه هونداسين. اوهين نه اچجو. پوءِ هينئر ڇو اچي پرگهٽ ٿيا آهن؟ پلي ته بيٺا رهن، آءٌ به اڄ هنن سان نه ملندس. هتي اسپتال ۾ ئي ويٺو رهندس. خبر به اٿن ته ڪڪي بيمار آهي، انهيءَ هوندي به پٺ نه ٿا ڇڏين. اڄ انسان ڇو اهڙو سنگدل ٿي پيا آهن؟ مروان موت ملوڪان شڪار!‘

رشيد، اسپتال جا سينگاريل ڪمر ۽ فرنيچر ڏسي، سوچيو ته هيءُ سمورو ناٺ ڍانگر مون جهڙن ڪنگالن جي پگهر مان ئي ٺهيو هوندو. ڪمائين هڪڙا ۽ عيش عشرت ڪن پيا. ”ڊاڪٽر صاحب! گهڻا پئسا؟“ هڪڙي بيمار جي آواز هن جي خيالن جو سلسلو ٽوڙي ڇڏيو. ”پنج روپيا سئيءَ جا ۽ ٻه روپيا دوا جا،“ ڊاڪٽر ورائيو. ”ڊاڪٽر صاحب! ڪجهه مروت ڪريو، آءٌ غريب آهيان.“

”تڏهن ته توکان واجبي پئسا وٺان ٿو. ايم بي بي ايس آهيان- پنجن روپين کان گهٽ سئي هٽائي نه وٺندس. تپاس مفت، انهيءَ ڪري جو تون غريب آهين، باقي ٻن ڏينهن جي دوا

جا به روپيا، اها دوا جي اصلي قيمت آهي. مون وٽ سرڪاري اسپتالن وانگر شيشن ۾ سالت جو پاڻي ڪونهي. چڱو، جلدي ڪڍ ست روپيا ته ٻين مريضن کي اڪلايان.“ ڊاڪٽر بيزار ٿيندي چيو.

”پريو پريو“ جا لفظ وري ڊاڪٽر جي ڪنن تي پيا، ڊاڪٽر جي دل ۾ ڪٽڪو ٿيو مگر الائجي هو ڪهڙو خيال ڪري اٿيو، صبح صفا ٿي ويو هو. موهن لعل شيانا جو ڪمرو هڪ هوشيار نرس جي حوالي ڪري هن کي هدايتون ڏيئي پنهنجي ڪمري ۾ آيو، کيس اڄ دل ۾ آند مانڌ پئي ٿي، تڙ تڪڙ ۾ وهنجي سنهنجي ڪپڙا بدلائي نيرن ڪرڻ لڳو. ڏسڻ ۾ ته ائين پي آيو ته هو نيرن ڪري رهيو هو. مگر هن جو دماغ ڪنهن لڪل گجهه کي ڪوٽي ڪڍڻ لاءِ شياما جي پهرين ڏينهن يعني پاگل خاني ۾ داخل ٿيڻ واري ڏينهن کان آخري نظاري تائين هڪ هڪ ڏينهن کي جانچڻ ۾ مشغول هو. ڪيڏي مهل هن جي پيشانيءَ ۾ گهنج پي پيا، هڪ گراهه کان پوءِ ٻي گراهه جو دامرو منٿن جي نوبت تي وڃي رسيو. شياما جي ٽن سال جي عرصي جو هڪ هڪ ڏينهن هن جي پيشانيءَ ۾ گهنج پي پيا، هڪ گراهه کان پوءِ ٻي گراهه جو دامرو منٿن جي نوبت تي وڃي رسيو. شياما جي ٽن سالن جي عرصي جو هڪ هڪ ڏينهن جي دل جي پردي تي چٽجڻ لڳو. مگر نيٺ ڏينهن خلاص ٿي ويا، پردو سفيد ٿي ويو. هن جو دماغ لوڏا کائڻ لڳو، سامهون چانهه جي ٺريل ڪٽليءَ کي لپٽائي پيالي پريائين چپن کي وجهو آني تي چار لاڳيتا ڍڪ پريائين اڪيون پوري ڪرسيءَ تي لپٽي پيو، الائجي ڪيترو وقت ائين ئي ويٺو رهيو، گهڙيال پورا ٻارنهن وڃايا، نرس پنهنجي ديوتن تان لهي ڊاڪٽر وٽ حال احوال ٻڌائڻ آئي.

”ڊاڪٽر صاحب، اوهان جي محنت شايد سڦلي ٿئي، شياما پورا پنج ڪلاڪ نند ڪئي. گهڻي فرحت ۽ آرام اٿس، باقي ايترو چوي ٿي ته پلائي ڪري منهنجون اڪيون کولي ڇڏيو، اکين ۾ جلن ۽ باهه اٿم ته سڄو سڙي پيو اٿم.“

ڊاڪٽر جي اکين چمڪات کاڌو خوشيءَ جي لهر چهري مٿان چانئجي ويس، دل ئي دل ۾ ڏٺي جو شڪرانو ڪري نرس کي چيائين ته ”فلاڻو پائوڊر ڪڍي پهرين پتي لاهي، اهو اکين تي چڙڪايو، تنهن کان پوءِ هنن ٽن دوائن جو مڪسچر ٺاهي آهستي آهستي اڪيون ڌوئڻ جو، پڇاڙي ۾ سنهڙي برش سان هيءَ بٽ لائجوس، مگر اهو ڪم سڄو خبرداري سان ڪج پوءِ توکي موڪل آهي.“ نرس ته ويئي هلي، هو وري ڪرسي تي ڪري پيو، هينئر هو مشڪي رهيو هو، کيس هينئر خاطري ٿي ته شياما بچي ويندي هن کي هلاڪي ۽ تڪليف اجائي نه ويندي، اهي خيال ڪندي هن جون اڪيون نند سان خمارجڻ لڳيون ۽ هو جلدئي سمهي رهي

بي خيالو ۽ ڳڻتين کان سواءِ سڄي رات نند کان ڪئي هٽائين، تنهن ڪري جلد ئي بي سرت ٿي کونگهرا هٽڻ لڳو. نرس آزمودگار هئي، ڊاڪٽر جي چوڻ موجب هن پڪي طرح ڪاريگريءَ ۽ هوشيارِي سان اکر اکر تي پيروي ڪئي. بي نرس کي وهاري پاڻ ويئي هلي، شياما اڪيون کوليون، هن جون اڪيون جيتوڻيڪ لهاسٽيل هيون، مگر اڳي کان گهڻيون بهر، سوچ وغيره لهي ويئي هئي، باي جي ڪا ڪمي هئي اها پنڀڻين جي هئي، جيڪي جلي ويون هيون، هن جو دماغ ڪم ڪرڻ لڳو ۽ سمجهي ويئي ته کيس اڃا دنيا ۾ ڪجهه وڌيڪ دڪ ڏسڻو هو. هو پنهنجا مائٽ ياد ڪرڻ لڳي. ننڍپڻ وارا ڏينهن، جواني وارا ڏينهن.... مگر اوچتو ئي اوچتو اهي پهر پڄايندي هوءَ اچي روئڻ ۾ چٽڪي. نرس اچي هن کي دلداري ڏني، ۽ کيس ٻڌايائين ته ڊاڪٽر موهن کيس ڪيئن جان جوکي ۾ وجهي بچايو هو. ڊاڪٽر نند ڪري اٿيو، نرس وري اچي پنهنجي ڪري والاري. ڊاڪٽر موهن اُتي آهستي آهستي شياما جي ڪمري ۾ داخل ٿيو، نرس کي اشارو ڪيائين جا چپ چاپ ٻاهر نڪري ويئي، شياما پانيو ته هوءَ بلڪل اڪيلي هئي ٿوري دير کان پوءِ ڇت تي اڪيو ڪپائي چڻ لڳي، پريو! تون ڪٿي آهين؟ منهنجو آخري وقت آهي. ڇا هينئر به منهن ڪونه ڏيکاريندين.... پريو!

ڊاڪٽر ڳالهه کي سمجهي ويو هو، يڪدم موقعي کان فائدي وٺڻ لاءِ شياما وٽ آيو ۽ چوڻ لڳو، شياما، تون ڪهڙي پريو کي ياد ٿي ڪرين؟ مون کان ڪجهه نه لڪائي. ڊاڪٽر تو هي غضب ڪيو آهي. مون کي مرڻ چو نه ڏنو ائيني.... ڏس، ڏس تون نادان آهين، منهنجو بدن ٻاهريون جيڪو مون پاڻ هٿن سان جلايو آهي. سو تنهنجي ڪوشش سان ڪٿي چڱو پلو به ٿئي.... مگر منهنجي اندر دل صاف جلي چڪي آهي.“

”شياما، تون ڇا چئي رهي آهين.... هوش ڪر.... نااميد نه ٿي.... تنهنجي ئي ڪري مون پنهنجي حياتي خطري ۾ وڌي.“

”مگر آءُ هينئر جيئري رهڻ نٿي چاهيان.“

”شياما تون ٿورن ڏينهن ۾ چڱي پلي ٿي ويندين.... مون کي توسان همدردِي آهي، ڏس پاڳل خاني ۾ آءُ توکي پيار ڪريان ٿو، ڏيءَ وانگر شياما سچ ٻڌائي آخر تنهنجا هي حال ڇو ٿيا آهن؟“

شياما چپرن کي پوريندي لڙڪ وهيا، ”ڊاڪٽر، هائو تون منهنجو همدرد آهين، ڀلا توکي زندگي جو راز ٻڌاين ڇا؟“ ڪنجهندي هن پاسي ورائڻ جي ڪوشش ڪئي، مگر ڊاڪٽر کيس روڪي ڇڏيو.

ٿوري عرصي کان پوءِ شياما چوڻ لڳي، ”ڊاڪٽر هتان ڏکڻ پاسي ٻن ميلن تي ننڍي ڳوٺڙي ۾ هڪ غريب انسان رهي ٿو. جنهن جو نالو آهي ڀرپو هو شهر جي ڪنهن آفيس ۾ ڪلارڪ آهي. هر روز شام جو گهر موٽي ايندو آهي. ڊاڪٽر! ڊاڪٽر! کيس وٺي اچ چئينس تنهنجي شياما توکي آخري وقت ياد ڪري رهي آهي.“ شام جو وقت هو، پکي پڪڻ پنهنجي اکيرن ڏانهن موٽڻ لڳا. سج پنهنجا آخرين سنهري ڪرڻا پلتي لڪي رهيو هو. هاري پنهنجا هر کنيو ڏاندن سميت گهر موٽي پئي آيا. ڊاڪٽر موهن موٽر تي اچي ڳوٺڙي ۾ نڪتو، ڀرپو جو پڇائي وڃي سندس در تي موٽر بهاري هارن وڄايائين، هڪڙو سندر مگر نوجوان ڌوٽيءَ قميص سان ٻاهر نڪري آيو هن جي ڪچ تي ننڍو روئيندڙ ٻار هو، جنهن کي هو پرچائي رهيو هو. موٽر ڏسي هو ڪجهه هراسجي ويو، پر نيٺ دل جهلي ويجهو آيو.

”تنهنجو ئي نالو ڀرپو آهي؟“ ڊاڪٽر چيو:

”فرمايو..... ڪهڙو ڪم آهي؟ ڀرپو آءُ آهيان.“

”توسان کي ڳالهين ڪرڻيون اٿن.“

”ته چڱو اندر اچو ته ويهي ڳالهين ڪريون.“

”هيءُ گهر تنهنجو آهي ۽ هيءُ ٻار! تنهنجي شادي ٿيل آهي؟“

”ها، هن يڪو جواب ڏنو، ڊاڪٽر ڪجهه ويچار ڪري چيو، ”مگر اهي راز جون ڳالهين آهن، ان ڪري تنهنجي گهر ۾ ڪونه ٿينديون. بهتر ائين آهي ته ٻارڙي کي اندر ڇڏي اچ ته موٽر ۾ خلاصا ٻئي اڪيلا ٿينداسون.“

ڀرپوءِ کي خواب خيال به ڪونه هو، ته هيءُ شخص ڪير هو. انهيءَ ڪري عجب ۽ اچرج ۾ هن ڏانهن نهاريندي پنهنجي زال کي ٻار ڏيئي ٻاهر موٽيو، ۽ اچي موٽر ۾ ويٺو. ڊاڪٽر ڀرپو ڏي نھاري چيو: ”ڀرپو، عجب ڪاٺڻ جو ڪو ضرور ڪونهي. مون کي تنهنجو نالو شياما ٻڌايو آهي. ڇا تون کيس سڃاڻين؟“

ڀرپوءِ جي هٿن مان ڪجهه ڪري پيو، بدحواس ٿي چوڻ لڳو ”شياما! سيٺ رتن لعل جي چوڪري؟ ها... ها، آءُ کيس سڃاڻان. منهنجي ساٿس دل هئي، ۽ هن جي مون سان پر آءُ هڪ غريب ۽ مفلس ماڻهو آهيان ۽ هوءُ امير شاهوڪار. هن جي پيءُ هن جي شادي منوهر سان ڪرڻ تي چاهي.“ ائين چئي ڊاڪٽر کي شڪي نگاهن سان ڏسڻ لڳو.

”ڀرپو، آءُ پوليس آفيسر يا تنهنجو دشمن ڪونه آهيان. مگر مون کي پنهنجو همراز ۽ همدرد ڪري ليک، آءُ پاگل خاني جو ڊاڪٽر آهيان، ۽ شياما منهنجي زير علاج آهي.“

پريو شڪ دور ڪري چوڻ لڳو، ”ڊاڪٽر، مون کي معلوم هو ته شياما جو به مون سان پريم آهي. تنهنجي هوندي به هن جي ڪائي پرواه ڪانه ڪئي، مون شياما کي ڪيترائي ڀيرا منع ڪئي ته منوهر کي گهر ۾ اچڻ نه ڏنو وڃي. مگر هوءَ ويچارِي به مجبور هئي، هن جي پتا جي مرضيءَ موجب منوهر هر روز گهر ايندو ويندو. آخر مون کان اهو سنو نه ٿيو. منهنجي بدگمانين مون کي مجبور ڪيو ته منوهر کي ماري پنهنجو رستو صاف ڪيان. مون شياما کي به ٻڌايو، مگر بي فائده. آخر هڪ ڏينهن مون پستول چورائي لڪائي آندو ۽ جيئن منوهر شياما جي گهران ٿي نڪتو ته هن جو خاتمو ڪري ڇڏيم. شياما ويجهي باغيچي ۾ هئي، مون کي ڏسي ڊوڙندي مون وٽ پهتي ۽ چوڻ لڳي، پريو، هيءَ ڪهڙو ناحق ڪيئي..... چڱو پستول مون کي ڏي ۽ تون پڇي وڃ.“ آءٌ بيهي رهيس مگر هن مون کي ٿيلهو ڏيئي زبردستي ڊوڙائي ڇڏيو.“ پريو ٿڌو ساهه کڻي چيو ڊاڪٽر اهو راز آهي جو ان کي معلوم آهي يا توکي اڄ ٻڌايو اٿم.

ڊاڪٽر ڪنڌ لوڏيندي چيو، ”هائو..... اهو راز آهي.... ٻن دلين جو... جنهن جي معلوم ڪرڻ لاءِ مون سڄا سارا ٽي سال وڃايا. چڱو ٻڌا انهيءَ ساڳي شياما توکي گهرايو آهي.... توکي ياد ڪيو آهي.“

”پر آءٌ ان سان نٿو ملي سگهان،“ پريو جواب ڏنو.

”پريو، تون ڇا چئي رهيو آهين؟ جنهن تنهنجي گناه پنهنجي سر تي کنيو تنهنجي جان بچائي جا تنهنجي ڪري هوش حواس وڃائي ديواني ٿي چڪي آهي، ڇا تون ان سان نه ملندين؟“

”هائو، آءٌ ان سان نٿو ملي سگهان.“

”پر توکي پڇتائڻو پوندو پريو، هوءَ حياتيءَ جون آخري گهڙيون ڪاٽي رهي آهي.“

”تڏهن ڇا، هوءَ مري رهي آهي ڇا؟“

”هائو، شايد مري چڪي هجي.“

ته آءٌ ضرور هلندس، ڊاڪٽر مون کي جلدي وٺي هل.... جلدي پهچائي مون کي آءٌ کيس ڏسندس.... ڪانئس معافي وٺندس... ائين چئي هو روئڻ لڳو.

ڊاڪٽر پريو کي وٺي شياما وٽ آيو، شياما ان جي انتظار ۾ اڪيون کولي در ڏانهن نھاري رهي هئي، شياما کيس پري کان ڏسي، پريو.... پريو چوڻ لڳي. پريو بدحواس شياما شياما ڪندو اچي شياما مٿان ڪريو. ڊاڪٽر منت کان پوءِ شياما جي نبض ڏني، مگر اها هميشه

لاءِ خاموش ٿي چڪي هئي، هن جي مرضي ٿئي ته پريو ڪي جدا ڪيان، مگر جڏهن ڊاڪٽر ڪيس هٿ لائڻو ته هن جو بت به ٿڌو ٿي ويو هو. هو به شياما سان گڏ هليو ويو هو. ڊاڪٽر آهستي چيو، ”عورت..... پريم..... قرباني.....“ هن ائين چئي ڪٽي، ڪنڌ هيٺ جهڪايو.

طوفان ۽ محبت

وقت ايندو. چڪ ٿيندي. اڪيون ڏسنديون. دنيا دل جي ڌڙڪن ۾ ٿي ويندي غائب. اڪثرين ۾ ايندي، ساجن رڳو تنهنجي تصوير ۽ چوڌاري... چوڌاري هوندي اونداهي طوفان محبت جي. تنهنجي ويڇڻ کان پوءِ ساجن هيءَ منهنجي حياتي! زندگي زهر ٿي ويئي آهي. مون نٿي پانيو ته آءُ به ٻين وانگر سرد آهون پريندو، لڙڪ ڳاڙيندو، خوامخواهه بي چين ٿيندس. نڪو وري اها ئي اميد هئي ته آسمان تڪي تڪي، تارا ڳڻي ڳڻي، چنڊ سان ڳالهائيندي صبح ڪندس. سڄو ڏينهن سر ۾ سوداءِ....

دوستن سان دشمني... پنهنجن کان بي رخي.... ديوانن وانگر چريو_ ٿوڪون سهندس ۽ ڪلائيندس پاڻ تان ساري دنيا.

تنهنجي خيالن جي حسين يادگري! دنيا! تو مون سان ڪهڙو جادو ڪيو آهي؟ ساجن اهو منو درد ڇا جو آهي؟ منهنجي دل ڪنهن لاءِ تڙپي رهي آهي؟ نااميد هوندي به منهنجي آس نٿي ٿئي. ويران رڻ پٽ ۾ بهاريءَ جو جهوٽو. اونداهي رات ۾ تارا ڇو ٿا ٽمڪن؟

ڪالهه باغ ۾ حسين پوپٽ ڪنڊي جي نوڪ تي لٽڪيل ڏنم. شايد آيو هو گلڙن تي ڦيرا ڏيڻ. پريان سامهون اڏامي رهيون هيون هوا ۾ بيوس شاخون. هيٺ مٿي ٿي ڪري رهيون هيون، چمڻ جي لاءِ زمين کي. چٽندي ڏنم منجهائن نرم نازڪ پنڪڙيون گلن جون. گلشن جو اهو سادو نظارو.... اڪثرين مان بي اختيار چلڪجي ڪريا به لڙڪ.

اوچتو ڪوئل جي ڪوڪو ڪنن ٻڌي. دل ڌڙڪي اٿي. خوشيءَ کان مشڪي ڏنم. مڪڙيون به مرڪڻ لڳيون. نچڻ شروع ڪيو تن مان نڪتل خوشبوءِ. اهو ساڳيو باغ هو جتي هڪٻئي کي ڏسي پاڻ مشڪندا هئاسين. تنهنجا خاموش اشارا لڪائي پهچائيندا هئا پيغام پريت جا. پر هاڻي.... اڃا به آءُ انهيءَ اجڙيل باغ ۾ چو ٿو وڃان؟ منهنجو. اڪيون ڪنهن جي ڏسڻ لاءِ آيتون آهن؟ تون ته آهين ڪونه! ته پوءِ انتظار ڇا جو؟

دڪ دردن کي مون ڪلندي منهن ڏنو. رضا تي راضي. اوچتو ئي اوچتو ڦري ويئي منهنجي حالت.... قسمت.... سڀ ڪجهه. تنهنجي ويڇڻ کان پوءِ. آءُ زندهه آهيان، جيئرو گهمان قران پيو. ٻين وانگر.... دوستن سان ظاهري طرح... ٻين کي ڪهڙي خبر! دنيا ڇا ڄاڻي؟ تون ڇا سمجهين جلي جلي جيئڻ ۽ جيئي جيئي جلڻ!

ٻين کي ڪهڙي خبر ته دل جي ڌڙڪڻ سان خون جو شعلو ڦڙڪي نس نس ۾ آڳ پڙڪائيندو. خاموش زبان فرياد ڪري پڪاريندي ۽ ڪجهه نيٺ وهائيندا نيرن پرن پنيان، جن کي ڏسي ڪانه سگهندي ڪا هڪڙي اک ڪنهن انسان جي.

ڏوڪو ۽ فريب ڇا نٿو ڪري!.... مون سان به هرڻ جون رڃ تي ڇالانگون.... هر هڪ کي خبر آهي، پر اصلي راز ڪان ڪير واقف آهي؟ چڻگون ڇو ٿيون پڙڪن؟ نيڪ نگاهون بدنام ڇو ٿيون ڏسجن؟ رڃ پاڻيءَ ۾ ٿي لهرن ڏي؟ قدرت هر هڪ کي لاچار ڪيو آهي؟.... بيوس.... منهنجو ڪهڙو ڏوهه! آءُ ته مجبور آهيان توکي الزام ڪين ڏيان تنهنجو ڪهڙو قصور؟ شمع جا پاڻ جلي ٿي ان ۾، جي پتنگ ٿپو ڏيئي پاڻ کي خاڪ ڪري ته شمع جو ڪهڙو گناهه؟ پر پرواني جو شعلي ۾ ڪامي جلڻ.... شعاع کي وڌيڪ تيز ڪرڻ جو آخر مطلب ڇاهي؟

گل ۽ خوشبوءِ.... دونهون ۽ آڳ.... شمع ۽ پروانو.... دل ۽ پيار.... ڪين جدا ٿيندا؟ ساجن! تون ۽ تنهنجي يادگيري ڪين ۽ وسرندي؟ انتظار جون گهڙيون! اڪيون اڪين ۾! دنيا جي نگاهن کان دور! ڏينهن ڏني.... ۽ تارن پريئي آسمان هيٺان. اڪثر ڪندا هئاسين.... ڳالهيون پريت جون.... ڇا اهو خواب هو؟ هيءَ ساري دنيا به خواب آهي؟

پل خواب هجي. مون کي ته انهيءَ خواب جي حقيقت بي قرار، بي آرام ۽ دربدر ڪيو آهي. آرزو اٿم ته تنهنجي يادگيريءَ جو فريبي سڀني هميشه ائين ئي ڏسندو رهان. تنهنجي من موهندڙ تصوير، شربت اڪيون، ڪوئل جهڙو آواز، بلوري جسم، گلابي رخسار، پازيبن جي جهڻڪار، تنهنجو گهر، دريون، پردا، گهٽيون ۽ سڄو شهر.... ڦرندا رهن ٿا خيال. هتي، اتي، هوڏانهن، آهستي ۽ هميشه....

تنهنجا ڏنل گل سانڍي رکيا اٿم، جيسين حياتي اٿم. انهن جو هڪڙو به پن گهر ۾ ضايع نه ٿيو آهي. جيتوڻيڪ ڪومائجي ۽ مرجهائجي ويا آهن اهي ظاهري طرح.... مگر انهن سان گڏ تنهنجون گذريل ڳالهيون آهن، بلڪل نيون ۽ تازيون.... پر هه جي باڪ ۽ ماڪ جيان!!

گهريلو يا بنگلو؟

گهر لاءِ ته ڪيترائي سڪندا وتن. اڄ ڪلهه پڳڙين ۽ رشوتن کان سواءِ منهن سان ته، گهر نٿو ملي. پناهه گيرن کان پڇي ڏسو. شل نه ڪنهن کي گهر جي گهرج پوي. سرڪاري ڪامورا به رلندا وتن. پر مون کي ته نڪيل سينگاريل گهر ملي ويو هو. پلو ٿئي سين رامداس جو چڻ ته جاءِ ٺهرائي ئي منهنجي واسطي هٽائين. پاڪستان ۽ هندستان جي لهر ۾ لڙهي، هو اها جاءِ منهنجي حوالي ڪري ويو هو. سڄيون ساريون ئي ڪوٺيون رڌڻو، وهنجڻ جي جاءِ، اوطاق، ڪرسيون، ڪمڊو، ڪپڻ، پينگها، بجلي، پاڻي، ورائڊا، دالان، سڀ ئي منجهس موجود. تنهن کان سواءِ پاسي تي ۽ مٿي ماڙيءَ جي صورت ۾، تڏهن ته يار دوست ريسون ڪندا اٿم. هو انهي گهر کي بنگلو چوندا آهن. بنگلو ڇو نه چون، بنگلي کي وري سڱ ٿيندا آهن ڇا؟ پر گهر جي سونهن آهي زال سان، سو زال به اٿم ۽ ان سان گڏ ٻار به اٿم. پر هن بيگاهه وقت منهنجو بنگلو ڏسي ڇا ڪندا. جيڪڏهن اوهان کي منهنجو گهر ڏسڻو هجي ته ٻن ڏينهن جي نوٽيس کان پوءِ ڏيکاري سگهندس، ٻچڙيوال جو آهيان. هنيئر ته مانيءَ جو وقت آهي. شايد ماني تيار به ٿي وئي هجي. بي ڪنهن وقت ڪٿي ڏسجو. مڃڻ ٿو ڏسجين، هن پاسي کان ڦري اچو، نه اوهين ٻارڙن کي اوڏانهن ڪيو. باقي رهندي اوطاق اها ته مون اڳئي ڏني آهي. چڱو به چار منٽ ترسو. ته سڏ ٿو ڪيائو. چڱو هاڻي اچي سگهو ٿا. اچو هيءَ اڳڻ آهي. هو ڏائي پاسي ڪارخانو هوندو آهي. اسين ته هري مري ويا آهيون، ڪجهه وقت گذري ويو آهي ۽ باقي حياتي جي ڪاٿي وڃي مٿي چڙهيو. هيءَ ڪنڊ واري ڪٽ سياري اونهاري اتي پئي هوندي آهي. چڄي وئي آهي ته فڪر ناهي. ڪنهن ڏينهن تون ۽ آءٌ به چڄي وينداسون. ڪير پيو اندر ٻاهر ڪريس. ان جي هيٺان اونڌي ٿيل چوٽري ڪير جي آهي. شام جي وقت اها اتان ڪڄي صفا ٿيندي ۽ پوءِ ان ۾ ڪير رکيو ويندو آهي. هي موري جي منهن وٽ ڇا آهي، سڃاڻين ٿو. اها ڏونگري آهي. انهيءَ سان ڪپڙا ڌوئبا آهن.

پاسي کان گلن جون ڪونڊيون آهن. ڪو ڏاڍو شوقين ٿو ڏسجين. پر اهي ته اڳيئي اتي هيون، هيءَ وڃ ۾ گئل ۽ سڪل سپاتي جو ڪارو پادر چمٽي سان گڏ پيو آهي. ۽ هيءَ ٺڪريون شايد ڪو ڊلو پڳو هوندو. هن تنهي جاين ۾ ڪاڪوس رڌڻو ۽ وهنجڻ جون جايون آهن. پر جيئن ته سڀني مان مڪين جي ڦڦڻ جو آواز پيو اچي ان ڪري اندازو لڳائڻ ذرا مشڪل ٿيو پوي. جايون جو اهڙيون آهن، آخر پيو مڪيون وينديون ڪٿي. باقي هيءَ ڪٽ

به ڏسي وٺ. انهيءَ تي ڇا ڇا پيو آهي. رلڪو، ڪچو، چڊي، ڍڪڻ، اڳڻ وجهڻي، سوئي، پڳل هوائي جهاز، سليٽ جا ٽڪرا، سڳيون، ڦٽي وارن سوڌي ۽ واڌڻ ۾ اڳڻ به پيو لڙڪي. وٽي، تارچُ ۽ ڦٽنچي وري پاڳي جي ڀرسان آهن، اهو پراڻو فوتو آهي، جنهنجو فيرم بر خوردار ڏسندي ڏسندي پڇي ڇڏيو آهي. ٻاراڻي گهر ۾ اهڙوئي سامان هوندو آهي. هاڻيءَ هتان ورائبو شروع ٿو ٿئي. پاسي کان هنڌن رکڻ جي ڪوئي آهي ڏسي ڇا ڪندين. بس ڪٿي سمجهه ته بسترا اڌ گول، اڌ ڪليل ڪٽ تي ستيا پيا هوندا، ڇاڻ وٽ بال ٻارڙن جا آهن. هن ڪنڊ مان ڪهڙي بانس پئي اچي. بانس وري ڇا جي. اها برنيءَ ۾ رکيل سانڌاڻي جو خوشبوءِ آهي. مانيءَ سان گڏ ڳنڍڻ ۽ ڇهر نه هجي ته کاڌي جو ڪهڙو مزو. ڀرسان هي مانين جا سڪل ٽڪرا آهن. اهي آهستي آهستي اسان جي پڪريءَ جو چارو ٿيندا. تيسين تائين اتي پيا سڪندا ۽ گڏ ٿيندا. کين ماکوڙيون به پيون ڪائين. ”اڪ ڪاڇ دوڪام“ ثواب به ٿيندو. ڏائي پاسي کان گهڙامنجي آهي. دلا؟ دلا ته اندر هوندا. ڪوئيءَ ۾ مانيءَ مهل پاڻي ته ڀرسان هئڻ گهرجي. اڃا گلاس داني وسري وئي، ڏس منجهس همدم دستي جو مٿيون پڙ ۽ سرمي جا ڪاني پيئي آهي. هي ته ميرن ڪپڙن جو ڍڳ آهي ڏوبيءَ کي ڏيڻا آهن. جڏهن ڏوبِي اچي. بنگلو بنگلو ڪري سڀئي دوست چوندا آهن. پر آءُ ته انهيءَ کي گهر ڪوٺيندو آهيان. هڪ ٻچڙيوال ۽ عيالدار جو گهر.

خير هاڻي اندر گهڙو. هن ڪوئيءَ ۾ خاص سامان رکيل آهي. فرنيچر اهڙو ڪن ٿورن گهرن ۾ هوندو. باقي سڄ پڇ جيڪي بنگال هوندا آهن. تن جي ته ڳالهه ئي بي آهي. انهن ۾ اسان جهڙا رواجي ماڻهو نه رهندا هوندا. ڏس هيءَ وات ڦاٿل ڪپڙ، ان جو منهن سدائين ڪليل هوندو آهي. ڇو جو هميشه ڪم ۾ ايندو رهندو آهي. وٽس ٻاهر ڏائي پاسي ڪنڊ وٽ، فرش تي شيشن صاف ڪرڻ وارو برش پيو آهي. ڪپڙ اندران ڪپڙا، سٿون، گهاگهريون، چولا، پوتيون ڪي ويڙهيل ڪي ڪنڊريل خانن تان هيٺ پيا لڙڪن. ڪپڙ جي مٿان پيتي رکي آهي. شايد نلهي هوندي. انهيءَ پيتيءَ جي مٿان وري گري توپي فرحت پيئي وئي. اها توپي منهنجي پاءُ تي مهينا ٿيندا ته اتي رکي ڇڏي هئي جو هو بازار مان نئين توپي خريد ڪري آيو هو. پيتيءَ جي ڀرسان اها ڪاغذن جي وڏي پڙي آهي. خبر ناهي ته الائجي منجهس ڇا آهي! سمجهان ٿو ته ٻارن جون سٿيون ڦڪيون هونديون. هيٺ تري ۾ ڪپڙ جي سامهون پٽ تي سٿيءَ جو ريل آهي. جنهن جي ڏاڳي جو چيڙو ڪافي ريل تان لهي آيو آهي. انهيءَ ڪپڙ جي اولهه کان جيڪو فيل ۽ پٿا رکيل آهن. پئسن جي بيگم صاحبه کي به گهرج ٿيندي آهي. ان ڪري ان جي هڪڙي ڪنجي مون وٽ ته بي بيگم صاحبه وٽ

هوندي آهي. ڪڙي ڪرف وٽ ته ڪاٺ ۽ ان جي پالش اڪڙيل نظر ايندي. ڇو جو به چار دفعا نه پر الائي دفعا ٻنهي کان ڪنجيون وڃائجي وينديون آهن. ڪرف ايندو آهي. ڪنجي کان سواءِ، تنهنڪري اڪثر ڪنجيون اندر رهجي وينديون آهن. پوءِ ڪرف ڪولڻ کان ڇٽو، تنهنڪري ڪڙي کي ڪلين ۽ همدم دستي سان ڪولڻو پوندو آهي.

بيهندا ڪيترو، هن ڪرسيءَ تي ويهي رهو. آسانيءَ سان ڏسي سگهندا. ڏکڻ پاسي انهن ٻنهي ڪپڻن جي وچ ۾ گاديلي سان پلنگ آهي. فڪر ناهي ته گاديلي جي چوڪانهي، فڪر ناهي ته اها ميري ۽ تيل سان پريل آهي. پلنگ ناهي ته تخت آهي. پاسن کان ڪپڙا رکيا اٿس، هيءُ برقعو آهي. هي ٿوال آهي. ها گهاگهري آهي ۽ هي ٻيا ڪپڙا ته سڃاڻپ ۾ نٿا اچن. خير نهيو. پلنگ هيٺان به نظر ڦيرايو هيٺان بوت پالش جي برشن جو جوڙو پيو آهي. پيرانديءَ هيٺان وري سبڻ جي مشين جو پرزو آهي. اهو جهالر ٺاهڻ وقت ڪم ايندو آهي ۽ هاڻي گاديلي مٿان ڏس. نوٽبڪ، ساسر، ڪاري عينڪ، اخبارن جا پرچا ۽ ڪتاب پڻ آهن. ميز تي تنهنجي پرسان آهي. ڏس ته مٿس ڇا ڇا پيو آهي. آرسِي، قلم، تيل جو شيشو، ڪتاب، نوٽبڪ، مس ڪپڙي، ڦٽنجي، بوت پالش جي دٻلي، ڏندن وارو برش، گلاس، دٻڪي، بڪل، صابن، ٿالهيون وغيره. انهيءَ ميز کي به خانا به آهن، جن ۾ به گچ جهڙو سامان آهي، ميز جي هيٺان همدم دستي جو هيٺيون پڙ، ڪڙي ۽ بوت پيا آهن. باقي هيءُ ڪند رهي آهي. ان ۾ هي هيڏو سارو پينگهو ته اوهان سولائيءَ سان ڏسي سگهندا هوندا. انهيءَ جي هيٺان ڏسڻ جي شيءِ رکي اٿو. اهو ته بصر آهي. ڀلا بصر هي ڇو؟ اهو ته آءُ اوهان کان پڇڻ وارو هوس. اهو ئي هڪڙو ڪم آهي، جو منهنجي بيگم صاحبہ سڃاڻپ جو ڪيو آهي. اهو بصر سستائي جي وقت ۾ ورتو ويو هو جو گهٽ ۾ گهٽ ڇهه مهينا هلندو، تسين تائين اهو اتي ٿڙيو پڪڙيو ۽ پاٿاريو پينگهي جن ٿڌيون هوائون پيو کائيندو. هوند ٻئي ڪنهن هنڌ رکي ها ته ضرور خراب ٿي وڃي ها. سمجهان ٿو ته هاڻي هن ڪوئيءَ جون شيون سڀ ئي اچي پوريون ٿيون آهن. پر واريءَ ڪوئي افسوس اٿم ته هيئنر ڏسي نه سگهندا جو گهر جا ماڻهو ماني کائي رهيا آهن. ها هو ڏس پتيون اهي ليڪا ٻارن راند ڪندي ڪڍيا آهن. ڀلا انهن بي پرواهه بادشاهن کي ڪير روڪي! باقي ڪپڙن تنگڻ جون ڪليون رهيون. انهن ۾ سواءِ ٻوڙ رڌڻ واريءَ هنديءَ، ۽ چٻيءَ کان سواءِ ٻيو ڪجهه ڪينهي.

اٿو ڇو ٿا؟ اوهان کان سوال پڇڻو اٿم. ڪينءَ منهنجو گهر پسند آيو؟ وڃين ٿو وڃن تنهنجا ڪپڙا. ڀلا سڄي ويهه ته ماني ڪڍي اچان. تڏي تي آيو آهين، ائين ڇڏبو! مڙئيئي دال روٽي

هوندي. ڀلا تون ڪٿي ٿو غريبن جي ماني ڪائين. چڱو نٿو ترسين ته نهيو. باقي جيڪو سوال پڇڻو هوم. ان جو جواب ته ڏيئي وڃو. آءُ خود عجب ۾ آهيان، منجهيل آهيان ته هن جاءِ کي بنگلو سڏيان يا گهر. توهان جي نظر ۾ هاڻي اوهان جڏهين هي گهر ڏسي چڪا آهيو، تڏهن هاڻي ٻڌايو ته ان کي بنگلو سڏجي يا گهر يا ماڳهين پيو ڪجهه! اهو وري ڪينءَ؟

انجام شڪني

حميد، پنهنجي ضعیف ۽ زرد آگرين کي قبر تي ڦيرائيندي چيو... ”محبت جي واسطي عام طرح هر ڪو ائين چوندو آهي ته انهيءَ جي ابتدا هميشه مرد جي طرفان ٿيندي آهي. فطرت عورت کي شرم ۽ حيا جو پتلو بنايو آهي. ها آءٌ خود به انهيءَ جو قائل هوس. مگر جڏهين کان حميد جي محبت ۾ گرفتار ٿيس يا جڏهين هن جي زاهد فريب نظر جي دام ۾ ڦاٿس، منهنجي نظر هن معاملي ۾ ساري دنيا کان مختلف ٿي ويو. منهنجو يقين آهي ته دنيا ئي محبت جي شروعات جو آغاز ان جي اندروني اثر کان خالي ناهي. مرد جو ان سان ڪو تعلق ڪونهي. بي وفائي رڳو عورت کان ئي شروع ٿي ٿئي... عورت جي عادت کي سمجهڻ عقل کان ٻاهر آهي، ان جو وڏو دليل اهو آهي ته ان جو هر هڪ فعل جنهن جي در حقيقت هوءَ فاعل آهي سو ان جي طرفان ٿيندو معلوم نٿو ٿئي“.....

هو مشڪيو مگر مشڪندي وري ڪنهن خيال ۾ گم ٿي ويو. سندس ڪپڙا ڦاٽل ۽ ميرا هئا. وار وڏا ٿي لڙائجي ڪنڌ تي ڪري پيا هئس. ڏاڙهي بي ڊولي، بت ۾ ڄڻ ته رت هوس ئي ڪونه. هو بي جان ٿي قبر تي منهن لڳائي مون ڏانهن بي معنيٰ نگاهن سان تڪڙ لڳو. نظرن ۾ عجيب ڪشش ۽ رعب هو. جهنگل، قبرستان، ديوانه ۽ آءٌ اڪيلو خوف محسوس ڪرڻ لڳس. پاڻ کي ڦٽڪار وجهڻ لڳس ته بي سبب هن کي چو ستايم چو ڳالهائيم. منهنجي حيرت جي حد نه رهي، جڏهين ڏٺم ته هو اڪين مان لڙڪ ڪيرائي رهيو هو. لڙڪن جون لڙيون موتين جي داڻن وانگر حسين مجسمه مگر خاڪ ٿيل خاڪ جي پيرن ۾ پيٽا ٿيڻ لاءِ گم ٿي رهيو هيو. فضا خاموش هئي، اوچتو منهنجو مٿو ڦرڻ لڳو، دل سست ٿيڻ لڳي. اڪين اڳيان اوندھ چائنجي ويم خبر ناهي ته منهنجا هوش و حواس ڪيڏانهن ويا.....

آءٌ بيوس بوتي وانگر خبر ناهي ته ڪيترو وقت بيجان بيهي رهي... اوچتو ڪنن ۾ دهڪاءُ ٿيو. اڪيون ڪوليم، ساهه پيم... اڪيون اوچتو سامهون ڪٽل ڀريءَ ڏانهن ڏسڻ لڳيون... به اڃا ڪبوتر گهو... گهو... گهو... ڪري ڪنڀڙاٽيون ڦڙڪائي... ڪنڌ هيٺ مٿي ڪري- ڳچيون ڳچين سان ملائي رهيا هئا... پڪيڙا... آزاد... جوڙو... جوڙو... جوڙي کي ڏسي مون کي قبر ياد آهي... نظير ڦيرائيم... قبر ڏانهن... هو مجنون اڪيون پوريو... چپ چاپ... هڏن جي موڙي وانگر مرده مثل قبر کي چنبڙيو پيو هو... مون کي يقين ٿي ويو ته ويچارو هن دنيا مان آزاد ٿي چڪو آهي... انسان... اڪيلو... نه... نه... هو اڪيلو ڪونه هو... ڪو

زمانو هو... هو سچ پچ اڪيلو ڪونه هو... مگر اڄ هو شڪسته حال... بيمار... زرد رو... دنيا جو ٺڪاريل... قسمت جو ڪيرائيل... برهنه... چاڪ دامن... بي يار... ماڻهن جي نظر ۾... چريو... ديوانو... مجنون... ها ماڻهن جي نظر ۾... هو ننڍي هوندي منهنجو دوست هو... سندس پيءُ لڪا پتو هو... ”دوست! دوست!! حميد!!“... مري ۾ چرڦر ٿي... هو ڪنهن ڳري آفت ۾ پيڙهجي رهيو هو... ڦڪو منهن... ڪارائجي ڪارو ٿي پيو... آهستي آهستي رنگ هيٺينءَ ڌڙ ڏانهن پکڙيو ويو... تان جو وڃي نهن تائين رسيو... اوچتو ڦڙڪا ٿيو منهنجي خيالن جو سلسلو ٽٽي پيو... آسمان ڏانهن... مٿي بلڪل مٿي... ڪبوترن جو اچو جوڙو پرواز ڪري رهيو هو... شايد... اهو حميد جو روح هو جو ڪنهن سان پرواز ڪري... ها... ها... ها... ڪنهن جي کلڻ جو آواز ٻڌم، ڪنڌ ورائي جان ڪڍي ڏسان ته حميد... زندهه حميد... جنهن کي مئل سمجهيو هوم... سو منهنجي ڀرسان هو، ڪلهي تي هٿ رکي چيائين- ”دوست تو اڄ اهو ڪي ڏٺو آهي... جنهن کي آءٌ دنيا جي نظرن کان لڪائيندو آيو آهيان. منهنجي زندگيءَ جو نظارو... انهيءَ حد تي پهتو آهي... نه جيئن گڏ نه مئل گڏ... عجيب بيماري... الفت جي... ها تو مون کان حال احوال ٿي ورتو... منهنجو داستان ٻڌي ڇا ڪندين، انسان آهين. آخر ته سيني ۾ دل اٿئي محسوس نٿو ڪرين ته هي سڀ ڪجهه ڇا جي بدولت آهي. ڇو آهي... ڪين آهي... تنهنجو ڏوهه ڪونهي دنيا خود غرض آهي. ان جو ذرو ذرو به خود غرض... خود غرضيءَ کي دل ٿئي ڪانه... نه رڳو دل مگر اڪيون به ڪونه اٿس... انڌي... آهي...“

جتي گل آهي... اتي خار به آهي... ڪنڊي جي عدم موجودگي ۾ گل منهنجي نظرن ۾ گل ئي ناهي... مگر مجبور دل کي ڪير سمجهائي... حسن جي حسين دنيا جا خواب ئي نرالا... عقل ۽ هوش موڪلايو وڃن... فراق ۽ ڦوڙائي... روج ۽ راڙو... جهيڙو ۽ جهڳٽ... بدنامي، ناڪامي ۽ رسوائِي... تارا ٽڪڻ ڪتيون ڳڻڻ... رات کي صبح ڪرڻ... مست الست مگن رهڻ ته به تن ۾ تاڙي واري تنوار... ڪوئل واري ڪوڪو، پيهي واري ”پي ڪهان“ جي چنگاري پئي چڻڪي ئي چڻڪي... گل... کي خار نه هجي ها، اکين کي تير هجي ها مگر تلوار نه هجي ها... حسن هجي ها مگر جواني نه هجي ها... مخمور جواني... ديواني... ۽ ديوانو... شمع ۽ پروانو... گل... اڪڙيون... جواني... شمع... ۽ خار... ۽ تير... ۽ دلفريبي... ۽ بادضر صبر... ناڪامي کان سواءِ دنيا جنبل ٿي پوي...

حميد وري سن ۾ پئجي ويو. ڪنڌ هيٺ ڪري وري ڪنهن ويچار ۾ ڦاسي ويو... هو هيٺ ويهي رهيو... آهستي چپ چورڻ لڳو... مگر انهن مان آواز ڪوئي ڪونه ٿي نڪتو...

سندس چھري جو رنگ ڳاڙهاڻ ڏانهن مائل پي ٿيو، ٿوري دير کان پوءِ چپن جي چرڻ سان آواز پڻ نڪري رهيو هو... الاڻجي هو ڪنهن سان ڳالهائي رهيو هو... سندس ڳالهائڻ ڦٽڪار جي نموني هو، جنهن کي مون ڌيان سان غور ڏيئي ٻڌو مگر ڪنهن نتيجي تي پهچي نه سگهيس جو آواز بلڪل ضعيف هو... سندس اکين مان سرهائي پئي بڪي... چپ چريا پئي... پڻ پڻ چالو هئي. نظر پيرن ۾ هيس... آهستي آهستي آواز وڌڻ لڳو... بيخوديءَ جي حالت ۾ تتل اکر ڳالهائڻ لڳو... ”دوست!... جميله... بي وفا!... نه نه!“

چئي هو قبر کي گراهڙي وجهي وري اچي روئڻ ۾ چٽڪيو. منهنجي دل اهو نظارو ڏسي بيتاب ٿي ويئي، پر جلد ئي حميد روئڻ بس ڪري وري اچي منهنجي ڀرسان ويٺو. هنيئر هو بلڪل سامت ۾ هو...

دوست منهنجي عمر رنگين دور مان گذري رهي هئي. آءُ ڪاليج ۾ پڙهندو هوس... ڪتابن ۾ محو... دنيا جي آزارن کان پري... عيش... حرص و هوائن... کان بيزار... پريم... محبت... پيار کان پاسو ڪندڙ... حسن وارن ڏانهن خالي نگاهن سان ڏسندو هوس. عورت جي وجود کي پاڻيءَ جو ڦوٽو حسين... ڪڏن ڪرتوتن... نفس جي آڱ اجهائڻ جو ذريعو... سرتاپا سهوت پرست... گناهن ۾ اضافي جي لالچ ڏيندڙ. انسان جو رت چوسي موت کي ويجهو رسائڻ لاءِ سندس مشغولو دنيا جي شروع ٿيڻ کان چالو آهي. جادونگريءَ جي رهواسي... سندس اٿڻ، ويهڻ، روئڻ، کلڻ، ڪنڌ هيٺ ڪرڻ ۽ مخمور نگاهن سان ڏسڻ، لبن جي لعلائي... حيا جي سرخي... زلف ڪارا... گل رخسار... خط و خال... جوانيءَ... سينو اڀريل... نيم برهنه... نقاب پوش... چلولي البيلي... مستاني... ديواني... جادونگريءَ جي رهواسي! ناڪام روپ ديوداسي! راهزن... دل جي ڊاڪو... مطلب... مڪاري سان ڀرپور... انسانن کي انڌو ڪرڻ... دربدر... بي دل... مجنون ديوانو... پروانو... بي عقل ڪرڻ سندس اداني ڪرشمون آهي.

مرد مجبور ڄار ۾ ڦاٿل... پڪيڙي وانگر... صياد جي دام... ”ڦڙڪي ڦڙڪي... نفس پرستيءَ کي... عورت جي خود غرضيءَ کي لڪائڻ لاءِ عشق پيار، محبت، پريت، پريم... پيارا... دل... من... زال... مڙس... عاشق معشوق جي گندن الفظان ۾ شيطاني کي پردو ڏيئي... سندس حيوانيت لڪائڻ لاءِ جادو زرده حيوان ٿيو پوي... عام طرح ائين چيو ويندو آهي ته عورت جي عصمت دري بي رحمي سان ٽوڙڻ وارو... پرهيزگاريءَ ۽ پوترائي جو املهه موتي وڃائڻ وارو مرد آهي... عورت جيڪڏهن شرم و حيا... چاڪ ۽ صاف هجي ها ته

هيءُ قشڪ وارو ڌنڌو وڌيءَ ڪونه ها... نه هي دنيا هجي ها... نه هيءُ آبادي... هجي ها... نه تون هجين ها... ۽ نه آءُ...

دوست... جيڪڏهن مرد عورت جي عصمت ٿو وڃائي ته ان ۾ عورتن جي رضامندي جو ضروري ثبوت ٿو ملي، مگر مرد جي پرهيزگاري ٿورڻ وارو ڪير... آهي؟... ڇا مرد جي پرهيزگاري ۽ عورت جي عصمت ۾ ڪو تفاوت آهي؟... اصل نه... نه ته خود غرضي جي شروعات... گناهه جي دعوت... نفساني لذت... جي مرتڪب عورت ئي آهي... لالچائڻ واري به عورت آهي... مرد هرگز نه... لوهه مقناطيس ڏي ڇڪجي ٿو وڃي ته لوهه جو ڪهڙو ڏوهه؟ خود گل شاخ تان ٽوڙيو ٿو وڃي ته ٿاريءَ جو ڪهڙو ڏوهه؟ شمع جلي ٿي پروانو سڙي ٿو! شمع جو ڪهڙو قصور؟ صياد پکي ڦاسائي ته دام جو ڪهڙو قصور؟ انهيءَ ڪري عورت ڏانهن قصد ڪري ڪڏهن ڪين ڏسندو هوس. جيڪڏهن ڪابه ڇوڪري بي حيا ٿي منهنجي سامهون ايندي ته آءُ اڪيون پوري ڪنڌ ڪٽي هيٺ ڪندو هوس، اڃا به جيڪڏهن ڪا وڌيڪ جرئت ڪندي هئي ته زبان مان هڪ اکر به ڪين ڪڍندو هوس، بي معنيٰ نفرت جي نگاهن سان نهاري، پنهنجي من کي قابو ۾ رکي، پنهنجي ئي ڏن ۾ هوندو هوس. ڪاليج ۾ هوشيار هئڻ ڪري، منهنجا حريص ۽ حريص گهڻائي پيدا ٿيا، ان سان گڏ ڇوڪرين جو خاص مرڪز هئس، مگر سندن مطلبي دوستي ۽ خود غرضيءَ کان آءُ هوشيار هوس، تنهنڪري ڇوڪريون ته ڇڏ ڪئي، مگر ڇوڪرن مان ڪو منهنجو دوست، غمخوار ڪونه هو.

ڇوڪرن مون کي ”سادو“ ”سادو“ ڪري طرح طرح سان چيڙائيندا هئا. ليڪن منهنجي طرفان هميشه خاموشيءَ وارو جواب ٻڌي اهي به نيٺ بس ٿي ويا. منهنجا جيڪڏهن ڪي دوست ها ته به ڪتاب هئا ۽ گهر جون چار ديوارون. اسڪول ۾ وڃڻ تڪليف پيو سمجندو هوس. خاص ڪري ڇوڪرن ۽ ڇوڪرين کي جدا جدا باغ جي ڪنڊن، موٽرن ۽ سائيڪلن تي، هوٽلن تي ٿهه ٿهه ڪلندو، مشڪندو آهستي پٺ پٺ ڪندو، ڦس ڦس ڪندو ڏسي ڌڪاريندو هوس ۽ چونڊو هوس ته يا الاهي هي ڪهڙو ماجرو آهي، سوسائٽي ڇا انهيءَ جو نالو آهي ته جوان چڪر ۽ ڇوڪريون ريل چيل گهمي کلم ڪلايو بي حياتي جو ائين مظاهرو ڪندا وتن. مون کي ته انهن تي به عجب لڳندو آهي، جن جي واسطي معلوم ٿيندو اٿم ته شادي شده آهن، مگر اهي پنهنجي بي حياتي جو مظاهرو ٻاهر ائين ڪندا وتن ته ڄڻ ڪنهن چڪلي جو سائين بورڊ ڪنيو ٿا وڃن. هٿ هٿن ۾ ٻانهون چيلهه ۾ سڀيون وڃائيندا نظر ايندا، جن ته شادي ڪرڻ کان پوءِ ڍاوائِي ڪونهن.

سڀ ڪو سمجهي ٿو ته شاديءَ کان پوءِ جوڙي جو ڪهڙو مشغلو شروع ٿيندو، انهيءَ هوندي به ان ڳالهه تي ارمان يا افسوس ڪاٺ ته نهيو، مگر انهيءَ هيواني ڪرتوتن کي همٿائڻ لاءِ خوشيون ۽ شادمان شروع ٿي ويندا. وري جي بي حياتي جو نتيجو ڏي يا پٽ ڄائو ته دهل ڏهمامان راڳ روپ ٿيندا نظر ايندا. خود غرض ۽ مطلبي دنيا گناهن کي ڪهڙي نه ري ظاهر ظهور همٿائي رهي آهي. خير عورت ذات لاءِ منهنجي دل ۾ ايتري عزت هوندي جهڙي ڪنهن واسينگ نانگ جي لاءِ. کائن جيئن ڪانگ پڄي ڪمان کان ائين پڇندو هوس. دوست آءُ بي. اي. جي پڇاڙي واري سال پنهنجي چاچي جي دعوت تي ويس. منهنجو چاچو سادو سودو ماڻهو هو. بهراڙي ۾ رهندو هو. منهنجي پيءُ جو هن سان گهڻو پيار هو ۽ اهو ئي سبب هو جو آءُ ڪاليج جي بند ٿيڻ ڪري پنهنجي پيءُ جي چوڻ موجب وئڪيشن وارو عرصو اتي گذارڻ لاءِ تيار ٿيس. گهر پهچڻ سان منهنجي چاچي مون سان چڱي طرح مليو. ڪجهه عرصو گذريو ڪونه ته سامهون هڪ چوڪري جو پاڇولو لنگهيو هو. منهنجو ڪنڌ دستور موجب هيٺ ٿي ويو. پيرن جو آواز اچي منهنجي ڀرسان بس ٿيو. ”هيءُ منهنجي ڏيءَ آهي... جميله نالو اٿس...“ لاچار ڪنڌ مٿي ڪٽڻو پيم. بي حالت ۾ دنيا جي بيهوده ٻاشدن مان شمار ڪيو وڃان ها. هڪ ڦوهه جواني وري دور مان گذري رهي هئي. اکين ۾ معصوميت ۽ شرارت هئي ته چپن تي هڪ هلڪي مسڪراهه هئي. مون هن ڏانهن نهاريو، مگر خالي نگاهن سان مون اڃا ڪنڌ مٿي کنيو ئي ڪين ته هوءَ ڊوڙ پائي ڪمري مان نڪري ويئي. ”حميده، جميله اڃا بي سمجهه آهي.“ هائو چاچي، مون ڪنڌ هيٺ ڪري جواب ڏنو. ان رات آءُ ٽڪل هوس جنهن ڪري جلد ئي ننڊ ڪڍي وييم. آڏيءَ رات جو سجاڳي ٿيم، جان ڪڍي ڏسان ته سڀ منيءَ ننڊ ۾ کونگهرا هڻي رهيا هئا. چنڊ چمڪي رهيو هو. هوا ڀرمست ۽ نشي واري هئي. آءُ پاسو ورائي سمهڻ تي هئس ته هڪ ڪٽ تي ڪنهن جي چرڻ جو آواز ٻڌم. جان چٽائي ڏنم ته هوءَ جميله هئي. آءُ يڪدم پاسو ورائي لپتي پيس. رڳو انهيءَ خيال کان ته متان هن کي شڪ پوي. اڃا سيڪنڊ ئي ڪونه گذريو ته وري آواز ٻڌم مطلب ته ڪو عرصو اهو آواز بدستور چالو رهيو. دماغ ۾ طرح طرح جا خيال اٿڻ لڳا.

”پلا هوءَ مون کي ڏسي پڄي ڇو ويئي؟ هيئنر ڌر ڌر ڇو پاسا اٿلائي رهي آهي. ڇا اهوءَ مون کي شڪار ڪرڻ تي گهري ڇا؟ دل ئي دل ۾ پنهنجي اهڙن چريائي وارن خيالن جي لعنت وجهي. کيس تاڻي دت ڪري کونگهرا هڻڻ لڳس. مگر ننڊ چوي ته آءُ اڄ اڃان ڇو ٿي. رات گذري ئي نه. کيس ڪري گرميءَ ۾ اچي ورايو، نيٺ ڪڪ ٿي کيس لاهڻ تي

هوس ته ڪنهن جي پيرن جو آواز ڪٿ ڏانهن ايندو ٻڌم. آواز ويجهو پوندو ويو ۽ اچي منهنجي ڪٿ جي پرسان بس ٿيو. کونگهرا هڻڻ بند ڪري ڇڏيم. بدن کي سستي سک جهلي. آهسته آهسته ساهه ڪڍڻ لڳيس. خبر ناهي ته انهيءَ ۾ ڪيترو وقت وڃايم مگر آخر ڪڪ ٿي پيس. بدن ٽڪجي پيو، گرميءَ ۽ پوسات اچي گهٽيو، نيٺ لاچار ٿي کيس منهن تان لاهڻ. اڪيو بند هوم. پيراندي کان وري کڙڪو ٻڌم. هيڏيءَ مهل ڪير جو ائين گهمي رهيو هو. دل ۾ سمجهيم ته اهو وهم آهي. هن بيگاهه وقت ڪنهن کي ڪٿيءَ کنيو هو جو گهمندو وڃي. وري ٻيو خيال آيم ته متان ڪو چور هجي. انهيءَ خيال ايندي ئي اڪيون ڪڍي کوليم.

منهنجي حيرت جي حد نه رهي، جڏهين منهنجون اڪيون وڃي جميل ۾ ڪٽيون، مون کي جاڳندو ڏسي هوءَ ڪسڪڻ لڳي ۽ وڃي پنهنجي هنڌ تي لپتي يا الاهي هيءَ ڪهڙو معاملو آهي. هن جي وات جو هيٺ ڦرڻ مان ڪهڙو مطلب آهي! صبح جو مون کي ڏسي هوءَ چو ڊوڙي پڄي ويئي. هوءَ مون کي لالچائي رهي هئي. جي ها ته پوءِ مون کي جاڳندو ڏسي چو وئي هلي. آءُ پليل آهيان، هوءَ اتفاقي اٿي هوندي. شايد هوءَ ون وانگر مردن کي ڌڪاري ٿي، تڏهين وئي هلي وغيره وغيره.

اهي خيال ڪندي آءُ سمهي رهيس. صبح جو ڪنهن اچي مون کي لوڏيو. اڪيون ڪڍي پٿير ته جميل اڪيون هيٺ ڪري حيا ۾ ڳاڙهي ٿي ويئي. مون وري ڪڍي اڪيون بند ڪيون، اتي جملي ڇوڻ لڳي ته ماڻهن کي ڪيتري نه نند آهي؟ اٿو اٿو ڏهه لڳي ويا آهن. نيرن تيار ٿي رکي آهي. سڀئي توهان لاءِ سيڙهيا وينا آهن. مون کي لاچار اٿڻو پيو. پر اڪيون اڃا بند هوم. اتي پيرن ۾ چپل پائڻ لاءِ اڪيون کوليم ته چمر چمر ڪري جميل اڪين کان غائب ٿي ويئي. سامهون ورائندي ۾ ٻيا کي رهيا هئا. شايد منهنجي سستيءَ تان. مگر دوست تون ته اوباسيون ڏيئي رهيو آهين، شايد منهنجي بڪواس ٻڌي ٽڪجي پيو آهين. نه نه حميد تنهنجو داستان عجيب ٿو ڏسجي، پوءِ ڇا ٿيو. چڱو دوست آءُ ڪوشش ڪري توکي ٿوري ۾ سڀ ٿو ٻڌايان، ائين چئي هن اڪيون ڪڍي مون ۾ ڪپايو. شايد هو انهيءَ لاءِ خاطري ڪري رهيو هو ته ڪٿي آءُ ٽڪجي نه پيو هجان. حميد تون ڇا ٿو ڏسين؟ شڪ اٿئي ڇا! جنهن تي به هو ڪجهه ڪونه ڪچيو، آخر مون چيو دوست اڳتي ڳالهه ٻڌائڻ کان ڪترائين ٿو ڇا؟ ها ها هن مشڪندي جواب ڏنو مگر جواب سان گڏ هن جو منهن هيڊو ٿيندو ويو. هو مون ۾ ڪٽيون اڪيون وجهي ڏسڻ لڳو. جلد ئي اڪيون پاڻيءَ سان پرڃي آيس، سندس نيٺ ٽٽار ٿي ٽٽڻ لڳا. هو وري قبر تي ڪري پيو. سندس قميص جو اڳيون حصو پسيل

هو. اتي يادگري آيم ته هن اهو روئي پسايو آهي. مون وڌي سندس دل تي هٿ رکيو. هن جي دل جان بنان مڇيءَ وانگر ڦٽڪي رهي هئي. اها جاءِ اهڙي ته گرم هئي جو مون سمجهيو ته ڪنهن اتي تاندا رکي ڇڏيا هئا. آءُ هن جي پيرن جو تريون مهٽل لڳس. ٿورئي وقت کان پوءِ هو سامت ۾ آيو. هن اکيون کوليون. هن آسمان ڏانهن نھاري رهيو هو. آخر اٿي ويٺو. اتي مون چيو دوست اٿ ته هلون هاڻي ڪافي دير ٿي چڪي آهي. رات پئجي وئي آهي. چنڊ پڻ اڀري آيو آهي. حميد هڪ ٿڌو شوڪارو ڀريو ۽ چيائين دوست منهنجو گهر هتي ئي آهي. هتان آءُ ڪيڏانهن وڃان. ڪنهن وٽ وڃان. ڪنهن کي حال ٻڌايان.“

”حميد افسوس آهي تون بلڪل نااميد ٿو ڏسجين. مون تي اعتبار ڪر، آءُ تنهنجي هر ڪا مدد ڪندس. ٻيو نه ته به گهٽ ۾ گهٽ پنهنجي دل جو راز مون کي ٻڌائي هلڪائي ڪرين. دوست هلڪائي ته مون کي گهرجي ڪانه. آزادي قرب جي قيدي کي ملندي ته پيار ڪري ڪونه سگهندو. محبت جو نالو آهي غلامي، عاشق جو خزانو آهي تصور ۽ درد. ڊڪ کان سواءِ انسان ڪهڙو؟ اها حياتي ڪهڙي مزي جي آهي جنهن ۾ سک ۽ سنهنج لڳا پيا هجن؟

اهو راز جنهن کي مون ايترو وقت سڀني ۾ لڪائي ههڙا حال ڪيا آهن. تنهنجو حاصل مطلب هيءُ آهي ته عورت ذات تي اعتبار ڪرڻ نه گهرجي. تون منهنجو ننڍي هوندي جو سنگتي آهين. متان تون به ڪٿي ڦاسي پوين. ها منهنجي مدد جيڪا تون ڪري سگهندين سا مون کي خبر آهي. منهنجي نصيحت مان عبرت حاصل ڪري ان موجب پيروي ڪيئي ته وري مون جهڙا مثال ڪري شايد ٿور ائين ها. پوءِ ان ڏينهن ڪو خاص واقعو ڪونه ٿيو، اڳئين رات جي اوجاڳي ڪري آءُ جلد ئي سمهي رهيس. ٻي ڏينهن ٻن پهرن جو ماني ڪاڻڻ مهل، اسين سڀ گهر جا پاڻي ماني ڪاڻي اٿياسين ته نوڪر هٿ ڌٽارڻ لاءِ اڳتي وڌيو. جميله اٿي نوڪر کان پاڻي ورتو ۽ سڀني جا هٿ ڌٽارڻ لڳي. منهنجو وارو به آيو. منهنجي دل ڏکي رهي هئي. الائجي ڇو، هٿ ڌٽاريندي هن منهنجي قميص جون ٻانهون پسائي ڇڏيون، لاچار آءُ پنٿي هٿيس زبان جي اکر اچي خبر ناهي ته ڇو رکجي ويا. نظر مٿي ڪري کيس ڪاوڙ سان ڏسڻ لڳس مگر منهنجي ڪاوڙ ڪافور ٿي وئي. هوءَ مشڪي رهي هئي. کيس نهن کان وٺي چوٽيءَ تائين اڇا ڪپڙا پيل هئا. آءُ کيس پرستان جي پري سمجهڻ لڳس. اتي پاڻ يت افسوس کاڌم ۽ ڪنڌ هيٺ ڪري گهر کان ٻاهر نڪير ويس. خبر ناهي ته ڪيترو پنڌ ڪري ويس. ٻاهر هوا صاف هئي. جيتوڻيڪ ٻن پهرن جو وقت هو ته به سج جي تپش هئي ڪانه. ٻنين جي ساوڪ تي جهرڪين جا ولر لامارا ڏيئي رهيا هئا، هاري ناري سڀ پنهنجي گهرن ڏانهن هئا. نيٺ آءُ وڃي هڪ وڻن جي جهڳٽي هيٺان ويٺس.

منهنجا خيال نامعلوم ڪشش ڪري وري جميله ڏانهن واپس وڃڻ لڳا. اڄ هن نوڪر کان پاڻي وٺي سڀني جا هٿ ڇو ڌاريا؟ ڇا رڳو منهنجي ڪري؟ ڀلا ڪالهه رات هن ڇو نند ڪانه ڪئي؟ هوءَ منهنجي ڪٽ ڪي ويجهو ڇو آئي هئي؟ مون کي هٿ ڌاريندي ڇو پسايائين؟ ڇو هوءَ مون کي پيار ٿي ڪري؟ جميله ڪهڙي نه حسين هئي. پاڪ. نه نه هوءَ معصوم آهي اتفاق سان پاڻي اوتجي آيو هوندو. اڃا اهي ئي خيال پڄائي رهيو هوس ته جمليه اچي سامهون بيٺم. هوءَ اڪيلي هئي. کيس ڏسي آءُ شرمائجي ويس. پر هوءَ اچي منهنجي ڀرسان ويهي رهي. کيس هلڪي نيري رنگ جي ساڙهي پيل هئي. ٻانهون اڳهاڙيون، اڌ ڍڪيل سڀني ۽ وار چٽريل مون کي اعتبار ئي اچي ته هوءَ ڪا سچ پچ جميله هئي. مون سمجهيو ته آءُ ڪو خواب ڏسي رهيو آهيان. ساوڪ ۽ سرسبزي گم ٿي ويئي. ان سان گڏ منهنجو هوش ۽ عقل به، بيخوديءَ جي حالت ۾ آءُ اٿي هلڻ لڳس، پر منهنجي طاقت الائجي ڪيڏانهن غائب ٿي ويئي هئي. جميله منهنجي ڪلهي تي هٿ رکي چوڻ لڳي. حميد! هيءُ وقت ڪو گهمڻ جو آهي ڇا؟ مون تي ناراض ٿيو آهين ڇا؟ آءُ توکان معافي وٺڻ آئي آهيان. مون کي معاف ڪر. معاف ڪريان! منهنجي وات مان الائي ڪيئن اکر نڪري ويا. هوءَ چوڻ لڳي، هائو مون کي معاف ڪر، مون تنهنجي سڄي رات جي نند حرام ٿي هئي. توکي ناحق پسائي ڇڏيم. منهنجي دل آهي ته تون مون سان ڳالهائ. هن جي اکين ۾ نيزاري هئي. هن جي آواز ۾ جادو هو، منهنجي بدن ۾ آڱ لڳي ويئي. بجليءَ جو دورو چالو ٿي ويو. ضمير ملامت ڪرڻ لڳو ته جيڪڏهن چاچي ڏسي ورتو ته ڇا سمجهندو. انهيءَ ڪري سواءِ ڪنهن ڳالهائڻ جي آءُ اٿي هلڻ لڳس، هوءَ منهنجي پويان لڳي آئي. منهنجي حالت هئي کيس مون ڪنڌ ورائي ڏنو به ڪين. ان رات ماني مهل هوءَ منهنجي سامهون ميز تي کائي رهي هئي، ڪيڏي مهل چوريءَ چوريءَ مون ڏانهن نهارڻ لڳي، اوچتو منهنجي پيرن تي ڪنهن جا پير لڳا، ڪنڌ نوڙائي ڏسان ڪٿي ته اهي پير جميله جا هئا. منهنجي بدن کي سياڻو وٺي ويو، ڄڻ ته ڪنهن باهه ڏيئي ڇڏي هجي. ڀرسان ٻيا وينل ڏسي آءُ شرمائجي ويس، تڙ تڪڙ ۾ ٻه چار گراهه وجهي اٿي هليو ويس ۽ وڃي چاچي جي ڪٽ جي ڀرسان سمهي رهيس. رات ساري نند ڪانه ڪيم ۽ نڪا جميله به ڪئي. صبح جو سوڀر اٿي سامان ٻڌڻ لڳس ۽ چاچي کان موڪل وٺي ڳوٺ ڏي روانو ٿي ويس، بابي چيو ته حميد ڇو جلدئي موٽي آئين. بابي کي ائين چئي جند ڇڏايم ته بابا ڳوٺڙي ۾ مزو نه آيو، تنهنڪري موٽي آيس. چاچي وٽان موڪلائيندي مون جميله کان موڪلايو به ڪونه، جيتوڻيڪ منهنجي مرضي به هئي ته ساڻس هڪ دفعي ڳالهائين. وڃڻ وقت ڪنهن جي به چهر تي رنج يا

ملال ڪونه هو. جي ڪو ڏک هو ته اهو جميله ڪي هو ۽ ٻيو مون ڪي. مگر دل تي پٿر رکي حسرت پريءَ نگاه سان جميله ۽ سندس ڳوٺ ڪي الوداع چئي اچي پنهنجي ڳوٺ رهيس. ڳوٺان آيس ته سهي مگر مون سان گڏ منهنجو نلھو بوتو گڏ هو، ائين محسوس ڪرڻ لڳس ته ڪا شيءِ وڃائي آيو آهيان. رات جي ننڊ بلڪل ٿوري يا ايندي ڪانه هئي. جميله جي ڏنڌلي تصوير هميشه نظرن سامهون ڦرندي ٿي رهي منهنجو ڳوٺ ڀڄي اچڻ جو خاص مطلب اهو هو ته متان قاسي پوان ۽ انهيءَ ڳالهه مان پاڻ ڪي ڌار نه ڪري سگهان. دوريءَ ۽ جدائي سبب ڪيس وساري سگهان. آءٌ ڪو ڪيس دل ڏيئي ڪونه چڪو هوس، نڪا ڪا منهنجي مرضيءَ هئي ته هن ڪي آءٌ پنهنجو ڪريان. منهنجي اڳيان مڪيه مقصد ۽ آدرش اهو هو ته ڪنهن به عورت تي مست ٿي بس حيوانن واري زندگي کان پري رهان. انهيءَ ڪري پري ته ڀڄي آيو هوس. اڳي جو سڄو ڏينهن گهر ۾ ڪتابن جي اٿل پٿل ڪندي گهاري ڇڏيندو هوس، اهو هينئر ناممڪن ٿي پيو. گهر کائڻ ٿي آيو. ڪتاب خاڪ جي ڍيرن وانگر گند سان ڀرپور بي معنيٰ پئي لڳا. هروڀرو زور ڪري دل وندرائڻ ڪري جي ڪٿي ڪو ڪتاب کوليندو هوس ته ان جا پنا يا ته صاف اڃا نظر ايندا هئڻ يا صفا ڪارا. الائجي ڇو؟ مون ڪي ڇا ٿي ويو هو؟ ان بيچيني جي حالت ۾ بلڪل ئي جميله ڪي وجيهو سمجهڻ لڳس. ڏسي سمجهي رهيو هوس ته منهنجي حالت ۾ يڪايڪ ايترو ڦيرو ڇو ٿي آيو. اهو سڄو جادو جميله جو هو. هن جي ڪشش ۾ غصب جو زور هو. مون ته کانئس پاڻ ڪي ڌار ڪري ڇڏيو هو، بلڪل پري ۽ دور هئس. مگر هوءُ مون ڪي اڳي کان ويجهي پوندي ويئي. بلڪل نزديڪ، آءٌ ڪشمش ۾ مبتلا هوس. آخر موڪل وارو عرصو پورو ٿي ويو. آءٌ ڪاليج ويس ۽ دستور موجب پڙهڻ ڪي لڳي، جميله ڪي وساري ڇڏڻ ۾ ڪامياب ٿي ويس. پوري مهيني کان پوءِ مون ڪي خط مليو جو هن ريت هو.

پيارا حميد!

تو ته مون ڪي وساري ڇڏيو، بلڪل مگر مون ڪي تون ياد آهين، بي حيا ٿي هي چند ستون لکي رهي آهيان، مجبور آهيان. منهنجي زندگيءَ جو دارو مدار تون ئي آهين. بس وڌيڪ ڇا لکان، تون پاڻ سمجهو آهين. — تنهنجي جميله!

هي خط ته مختصر هو، مگر منهنجي حالت اڳي کان به خراب ٿي چڪي. آءٌ وري اچي اوڙاهه ۾ ڪريس. ڏينهن رات جمليه جي تصور ۾ گهارڻ لڳس. انهيءَ تصور ۾ اهڙو ته ڪو جادو هو. جو آءٌ انهيءَ فريب ۾ وڌيڪ ڦاسندو ويس. دل ۾ ناسور ته اڳئي هو مگر هينئر انهيءَ ۾ منو منو درد ۽ سور اڀامي اٿيو، ڪاليج ۾ وڃڻ تي مرضي ٿئي ئي نه.

نڪو وري پيو ڪو ڪم ڪار سمجهيو ٿي. الائجي ڇو؟ خبر ناهي ڇا جي ڪري؟ منهنجي انهيءَ حالت ڪري نتيجو اهو نڪتو جو آءٌ بي. اي. جي آخري سال ۾ ناپاس ٿي پيس. ناپاس جو نالو مون هن کان اڳ ڪڏهن به ڪونه ٻڌو هو، منهنجا ڪپاٽ ڪلي ويا. متن مائٽن اڳيان شرمسار ٿي ڪنڌ جهڪائڻو پيم. دل ۾ پڪو پهه ڪيم ته آئينده سال ڪيئن به ڪري امتحان ۾ ضرور پاس ٿبو. پاس ٿيڻ جي شوق مون ۾ نئون ڦيرو آندو ۽ هڪ دفعي اٽڪل ڇهن مهينن جي عرصي کان پوءِ آءٌ وري پنهنجي پڙهڻ کي لڳي ويس. ناپاس ٿيڻ ڪري منهنجي مائٽن گجهيءَ طرح پڇا ڳاڇا ڪئي ۽ چڱيءَ طرح ڳولا ڪئي ته سچ پچ منهنجي ناپاس ٿيڻ جو سڄو سبب ڪهڙو هو. انهيءَ ڪوشش جو نتيجو اهو نڪتو ته هنن مون کي شاديءَ ڪرڻ تي زور بار آندو. مگر آءٌ شادي جي لفظ، خيال نه رڳو ارادي کان باغي هوس. ليڪن دشمن هوس. تنهنڪري منهنجا مائٽ مون کي سولائيءَ سان انهيءَ ڳالهه لاءِ تيار نه ڪري سگهيا. ٻئي سال آءٌ بي. اي. ۾ پهريون نمبر آيس ۽ ايم. اي. جي وري تياري ڪرڻ لڳس. ٻن سالن جي رنگ رنگ ۽ ڪلڪل ٻڌي ٻڌي نيٺ ٽڪجي پيس، آخر ماءُ ۽ پيءُ جي عرضن کي اونائيندي، مون شاديءَ لاءِ هائوڪار ڪئي. منهنجي ته رڳو هائو جي دير ئي، يڪدم تياريون ٿي ويون. آخر شادي واري رات به اچي پهتي. سنوڻ ۽ ساڻ پورا ٿي چڪا هئا.

آڏيءَ رات کان گهڻو عرصو گذري چڪو هو. آءٌ سمهڻ تي هوس. ته بيگاهه وقت ۾ جميله منهنجي ڪوٺيءَ ۾ اچي نڪتي. اچڻ سان اچي منهنجي پيرن تي ڪري پئي ۽ سڌا پري چوڻ لڳي. ”حميد! حميد! تون ڏاڍو سنگ دل آهين، مون گهڻو ئي صبر ڪيو. مجبوريءَ کي حد ٿيندي آهي. آءٌ توکي پيار ڪريان ٿي. مون کي اجازت ڏي ته آءٌ اهي اکر چوان ته تون به مون کي پيار ڪرين ٿو. حميد! حميد! هن منهنجي هٿن کي جهليندي چيو، ”منهنجي عرض کي حقارت جي نگاهه سان نه ڏس. آءٌ بيوس آهيان. مون پنهنجو راز گهڻو لڪايو مگر باهه باهه سان وسامي نٿي سگهي. هي اها آڱ جا لڳائڻ سان لڳي نٿي سگهي.“ هوءَ وري اچي روئڻ لڳي.

هوءَ گوڏن تي بيٺي هئي ۽ منهنجي ٻنهي هٿن ۾ پنهنجا بي بها آنسو ڪيرائي رهي هئي. اها حالت ڏسي منهنجي دل پگهرجي ويئي، کيس دلداري ڏيئي بس ڪرايم ۽ جيئن کيس اٿاري ڀرسان ٿي وهاريو، ته اندر ۾ الائجي ڇا ٿي ويو. بدن ۾ بجليءَ جو دورو چالو ٿي ويو. دماغ ۾ نشي وارو خمار چڙهي ويو. دل ڌڪ ڌڪ ڪرڻ لڳي، بيخوديءَ جي حالت ۾ هوءَ منهنجي سيني سان چهتي ويئي. مون کيس چپن تي چمي ڏني. هوءَ منهنجي ڳچيءَ

۾ ٻانهون وجهي چوڻ لڳي، ”حميد هاڻي باقي رستو اهو وڃي رهيو آهي ته تون هتان هينئر ئي نڪري وڃ بيو چارو کونهي. گم ٿي وڃ. انهيءَ عرصي ۾ آءُ به پنهنجي مائٽن کي راضي ڪري وٺندس.“ منهنجي دل ۾ وري ڌڪار پيدا ٿي ويئي جميل لاءِ ۽ منهنجي ٿيڻ واري زال لاءِ. انهيءَ ڪير جمليہ واري رت پسند اچي ويم. اهو خيال ڪري مون جميل کي چيو ته چڱو، منهنجي هاڻي موڪلائي آهي... جي جيئرا هونداسين ته اچي گڏباسين. هوءَ اڳتي وڌي آئي ۽ پنهنجي منڊي لاهي منهنجي آڱر ۾ وڌائين ۽ منهنجي منڊي لاهي پاڻ کنيائين.

هڪ ڀيرو وري عورت جي چنبي کان آزاد ٿي نڪري آيس. ڪڏهن ڪڏهن جميل کي ياد به ڪندو هوس. سندس منڊيءَ کي ڏسي غلطان ٿي ويندو هوس. هڪڙي ڏينهن مون اها منڊي به لاهي درياءَ ۾ اچلي ڇڏي ته من کيس وساري ڇڏيان.

پورن پنجن سالن کان پوءِ پرديس ۾ مون رات جو خواب ڏٺو. ”ڏسان ٿو ته جميل جا حال برا آهن. ڪپڙا ڦاٽل اٿس. پرسان هڪ ننڍڙو ٻار اٿس. پاڻ بيمار آهي ته به سندس زبان مان حميد! حميد! جو آواز اچي رهيو آهي.“ صبح جو اٿندي ئي مون کي چڪ ٿي، نامعلوم ڪشش ۽ دل ۾ بينچيني، نيٺ لاچار ٿي ڳوٺ ڏانهن سنڀريس. ستو جميل جن جي گهر ويس. ڏسان ته جميل خوش خورم هئي. سندس مائٽن شادي ڪري ڇڏي هئي. کيس هڪڙو پٽ به هو. دوست اهو معاملو ڪري آءُ ديوانو ٿي ويس. مجنون- مون کي الائجي ڇا ٿي ويو. آءُ شهر جي گهٽين ۾ رڙيون ڪري ڊوڙڻ لڳس. ڪپڙا سڀ ڦاڙي ڇڏيم. ماڻهن کان مون کي ڪوبه شرم يا حيا ڪونه ٿيندو هو.

منهنجا ماءُ ۽ پيءُ نااميد ٿي آسرو لاهي مون کي چريو سمجهي ڇڏي ڏنو. مگر دوست منهنجي دل خوب ڄاتو ٿي ته آءُ چريو هوس يا سنئون. ۽ جميل کي به خبر هئي ته آءُ ڪنهن جو ديوانو هوس. منهنجي آه هڻي وڃي هنڌ ڪيو. دوست ٿورن ڏينهن ۾ منهنجي اميدن جو آسرو. زندگي جو دارومدار، دل ۽ دماغ تي حڪم ڪرڻ واري سنگدل جميل بيمار ٿي هميشه لاءِ موڪلائي ويئي. هيءُ سندس قبر آهي... دوست... ”دوست“ چئي هو ڪري پيو.

بهار

آءُ گهمندي رهيس.... ڦرندي رهيس.... جتي.... شبنم جي موتين جو فرش آهي.... ۽ آءُ انهيءَ ملڪ جي طرح اچي رهي آهيان.... جنهن جي پيرن ۾ شبنمي هيرا ۽ جواهر لڳل آهن.... آءُ گهمندي رهيس.... ڦرندي رهيس.... جتي.... سرخ گلاب ۽ سوسن اڀرن ٿا.... ۽ آءُ انهيءَ حسين نازنين وانگر اچي رهي آهيان.... جنهن جي سنهري وارن ۾ گل ٿي گل هجن.... آءُ گهمندي رهيس.... ڦرندي رهيس.... جتي.... پونئرا گلن جو رس ٿا چوسين.... ۽ آءُ ان پونئور وانگر اچي رهي آهيان.... جنهن جي چپن تي گلن جي چمندي چمندي.... چمين جا داغ پئجي ويا هجن....

آءُ گهمندي رهيس.... ڦرندي رهيس.... جتي.... ساوا چهچ ميدان، جبل ۽ ماڻهيون آهن.... ۽ آءُ ان پڪيٽي وانگر اچي رهي آهيان.... جو سڄو ڏينهن ٻاهر گذاري، شام جو پنهنجي آڪيري ڏانهن موٽي.... هوءَ ۽ آءُ

هوا چوڻ لڳي.... ”اي نازنين! ٻاهر اچ ته گڏجي راند کيون“
چنڊ چيو.... ”اي حسين! هيڏانهن ته اچ، آءُ تنهنجي ڪري آيو آهيان“
تارن چيو.... ”اسين تنهنجي ضرورت محسوس ٿا ڪريون“
مون چيو.... ”اي محبوب! اچ، آءُ تنهنجو ڪڏهن کان منتظر آهيان“
هوا وري چوڻ لڳي.... ”اي جادوگر! آءُ تنهنجي ئي ڪري.... خاموش ۽ صبر سان.... نهايت خاموشيءَ سان سرد آهون ٿي پريان“

چنڊ وري چيو.... ”اي حسن جي ديوي! مون تنهنجي ئي واسطي چهرو زرد ڪيو آهي“
تارن وري چيو.... ”ايسن سڀ تنهنجي لاءِ منتظر آهيون“
مون وري چيو.... ”اي محبوبه! اچ، مون وٽ اچ.... آءُ تنهنجو ڪڏهنڪو منتظر آهيان.“
هوا.... ساري رات سرد آهون پريندي رهي....
چنڊ.... زرد چهري سان هيٺ مٿي.... تمام مٿي.... صبح تائين انتظار ڪندو رهيو.... تارن جون منتظر اڪڙيون پتڙ ۽ پورجڻ لڳيون....
مگر.... هوءَ ۽ آءُ.... ٻئي اڃا تائين.... ڳالهائي رهيا هئاسين.... آهستي... آهستي....
چور ايل خط
سوشيلا ڏانهن

سوشيلا!

ڪراچيءَ لوتڻ کان پوءِ پريم پلٽو کاڌو. ان کي جيئري رکڻ لاءِ سڀ ڪجهه موجود ٿي ويو. راتيون اونڊاهيون ٿي ويون. ڏينهن لوچ پوچ ۾ گذرڻ لڳا. انهيءَ اٿل پٿل دل ۽ دماغ کي پاگل پن جي درجي تي پهچايو. آءُ سواءِ ڪنهن خيال جي سارو وقت تنهنجي ئي يادگيريءَ ۾ گهارڻ لڳس. مون کي پروڙ به هئي ته تون هرگز منهنجي ٿي نٿي سگهين. مگر دل کي ڪينءَ سمجهايان پريت جي ريت نرالي آهي. تنهنجي رسيلن نيٽن جي اشارن مون کي منجهائي ڇڏيو. تنهن کان پوءِ ڇا ٿيو.

مون لاءِ رات ڏينهن ننڊ حرام ٿي ويئي. سيني ۾ هلڪو هلڪو درد، دل ۾ منو منو سور جاڳي اٿيو. انهيءَ ڏينهن کان منهنجي حالت ٻي ٿي پئي. سوشيلا اهو هڪڙو داستان آهي، منهنجي مرضي ناهي ته آءُ توکي ٻڌايان. آرزو اٿم ته شل منهنجي دل جي حالت جو تون اندازو لڳائي سگهين. جيڪڏهن تنهنجي دل ۾ منهنجي لاءِ پريت جي ڪٽي آهي. جيڪڏهن تنهنجي دل پٿر جي ناهي ته ڪٽي ٻاهران نه ئي سهي پر اندر دوني طرح محسوس ڪري سگهندين ته سچ پچ ڪو ستايل آهي. جنهن جي زبان بند آهي.... خاموش آهي، مگر ان جي خاموشيءَ ۾ ضرور ڪو نه ڪو سوال آهي. سوشيلا ڪنهن چيو آهي.

چمن ۾ آه ماتر بي نصيب غنچي جو،

جو رات هڪڙي به شاخ تي نه رهيو.

ها چمن ۾ ماتر هوندو. هن جي شاخ تي نه رهڻ جو! مگر آه.....! هتي ته هڪڙي گهڙي به اهڙي ڪانهي جنهن کان پوءِ آرام نصيب ٿئي. ته پوءِ رات ڏينهن ۾ تفاوت ڪهڙو! شاخ تي رهڻ ۽ نه رهڻ جو غم ڪهڙو! مون کان سواءِ ماتر ڪرڻ وارو ڪهڙو! اڪيلائي آهي جا مددگار آهي ۽ دل کي تسلي آهي ته هيءُ آهي:

جڏهن ٻيو ڪوئي ڪونهي،

شايد ويسين ٿو تون مون وٽ.

هي خط لکندي ان جرئت کان ڪم وٺي رهيو آهيان. پر انهيءَ همت جي صدقي جنهن مون کي توسان ٻن چئن ڏينهن گهارڻ جو موقعو ڏنو؛ اميد اٿم ته مون کي جواب لاءِ وڌيڪ منتظر نه ڪندين. آسرو اٿم ته هيءُ خط توکي عجب ۾ نه وجهندو. جيتوڻيڪ منهنجي زبان پريم جي اپتار کان خالي رهي آهي ته به منهنجي ڪمزور اڪڙين توکي سنيهو ضرور پهچايو هوندو. توکي معلوم آهي. پاڻ گڏ هئاسين..... پوءِ جڏهن سامهون حشر ٿئي ٻريا ڪريان اظهار تمنا ڪيئن؟

شروعات مون ڪئي آهي..... باقي تنهنجي جواب جو انتظار اٿم..... تنهنجو رميش
رميش!

خط پهتو، لکان ته ڇا لکان. تنهنجي درديلي خط منهنجي دل تي اونو اثر ڪيو آهي. آءٌ
سمجھان ٿي ته تون ضرور دڪي آهين، تنهنجي خط جو هڪڙو هڪڙو لفظ منهنجي دل تي
نشتر ٿي چڪيو آهي.

مگر جڏهين مرد جي بيوفائي ڏانهن نظر ٿي ڪيان ته دل ڏڪيو وڃي. شروعات ڪي ڇڏي
انجام ڪي ٿي سنڀاليان ته آه! هن مٿي جي پتلي، بيوفائي جي بوتي جي ڪشش ڪهڙي
نه رنگين آهي، پر ان جي پڇاڙي ڪهڙي نه خوفناڪ. سچ آهي ته رميش! اهو ئي خيال مون
ڪي بيهوش ڪيو ڇڏي. دماغ چڪر ڪايو وڃي. اف! مرد ڪيترو نه فريبي ۽ چالاڪ آهي.
پٿر وانگر سخت پر ميڻ وانگر نرم. مطلب، ڏوڪيباز ڪنهن جي ڳڻڻ ڳاڻڻ تي اچي ته
زمين آسمان ڏڪايو ڇڏي. رميش! ڇا تون ئي ٻڌائي ته عورت اهڙي سهڻي آهي جو سڄي
دنيا جو حسن منجهس اچي واسو ڪري! نديءَ جي وهندڙ پاڻيءَ ۾ ان جي جهلڪهجي.
شفاف چشمي ۾ ان جي تصوير چلڪي. صبح جو منڙي هير ئي رڳو ان جا ئي رسيلا گيت
ٿي ڳائي. ڇا دنيا جو ذرو ذرو عورت جي ڪري ئي وجود ۾ آيو آهي؟ ڪهڙا نه فريب ڏيندڙ
آهن اهي اکر، عورت کي بيوقوف بنائڻ لاءِ! ڪهڙا نه وڻندڙ پردا عياري لڪائڻ لاءِ! مون
لاءِ ته پرير جي هيءَ قيمت آهي ته پرير پاگل پڻو آهي. چريائي آهي، جا ٿيو پوي. لهيو
وڃي ته سڀ ڪجهه ٿيو اڏاميو وڃي. ها آءٌ چوان ٿي ته پرير جي ريت مرد لاءِ اها آهي ته
جيسين ڪو پرير ڪندو رهي ته پرير آهي ۽ پوءِ..... بس.....

پرير به وري ڪهڙو ته ٻيو سندس غلام ۽ نوڪريائي ٿي رهي. زباني وعدن جي ڪمي
ڪانهي پرير هي آهي پرير هيءَ آهي ريت هو آهي. پرير دنيا جي بندڻن کان آزاد آهي
وغيره وغيره.

رميش! اهي بيقرار يون، آه زاريون، اونداهيون راتيون..... آءٌ نٿي سمجھان، ڇا جي لاءِ آهن.
ڇا تون انهن ۾ شاديءَ جي تصوير ٿو ڏسڻ چاهين ڇا خط به انهيءَ ڪري لکيو اٿئي ته آءٌ
پنيلجي آئينده تنهنجي ٿي رهان؟ هائو تنهنجو اهو ئي خيال هوندو..... پر افسوس آءٌ اهڙي
خيال تي همراءِ ٿي نٿي سگهان. پرير جي دعويٰ ڪرڻ ۽ ان جي شاديءَ جو پوش چاڙهڻ
جهڙو دفتریءَ تي بخمل چاڙهڻ آهي. پرير اها هئڻ گهرجي جا معصوم هجي زبان سان نه
پر دل سان هجي.

زياده ڇا لکان. مون کي اهو ڪجهه سمجھ جو تون آهين. تو رباب کي ڇيڙيو ۽ تارون وڃڻ مگر فرق سو اهو آهي. تنهنجي تمنا آهي ته منزل تي جلد پهچين، منهنجي مرضي آهي ته پريم جو رستو اڃا اڙانگو ٿئي. تنهنجو پريم پوڄا جي لائق آهي مگر تنهنجي طبيعت نه..... آخر تون به ته انهن مان آهين جن کي آءُ ڏڪاريان ٿي. ان ڪري تون مون کي ياد ڪندو ره ۽ آءُ توکي ياد ڪندي رهنديس.

تنهنجي سوشيلا-

اسين پيئي

اوهين کيس ڪونه سڃاڻو؟

هوءَ ته اُهاڻي هئي جنهن کي سڀني سڃاڻو ٿي.... پر سمجهيو ڪنهن ڪونه ٿي... سڀني کيس پسند ڪيو ٿي... پر سڀني کيس ڏکاريو ٿي.

اُن کي پنهنجي وس ڪرڻ لاءِ خدا سان هزار بار بغاوت ڪئي ويئي، ان کي ڌڪارڻ واسطي شيطاني نفس اختيار ڪيو ويو. گناه سان ان جي پوڄا ڪئي ويئي. محبت پنهنجي خون سان ان جي حسن کي جوان ڪيو. دولت ان جي نازڪ قدمن تي لپتي قربان ٿيڻ لڳي. اخلاقي دنيا جي راتين ۾ ان کي شمع وانگر ايسين تائين جلايو ويو، جو ان جي نوجوان زندگيءَ جو هر چمڪندڙ ڪرڻو ڪاري دونهين جي ليڪ بنجي پيو.

ان جي شوخ نظرن کي زهريلو سڏيو ويو ۽ شراب ڪري پيتو ويو. ان جي باقوت مشڪل کي خوني ٻڌايو ويو. مگر تنهن هوندي به لکي لکي ان کان حياتي بخشڻ جون منٿون ڪيون ويون. ان کي حسين نانگڻ سمجهندي به انسان ان کي پنهنجي سڀني سان نه لڳائڻ جي همت نه ڪري سگهيا، اخلاق، مذهب ۽ سماج سڀني پڪاري چيو، ”هيڏانهن قدم نه کڻو! اها خوبصورت جئور توهان جي روح کي چوسي ويندي“... پر ماڻهو بلڪل بي اختيار ڏڪندڙ، ڪرندا، لڏندا ۽ ڇڪبا ويا.... جهڙا آسمان تان ڪرندڙ تارا... ان جي گنهگارين راتين جي لذت اونداهي ۾ گم ٿي ويا.

پر سچ ته اهو آهي ته ماڻهو ان کان سواءِ ٻيو ڪجهه ڪري به نٿي سگهيو! بي پناهه ڪشش جي اڳيان ڪمزور جزو گهلبو نه وڃي ته ٻيو ڇا ڪري! بي رحم شعلن جي وچ ۾ ڪڪ پسم نه ٿئي ته ڪيڏانهن وڃي!..... اهو ڏوهه آهي ته ان ۾ گنهگار جو ڪهڙو قصور؟ اها بغاوت آهي ته باغيءَ جي ڪهڙي خطا! هن تنگ ۽ ننڍڙيءَ دنيا ۾ آخر دل کي ڪيڏانهن ڪجي؟ جان ڏيڻ لاءِ به ته ڪنهن سارڻ واري جي ضرورت آهي.

مگر حقيقت ته اها آهي، جو اهو سڀڪجهه جذباتي قريب هو، جنهن جي پٺيان نفساتي خود غرضيءَ جي لڪل تصوير هئي. ماڻهو جڏهن اخلاق، مذهب ۽ سماج جي قانون کي ٽوڙي، هُن جي دلنواز خلوت ڏانهن ايندا هئا، ته هوءَ چڱيءَ طرح سمجهي ويندي هئي ته اُهي بڪايل بگهڙ آهن، جو سندس جوانيءَ جو رت پيئڻ لاءِ سون چانديءَ جا پيالا کڻي آيا آهن... انهيءَ لاءِ اُن اهڙي تعليم حاصل ڪئي، جو هُن جو جسم انڊلٽ وانگر ور کائي ته ناچ ۽ شاعري جاڳي اٿن. هن جي چپن جو آب حيات چُرڻ سان شراب چُلڪجي وڃي. هن اهو به

سکيو هو ته انهن بگهڙن کي ڪيئن پاليو وڃي. ساهه جي تيزي ۽ سستي، عضون جي گولائي... اڪثرين جا اشارا... انهن سڀني ۾ ماهر هئي. هن جو شڪار هن وٽ ڦاٿل هو. هن کي اهو معلوم هو ته اهو پوڄا ۽ پريم جو طوفان جو ان جي اشاري تي هلي رهيو هو، ٿوري ئي غفلت کان ڪيس باغ دنيا جي رخ تان مڪڙي وانگر ٽوڙي اڇلائي ڇڏيندو. جڏهن شام جو هو پنهنجي خوبصورت بالاخاني جي آغوش ۾ پنهنجي ساري جوانيءَ ۽ تمام رنگينيءَ کي سينگاري ويهندي هئي ته رات پوڻ سان سڄي دنيا هن وٽ چڪجي ايندي هئي... هن کي خبر هئي ته اها سڄي ڪشش هڪ ڏينهن پاڻيهي ان جي قسمت سان ٽڪري... جڏهن هو هزارين فتنا ڪٽي، مشڪندي، باغن مان رستن تي ٽلندي ٿي هلي، ته پياسي نظرن ۽ گرم ۽ ٿڌي ساهن دل جي تيز ڌڙڪن جا ولر ان جي چڻي طرفن کان ٿي اُٿريا... ۽ ڪيس ائين محسوس ٿي ٿيو ته هو هڪ آتش... آگ... باهه جو ڀرندڙ جزو آهي... جو جيڏانهن وڃي ٿو... جو جتي ڦري ٿو ته رڳو جلائي ٿو... ساڙي ٿو... بس... انهيءَ هوندي به هن هر صبح جو پنهنجي ٽڪل بلوري بدن کي بستري جي مرجھايل گلن تان اٿاري، وهائي جي زور تي ٿي ويهاريو... پنهنجي ننڍاڪڙين نظرن سان ائين سمجھڻ ٿي لڳي ته ڄڻ هو ڪاريءَ اونداهيءَ، ويران ۽ سنسان دنيا ۾ اڪيلي هئي، بلڪل اڪيلي هئي، جتي سون چانديءَ جي ننڍڙن ڪڙڪيٽڙن کان سواءِ ڪجهه ڪونهي... هر هڪ رات هن پنهنجي حسن ۽ جوانيءَ جي لذتن کي نئين نموني سان ٿي ٺاهيو. ڪڏهن ايترو ئي ڪافي ٿي سمجھيائين ته شرم ۽ حجاب جو جادو هجي... هوءَ دامن ڇڏائي... ۽ ماڻهو گھلبا اچن... هوءَ اڏائڻ جي لهرن ۾ ترندي وڃي... تڙگندي... ۽ ماڻهو جذبات جي نشيبي و فراز کان ٺوڪرون کائي کائي، ٻڌندا گھوتا کائيندا... ڊوڙندا اچن... ڪڏهن هن شوخيءَ ۽ وڏائيءَ کان پنهنجو بيحد حسين جسم نمايان ٿي ڪيو ته ماڻهن جي جسم ۾ بجلي ٿي ڊوڙي... اها بجلي جا رڳ گنهگارن ۾ ئي ٿي پيدا ٿئي... ڪڏهن هوءَ چٽيءَ نانگ وانگر ور کائي ڏنگ هڻندي هئي ته ماڻهو انهي زهر کي امرت سمجھي خشڪ ۽ ڏڪندڙ چين سان جهٽ پي ٿي ويا... ڪڏهن هوءَ موت وانگر چپ چاپ دل دماغ تي ٿي چائين، ۽ ماڻهو ان کي زندگي سمجھي کلندا رهيا... مگر انهن سڀني ناز نخرن کان زياده هوش ربا نخر واهو هو، جو هوءَ پنهنجي اکين ۾ پاڻي آڻي چوندي هئي ”آءُ توکي پيار ٿي ڪريان!“ جوانيءَ ۽ گناهه جي مست راتين ۾ جدا جدا ماڻهن جا خيال ڪندي. هن پاڻ ۾ ايترا ته جذبا پيدا ڪيا هئا، جو هن لاءِ اهڙي ڳالهه ڪابه ڪانه باقي بچي جو ڪٿي سگهي. گھڻا ماڻهو خوفناڪ مڃرن وانگر پون پون ڪري هن جي نرم نازڪ جسم مان خون چوسي اڏامي ويندا هئا. هوءَ انهن کي زياده

مهربان سمجھندي هئي، ڇو جو هو ڪنهن حد اندر هوندا هئا. ڪيترا ماڻهو اهڙا به هئا، جي دنيا مان ناڪام ٿي، هن جي فريب ڪده ۾ ڄاڻي وائي ڏوڪو کائڻ ايندا هئا، جن کي هوءَ شراب جي هڪڙي پيالي سان.... گناه سان... راڳ سان.... خاموش ڪندي هئي. کيس تڪليف يا ڏکيائي انهن ماڻهن سان ٿي ٿي، جن ان جي جسم جي لذت کان سواءِ هن جي دل ۽ روح کي ٿي پڪڙيو. انهن مان ڪن جي مرضي اها هئي ته هن جي حسين زندگي... هن جي رنگين جواني صرف انهن جي ئي اڃا اجهائي ۽ ٻين غريب پياسي انسانن کي ڪجهه به نصيب نه ٿئي. ڪن جو اهو حڪم هو ته هوءَ ساڻن ئي محبت ڪري... اها محبت جا ڪئي نٿي وڃي، پر ٿي ويندي آهي... اهي وٽس نه هجن ته کيس آرام نه اچي.... آهون پري.... دل ۾ ياد ڪري ۽ رات جي نند کي لڙڪن ۾ وهائيندي رهي، ۽ جڏهن اهي مشڪندا کلندا اچي ساڻس ملن ته هڪ اهڙي شيءِ بنجي وڃي، جو ڪنهن ٻئي مرد جي سامهون ڪڏهن نه ٿي هجي... انهن مان ڪي اهڙا به هئا، جو کيس جهنم جي آزاديءَ جي بدران بهشت جي غلاميءَ جي آڇ ڪندا هئا ۽ کيس مجبور ڪندا هئا ته هوءَ پنهنجي مزي واريءَ دنيا کي ڇڏي، هنن جي غليظ گهرن ۾ هڪ فقيرائي ٿي رهي... ڪهڙا نه اونڌا... ابدا سوال هئا! پر جڏهن ان انهن سڀني پيالن ۾ خود غرضيءَ ۽ لذت جو شراب وجهي پياريو ته خبر نه آهي ته الائجي ڇو سڀئي خاموش ٿي ويا. خوش قسمتيءَ سان ڪنهن رات جڏهن هوءَ پنهنجي بستري تي اڪيلي هوندي هئي ته هو خيال ڪندي هئي... خبر نه آهي ڪهڙا ڪهڙا! ڳائيندي... مشڪندي... کلندي... ۽ پاڻيهي روئي پوندي هئي... اهڙيون راتيون هن کي زياده پياريون هونديون هيون... زياده قسمت واريون... ڇو جو رڳو انهن ئي راتين ۾ کيس اهو معلوم ٿي ٿيو ته هوءَ آزاد هئي ۽ صبح تائين سندس جسم... سندس روح... سندس دل ۽ دماغ هن جا ۽ صرف هن جا ئي هئا. اهي اهي ئي گهڙيون هيون جڏهن هوءَ پنهنجي سڀني ۾ هڪ ”عورت“ ڏسندي هئي، جا اوباسي ڏيئي، ڪر موڙي، اٿي، آهستي آهستي هن جي سڄيءَ دنيا تي چائنجي ويندي هئي. کيس معلوم ٿي ٿيو ته مستقبل جي رفتار ڊري ٿي ويئي آهي ۽ هن جو ماضي تاريخيءَ مان ڊوڙندو... حال کي پڪڙڻ لاءِ طوفان وانگر اچي رهيو آهي... خوبصورت خلوت جي تيز روشنائي ڊري ٿي ٿي، اکين مان خوابي خيال نڪري ٿي ويا... بار هڪو ٿي ٿي ويو ۽ کيس ائين معلوم پئي ٿيو ته هوءَ هڪ پتل ويران ۾ خون جي پياسي حيوانن جي ولر ۾ هئي، جهڙيءَ طرح هڪڙو اگهاڙو لاش جنهن جي خون جي ڌارن بيس زمين جي سڀني تي چٽ ٿي چٽيا... بيحد خوف کان هوءَ ڏکي اٿندي هئي... جاڳي پوندي هئي... ۽ پنهنجي دلڪش اکڙين کي نازڪ هٿن سان اگهي، وهائي

جي آڌار تي وير لپتي پوندي هئي. هوءَ اڪثر خيال ڪندي هئي ته هن جي بيشمار خريدارن مان ڪنهن ۾ به ايتري انسانيت ڪانهي. جو پنهنجي ڪڏن ڪرتوتن، گندن جذباتن جي هنگامن کي وسائڻ کان پوءِ ائين سمجهي سگهن ته جنهن جسم کي... فطرت جي خزاني کي... پنهنجي غليظ نفس جي پيرن ۾ چپوڙي ڇڏيو اٿن، ان جي اندر ۾ ڪا دل آهي جا ڌڙڪي پئي... ڪڏهن ته هوءَ اهڙن خيالن کان بي اختيار ٿي، مٿو ڳوڏن تي رکي، لڙڪ اکين ۾ آڻي چوندي هئي، ”اي منهنجا ٺاهيندڙ! عبادت جا لائق! ڇا تنهنجي ساري دنيا ۾ هڪڙي آءُ ئي آهيان، زندهه هوندي به زندهه رهڻ جو حق نٿي رکان؟ تهذيب ۽ سماج جي خلوتن ۾ ڇا ڇا نٿو ٿئي، جو منهنجي خوابگاهه کي ناپاڪ سمجهيو وڃي ٿو؟ اخلاق ۽ تهذيب جا رکوالا پنهنجي نفاست ۽ پاڪيزگيءَ جا دنيا کي فريب ڏيئي، منهنجي گهٽيءَ ۾ منهنجي گهر اچڻ کان ۽ اها شيءِ جا خريد ڪن ٿا ان جي خيال کان هو ٻاهر پنهنجو نڪ گهنجائين ٿا ۽ ناسون تيڙين ٿا... هو دنيا کي ڌوڪو ٿا ڏين... ۽ آءُ به خود انهن کي... ڇا، انهن جو گناهه منهنجي گناهه کان وڌيڪ ڪونهي؟... پر ڇو سڀ انهن جا آهن... منهنجو ڪوئي ڪونهي... هو سڀني جا آهن ۽ آءُ ڪنهن جي ڪانه آهيان!“

ها شايد اهڙي ساڳي هڪڙي رات هئي، جو هن ويهه سال اڳ جوانيءَ جي زماني ۾ مون کي آخري خط لکيو هو... ٻڌ... ”پيارا!... اڄ رات آءُ بلڪل اڪيلي آهيان، منهنجي هيءَ رات رڳي منهنجي رات آهي. خبر ناهي ڇو دل ٿي چويم ته اڄ توسان ڳالهيون ڪريان... ڪي اهي ڳالهيون، جي اڄ تائين مون ڪنهن سان به نه ڪيون آهن... ٻين وانگر جيتوڻيڪ تون مون وٽ هڪ رات رهين پر پويان اهڙي يادگيري ڇڏي ويو آهين، جنهن کي آءُ شايد ڪڏهن وساري نه سگهان. هڪ ڳالهه پڇانءِ؟ ٻڌائيندين... تون منهنجي وجهو بلڪل ويجهو آئين، پر موٽي ڇو وئين؟ ڇا توکي به اهو خيال هو ته جو جسم چانديءَ جي ٽڪرن تي خريد ٿو ڪجي، ان جي اندر دل ڪانهي؟ ڇا توکي اها به خبر ڪانهي ته گلن تي اڏامڻ وارو پوپٽ ڪڏهن اوچتو ڪنڊي جي نوڪ تي ڪري... جان ڏئي ٿو سگهي؟... مختصر ته تو مون کي ڪو انسان سمجهيو يا نه؟... يا رڳو هڪ پٿر؟... جي تنهنجي خيال موجب هڪ انسان آهيان ته پنهنجي اخلاق، تهذيب، گندگي ۽ پاڪيزگي جي صديقي رڳو اهو ٻڌاءِ ته ايترو ويجهو اچي، ايترو بي دردي سان پري هٽڻ جو حق توکي ڪنهن ڏنو؟... ۽ تنهنجي نظرن مون کي هڪ پٿر جي مورت کي سمجهيو، ته ان جي اڳيان سجدن ڪرڻ جي اجازت توکي ڪهڙي خدا ڏني هئي؟ منهنجي هن خط کي ڏسي غلطي نه ڪجانءِ ۽ مون کي ڊپ آهي ته تون ڪجهه ٻيون نه سمجهي ويهين... اهو ڪجهه، جو مون توکي ان رات

سمجهايو هو... تنهنڪري صاف ٻڌي وٺ، آءُ توسان محبت نٿي ڪيان... تنهنجي احسانمند ضرور آهيان... هي سڀئي لفظ هي سڀئي اکر بدنصيب ”عورت“ جو فرياد آهن، جا زماني کان منهنجي اندر دفن آهن، تون رڳو... مون کي سڃاڻين ٿو... انهيءَ ”عورت“ کي اصل نه!... ڇا تون جواب ڏيندين؟... تنهنجي ۽ سڀني جي.....

مون وٽ اهڙي خط جو پلا ڪهڙو جواب هو؟... وقت گذرندو ويو... پورا ويهه سال... جوانيءَ سان گڏ هو، به الاجي ڪيڏانهن گم ٿي ويئي... زمانو بدليو... خيال بدليا. منهنجي صورت ۽ شڪل ڏسي ڪنهن کي به شڪ ڪونه ٿي ٿيو ته هن پوڙهي پروفيسر جي اخلاق، جوانيءَ جي رنگين گناهن، جي ڪا هڪ رات هئي، جنهن جو صبح به هو! ڪنهن کي خبر هئي ته آءُ، جو اڄ عورتن کي نفرت جي نگاهه سان ڏسي رهيو هوس... گهڻو اڳي مجبور، رات جي خاموشيءَ ۾، گناهگار عورت جي پيرن ۾ سجدو ڏيئي چڪو هوس!... عملي مشغوليءَ ۾ آءُ پنهنج ماضي وساري وينو هوس. اخلاق جي فلسفي ۾ منهنجي شعر ۽ ادب جي جذبات ۽ عورت جي وجود تڪليف ڏهه هو، زندگيءَ جا خطرا لپيٽي خاموش هوس... ته اوچتو منهنجي زندگيءَ جي نامعلوم دروازي تي ڪٽ ڪٽ ٿي، ۽ اها خوش نصيب رات آءُ ڪڏهن وساري نه سگهندس... هلڪو انڌيرو چانئجي رهيو هو، سج جا آخري ڪرڻا پنهنجي جهلڪاڻ هري، هر ذري کي خوني بنائي رهيا هئا. آءُ هڪ سوڙهيءَ گهٽيءَ مان سائيڪل موڙي وريس، ته اوچتو... ماڙيءَ جي هيٺان... ڪنهن سان ٽڪرجي ڪري پيس... ”آه ماري ڇڏيءَ.“ ضربيل ماڻهوءَ جي منهن مان آواز نڪتو... منهنجي سامهون پوڙهو فقير ڪنجهي رهيو هو... مون اٿي کيس اٿاريو... ڌڪ ته زياده لڳل ڪونه هوس، پر هو ڪنجهي رهيو هو. هن جي حالت ڏسي مون کي رحم آيو، مون هيڏانهن هوڏانهن نهاري پنهنجي کيسن ۾ هٿ وڌا... پر نيڪ ان وقت ماڙيءَ سامهون دري ڪلي... ڪنهن جهاتي پاتي... حيرت ۾ منهنجا هٿ کيسين ۾ ئي رهجي ويا... مون کيس يڪدم سڃاتو... هو، اهاڻي هئي، ان رات مون کي نند ڪانه آئي. ويهن سالن واري پهرين رات... اها مست ۽ متوالي رات، جڏهن اسان ٻنهي متوالن گناهه ۽ جوانيءَ ۾ لپيٽي لپيٽي ڏينهن ڪيو هو... رڳو هڪڙي نگاهه ۾ ويهن سالن جا پردا ٽٽي پيا... منهنجي دل خبر ناهي ڇو تيزيءَ سان ڌڙڪي رهي هئي... منهنجو دماغ ڪنهن وڏي بار جي هيٺان دٻيو پئي ويو ۽ منهنجي روح کي ڪا شيءِ هئي جا چڙهي رهي هئي. مون بتي وسائي سگريٽ ڊڪائي... ٻاهر ڪاري رات هئي. هوا سون سون ڪري رهي هئي، ۽ اونڊاهه ۾ منهنجو سگريٽ تاري وانگر ٽمڪي رهيو هو.

آءٌ سوچي رهيو هوس..... ”هوءَ ڪڏهن اٿي.... چو آئي.... منهنجي پاڙي ۾..... منهنجي گهر جي پراسان.... ڇا ان جي پٺيان ڪو راز آهي... ڪو ارادو آهي... يا هي رڳو اتفاق هو.... ان جي معنيٰ ڪهڙي.... اهو اتفاق نه آهي.... پر ڇا به هجي... تنهنجو ڇا.... ڪو ڪنهن جي ويجهو اچي رهي ته ڀل رهي.... سڀڪو پنهنجي زندگي ڪاٽي وڌي رهيو آهي ۽ جن ڪو هڪٻئي سان ٽڪرجي ٿو ته هيڏي هوڏي نهاري ڪنڌ موڙڻ مان ڪهڙو فائدو.... جو ٿئي پيو ٿيڻ ڏي، بيڪار مغز ماري ڪرڻ مان ڪهڙو فائدو، پورن ويهن سالن کان پوءِ هوءَ ٺوڪرون ڪاٽي، ڏڪجي، منهنجي ويجهو آئي آهي، ته ڀل اچي. دنيا انهيءَ جو نالو آهي. وقت جي لهر کيس وري ٻئي ڪنهن هنڌ ڪڍي ويندي.... پر... آه.... ايترو ويجهو! جوانيءَ جي هنگامي ياد کي ايترو ويجهو سمجهي، ڪو پنهنجا حواس ڪيئن قائم رکي... هڪ اخلاقي پروفيسر مجبور آهي.“

وري اوچتو منهنجو خيال انهي آخري خط ڏانهن ويو.... ”ڇا هيترن سالن کان پوءِ هوءَ پنهنجي خط جو جواب وٺڻ آئي هئي؟.... چير ته ڪانه ٿي آهي؟.... جوانيءَ جي وسريل گناهه کي ياد ڏياري، ڇا هوءَ مون کي پاڳل بنائيندي؟.... ته ڀلا ڇو مون وٽ سنئين سڌي نه آئي؟.... توبه توبه.... کيس هتي اچن نه گهرجي.... هوءَ منهنجي واسطي خطرو آهي.... اسين ٻئي ويهه سال اڳي مري چڪاسين. هاڻي هوءَ هوءَ آهي ۽ آءٌ آءٌ آهيان.... اهي ٻئي گڏجي اسين ٿي نٿا سگهون. آءٌ خبر ناهي ڪيترو وقت انهن خيالن فيصلن ۾ مشغول هوس. سمنڊ جون ٻه زبردست لهرون اتي هڪٻئي سان ٽڪرجي رهيون هيون، انهن جي وچ ۾ آءٌ هڪڙو ڪڪ وهي رهيو هوس.... ڪڏهن ڪيڏانهن.... ڪڏهن ڪيڏانهن. ان کان پوءِ خبر نه آهي ته مون کي ڇا ٿيو! مون کي ايترو ياد آهي ته منهنجي بت مان چڱوڪون پئي نڪتيون ۽ آءٌ پيرين اگهاڙو آهستي آهستي گهر کان ٻاهر نڪري رهيو هوس. اونداهيءَ ۾ ويهن سالن واري رات مون کي هٿ کان چڪي ڪيڏانهن وٺي وڃي رهي هئي. ٿوري وقت کان پوءِ آءٌ هن جي دروازي تي پهتس. دروازو اڌ کليل هو.... آءٌ ڏاڪڻ تي مٿي چڙهڻ لڳس، مٿي دروازو بند هو، شيشن مان روشني پئي آئي. آءٌ پنهنجي ساهه کي روڪڻ لاءِ ترسييس ۽ ڏڪندڙ دل کي هٿن سان بيهاريم.... ۽ پوءِ.... مون شيشي مان نظر وڌي.... نظارو ڏسي بت بنجي پيس. اندر ڪمري جي وچ ۾ غاليجن تي هوءَ نچي رهي هئي.... بلڪل اڪيلي. هار سينگار هوندي به هوءَ ساڳي اها نه هئي، جنهن کي مون هڪ رات جي واسطي خريد ڪيو هو. هوءَ جوانيءَ جو عرصو ڇڏي آئي هئي، پر جوانيءَ جي نانگڻ پنهنجي پٺيان نشان ڇڏي ويئي هئي. هن جي گلن تي... ڳچيءَ تي ۽ ڀرن جي وچ ۾ گهنج هئا.... پر هن جون اکيون....

آه.... هن جون اکيون بجليون هيون، اڳي کان گرم.... هن جو جسم هن جا حيرت انگيز عضوا ساڳيا ئي ساڳيا هئا.... نهن کان چوڻي تائين هوءَ قيامت هئي، هن جوانيءَ کي واپس آڻڻ لاءِ حيرتناڪ ڪوشش ڪئي هئي. مون کي وسري ويو ته مون ڪو کيس ويهن سالن کان پوءِ ڏٺو آهي.... آءُ کيس ڏسي رهيو هوس.... ۽ هوءَ اڪيلي جوش سان نچي رهي هئي. اوچتو منهنجي دل کي جهٽڪو آيو.... آءُ اکيون ڦاڙي بيهي رهيس.... اُف! خوف چانئجي ويو.... هن کي اهي ساڳيائي ڪپڙا هئا، جي هن ويه سال اڳ انهيءَ رات ڪيا هئا!

اهو نظارو ڏسي بي صبر ٿي پيس، پير ڏڪڻ لڳا. رهيا ڪهيا هوش حواس گر ٿي ويا، اندران چين مان رڙ نڪتي. منهنجا ٻئي هٿ وڃي منهنجي منهن تي پهتا.... خبر ناهي ڇو!.... آءُ هيٺ لهڻ لڳس.... هن واقعي کان پوءِ آءُ ڪاليج وڃي نه سگهيس. ساري زندگي بي مزي ٿي ويئي، فلسفي ۽ اخلاق جا دفتر بي معنيٰ ٿي پيا. سچ ته منهنجي دنيا جا تمام جزا اهڙيءَ طرح ٽڙي پڪڙي ويا، جهڙيءَ طرح زلزلي جي جهٽڪي سان عمارتون ڪري پونديون آهن، زندگيءَ جي انهي پريشان خزاني کي گڏ ڪرڻ جي واسطي عقل ۽ روح جي ضرورت هئي، پر آءُ بلڪل ڪمزور ٿي چڪو هوس، منهنجي دل ۽ دماغ بيڪار هئا. رات... ڏينهن هر وقت آءُ اهو سوچي رهيو هوس ته آخر انهن سڀني اتفاقن جو مطلب ڇا آهي! هوءَ هتي ڇو آئي آهي؟ رات جو اڪيلي هوءَ ڇو نچي رهي هئي؟ هن ايترو هار سينگار ڇو ڪيو هو.... ۽ اهو ساڳيو ئي لباس، جو منهنجي گناهگار رات جو يادگار آهي؟... انهن سوالن جي ٻوڏ ۾ هوش ۽ حواس جي ٻيڙي چڪر کائي رهي هئي.... ڪنارو دور هو ۽ ڪُن گهٽا.... ڇا، هن کي مون سان محبت هئي؟ ڇا، هوءَ جا ڪنهن جي ڪانهي منهنجي ٿي سگهي ٿي؟... هن جو هيئن ويجهو اچڻ.... بلڪل ويجهو.... ۽ اهو ساڳيو لباس!.... ڇا انهن سڀني جي پويان محبت واري دل ڌڙڪي رهي آهي؟... پر نه... هوءَ هڪ حسن فروش آهي.... هن وٽ دل هئي ڪٿي؟... جنهن جي سيني، ۾ پٿر هجي اتي محبت ڪٿان آئي؟... هن صاف صاف مون کي لکيو هو ۽ ٻڌايو هو ته منهنجي تو سان محبت ڪانهي.... پر آه! ڪنهن کي خبر ته جڏهن هو عورت ”نه“ ٿي چوي ته ان جو مطلب ”ها“ ضرور آهي.... ڪنهن کي خبر آهي ته هوءَ پيار ڪري سگهي ٿي ۽ ان جو اهو سچو پيار ڪهڙو آهي!.... آءُ سوچي سوچي سوچي ٿڪجي پيو آهيان.... شايد هي هجي.... هو هجي.... نه نه.... ڪجهه به ڪونهي! ته ڇا هو پاڳل ٿي ويئي آهي؟... ڪو زمانو هو، جو هن ٻين کي چريو ٿي ڪيو اڄ قدرت ڪانئس بدلو ته ڪونه وٺي رهي آهي؟... اهي بيتاب خيال ڪندي ڪندي ڪيترائي ڀيرا دل

ٿي ته ڊوڙي سندس ڪمري ۾ وڃان؛ ڳچيءَ ۾ هٿ وجهي، گهوگهو ڏيئي، پڇانس.... ”ديواني! ڇا اڃا به تنهنجي جادوگيري نه ويندي.... توکي ڪهڙو حق آهي، جو سمجهو انسانن کي پاڻ وانگر ديوانو بنائيندي وتين... وڃ!... گناهه جي فريب ۾ جواني، هوش ۽ عقل کي تباهه ڪيو اٿئي، وڃ، وڃي اتي پنهنجي موت جي تلاش ڪر“.... پر انهن خيالن سان گڏو گڏ مون ائين محسوس ڪيو ته منهنجو ساھ روڪجي رهيو آهي ۽ منهنجو گلو ڪير گهٽي رهيو آهي.... آءُ به بيوس هوس، اهو.... پهريون ئي دفعو هو، جو مون اها خواهش ڪئي.... ”ڪاش هوءَ ديواني هجي ها ۽ آءُ ديوانو.... اسين ٻئي گڏجي نچون ها.... ڪهڙو نه بيوقوف هوس.... شايد آءُ دماغ ۽ عقل وڃائي ويهي رهيو هوس.

اتڪل هفتي کان پوءِ ٻن پهرن جو منهنجي ڪمري جو دروازو کليو، منهنجي نظرن جي طاقت گم ٿي ويئي، هوءَ منهنجي ويجهو الاجي ڪٿان اچي ويئي هئي! هوءَ منهنجي ڪمري ۾ ڪيئن آئي! پر عجب ته اهو آهي ته اوچتو ائين هڪٻئي جي سامهون ملڻ سان اسان مان ڪير جهجهڪيو ڪونه، جيئن به نوان انسان چرڪندا آهن. ڄڻ ته اسان جي هيءَ اوچتي ملاقات هڪ رواجي ڳالهه هئي، مون کيس چيو ”ويهو“ ۽ هوءَ لاپرواهه منهنجي سامهون آرام ڪرسيءَ تي ويهي رهي. هن جي هٿن ۾ نيرو لفافو هو، جنهن تي هن جون آڱريون غيرارادي طور راند ڪري رهيون هيون. منٿ کان پوءِ منهنجي ڪنن ۾ ان جو منو آواز آيو. آواز ۾ مناس هئي. مون کي اعتبار ئي نه اچي ته اهو آواز ويهه سال پوڙهو هو. ”تڪليف نه ٿئي ته هي خط پڙهي ڏيو!“ هن لفافو وڌائي مون کي چيو. هن جون آڱريون آهستي ڌڪي رهيون هيون.... منهنجي آڱرين کان گهٽ. مون خاموش خط ورتو. خط انگريزيءَ ۾ هو، پهرين ته مون سمجهيو ته اهو خط ڪنهن جهوني پراڻي وسريل يادگار جو آئو هوندو يا ڪنهن نئين شڪاريءَ جي آه زاري هوندي، پر خط جي شروعاتي اکرن منهنجي خيال تي بجلي ڪيرائي.... ان جو مطلب.... اهو هو....

”منهنجي پياري امي!.... تنهنجو پيارو خط اڄ مليو، سپاهيءَ جي حياتيءَ جي ڪائي قيمت ڪانهي. پر پنهنجي پياريءَ ماءُ جي خط کي ڏسي شايد اهڙو ڪو جانباز سپاهي نه هجي جنهن کي گهٽ ۾ گهٽ ٿوريءَ دير واسطي پنهنجي جان عزيز نه ٿئي. خبر اٿم ته تون هڪ رنڊي آهين ۽ آءُ تنهنجو بدنصيب پٽ.... انهي ڪري هن وڏي ويڪريءَ دنيا ۾ توکي مون جهڙو ذليل و خوار پٽ ڪونه مليو هوندو، پر پنهنجي هر ڪنهن خط پڙهڻ کان پوءِ ۽ خبر ناهي ڇو منهنجي دل ائين ٿي چوي ته منهنجي امي معصوم پاڪ حور آهي، ۽ آءُ دنيا جي سڀني کان قسمت وارو انسان!.... مون کي خبر آهي ته منهنجو ڪوبه پيءُ ڪونهي ۽ جي

آهي به ته اهو جهڙو تهڙو نه آهي. پر امي جنهن کي تو جهڙي ماءُ ملي. انهي کي توکان سواءِ ٻيو گهرجي ڇا... خطن جا جواب تون انگريزيءَ ۾ لکائين ٿي... اهو بهتر آهي، هتي ڪنهن کي خبر ڪانهي، آءُ ڪير آهيان. تنهن کان سواءِ انگريزي پڙهڻ وارو انگريزي کان سواءِ اسان جي فوج ۾ ڪوئي ڪونهي... چڱو موڪلائي... هينئر کان ئي جواب جو انتظار شروع ڪيو اٿم. 'تنهنجو فريڊ.'

آءُ ڪنڌ جهڪائي ڪيس خط جو جواب سمجھائي رهيو هوس، پڇاڙيءَ جو ڪنڌ کڻي، مٿي ڏسان ته هوءَ روئي رهي هئي. مون محسوس ڪيو ته منهنجو ڪمرو خوفناڪ رفتار سان ڦري رهيو هو. خاموشي هيبتناڪ هئي. ڳالهائڻ جي بهاني سان مون چيو... 'فريڊ... تنهنجو!...' "هاڻو" هن روئڻ بند ڪري چيو ۽ وري ترسي چوڻ لڳي، "تڪليف نه ٿئي ته هن خط جو جواب انگريزي ۾ لکي ڏيو" مون لکڻ شروع ڪيو هو لکائيندي رهي... پنهنجي پٽ جي ياد... ماءُ جي محبت... ملڻ جو شوق... انهن چند ڳالهين کي هوءَ وري وري ڦيرائيندي لکائيندي رهي، مون سمجهيو ته هن جي مامتا بلڪل زبردست هئي، هڪ رنڊي هوندي به هو گهري ۽ پاڪ محبت ۾ غرق هئي، جا شايد فرشتن ۾ به نه هجي. هن ڳالهه منهنجي زندگيءَ ۾ انقلاب پيدا ڪيو ۽ اهڙو حيرت انگيز انقلاب، جهڙو آءُ گناهگار نوجوان کان ڦري اخلاق جو صاحب پروفيسر ٿي ويو هوس. هر آچر تي هوءَ مون کان پنهنجي پٽ جو هڪ خط پڙهائڻ ۽ لکائڻ ايندي هئي، آچر جي ڏينهن صبح کان انتظار ڪرڻ لڳندو هوس ويندي بن پهرن تائين. وري ڪيترائي ڀيرا ان جي ماڙيءَ جي دروازي کي ڏسي اٿي وري اچي ويهندو هوس، هزار ڀيرا ارادا ڪيم ته هن کان سڀڪجهه پڇان... ان رات جي انهيءَ حيرت ناڪ ناچ جو سب پڇان وغيره. انهن اسرارن کي بي نقاب ڪرڻ جي واسطي هن جي غير حاضريءَ ۾ ڏاڍو منتظر رهندو هوس. پر جڏهن هوءَ ايندي هئي تڏهن شرم ۽ حياءَ جي پٽ وچ ۾ اچي ويندي هئي. گهٽ ۾ گهٽ مون کي يقين ٿي ويو هو ته هن کي مون سان محبت ڪانه هئي ۽ نڪا ڪا هوءَ پاڳل عورت هئي. پر انهيءَ جي باوجود منهنجي دل نامعلوم ٻار جي هيٺيان دٻجي پئي وئي. ڪيتري ۽ ڪهڙي نه عجيب هئي هن جي هستي!... هوءَ جنهن محبت ۽ گناهه جي رانديڪن سان راند ڪري ڪري پنهنجي جواني ۽ حسن جا پاڪيزه جزا ڪچلي ڇڏيا هئا، اها اڄ پنهنجي پٽ واسطي هڪ لاطمع فقير جي حياتي گذاري رهي هئي... اهو پٽ، جو هن جي گناهه جو يادگار هو، جنهن جي هستي هن جي واسطي دائمي شرم ۽ زلت کان گهٽ نه هئي!...

ڇا، هُن جا عادت جي ههڙي پاڪيزگي ان جي لائق نه هئي ته ساريءَ دنيا جو اخلاق ۽ پرهيزگاري هن جي قدمن تي قربان ڪجي؟ ڇا، سماج جي ”پاڪ ۽ معزز عورت“ ماءُ ٿي، ان کان زياده ڪجهه ڪري ڏيکار سگهي ٿي؟... پر انهيءَ انڌن اصولن جي جيئڻ واري سماج وٽ اڪيون آهن ئي ڪٿي، جو گناهن جي اونداهيءَ کان پري اڏامندڙ چڻنگ کي ڏسي سگهي.

مون کي چوڻ ۾ ذرو به شڪ ڪونهي ته هن سان هڻ مون کي همدردي ٿي ويئي هئي. جنهن جو مطلب مون کي خود معلوم نه ٿي ٿيو. هن جا مون ڪيترا خط پڙهيا، ۽ جواب به لکيم. ظاهري طرح ٻيو ڪجهه نه هجڻ جي به هوءَ خط ٻڌي روئي پوندي هئي. منهنجي دل ڏکي اٿندي هئي. جوابين لکڻ ۾ به هن جي خيالن کان سواءِ آءٌ پنهنجو اظهار ڪندو هوس. ڇا ”هوءَ“ ۽ ”آءٌ“ ٻئي گڏجي ”هڪ“ ٿي رهيا هئاسون؟ هن جي سادگي ڏسي آءٌ ديوانو ٿي ويندو هوس، ۽ دل چوندِي ئي ته هوءَ ڪجهه چوي ۽ ڪجهه آءٌ کيس ٻڌايان... اهڙيءَ طرح گڏجي هڪ اهڙي ڪهاڻي ٻين کي ٻڌايون، جا دنيا جي سماج کي نڪرائي ڇڏي. پر اُف... هن جي بي نيازي ۽ خاموشي!... منهنجا لفظ چين تي اچي اچي رکجي ٿي ويا ۽ هوءَ منهنجي واسطي اهڙي هئي جهڙو هڪ پٿر. ڇا، هوءَ مون کان بدلو وٺي رهي هئي؟... ڇا اهو بدلو آهي، جو هو چوويهه سال اڳ جو کيس مون سمجهيو ٿي سو ڪوڙ هو... اهي خيال ڪري دل چوندِي هئي ته ڊوڙي هُن جي پيرن ۾ وڃي ڪران ۽ پنهنجي لڙڪن جي طوفان سان ويهن سالن وارا پرڏا توڙي ڇڏيان. ها پر هن جي بي نيازي، خودداري ۽ اڻ ڄاڻائي زياده ٿيندي ويئي. هن منهنجي سامهون روئڻ به ڇڏي ڏنو... خط تمام ننڍا لکائڻ لڳي. اهڙا ننڍا، جو اسان جون هفتيوار ملاقاتون بلڪل مختصر ٿينديون هيون. هيءَ اها نشتر هئي جا مون کي بيقرار ڪري رهي هئي. هوءَ جيترو دور ٿيندي وئي آءٌ اوتر دربدر ٿيندو ويس. دنيا ۽ دنيا وارن کان بي خوف ٿي، آءٌ هُن کي پوڄڻ لڳس. رڳو انهيءَ خون کان ته متان ڪٿي هوءَ پري ٿيندي ٿيندي گم ٿي ويئي ته منهنجا سجدا هن منافق دنيا ۾ ڪهڙي ڪم جا ٿيندا! پر جڏهن آءٌ هن تبديليءَ ڪري ديوانو ٿي چڪو هوس، ته هن منهنجا هٿ اڇلائي، پنهنجو دامن ڇڏائي، ڇڏيو! ٻه هفتا ٿي ويا ته هوءَ خط لکائڻ نه آئي. ڪيترا پيرا آءٌ هُن جي در تي وڃي، موٽي آيس. هن جو ڪمر و خالي ۽ بند هو... ڪمري جو سارو سامان ائين جو ائين رکيو هو. شيشن مان مون جهاتي پائي ڏٺو ته اهو غاليچو به اتي پيو هو. جتي هُن کي مون هڪ رات نچندي ڏٺو، پر هوءَ اتي نه هئي ۽ اندر وڃڻ جو به ڪو رستو ڪونه هو... هاءِ... منهنجي بيتابي!... اوهين شايد سمجهي نه سگهو... نازڪ ريشمي

ڪپڙي کي ڪندن تي وجهي ڇڏيو وڃي.... اهڙو ئي حال هو منهنجي دل جو. جذبات ۽ خيالن منهنجي زندگيءَ ۾ طوفان مچائي ڏنو ۽ آءٌ بيمار ٿي خبر ناهي ڪيترا ڏينهن بستري تي پيو رهيس.

۽ پوءِ اهو صبح!..... آف..... منهنجو موت به ان کي وساري نه سگهندو! هي ٽيون هفتو بيماريءَ جي ڪمزوريءَ کان پوءِ مون پهريون دفعو اڪيون کوليون. منهنجي نظر وهائي جي ويجهو رکيل لفافي تي وڃي پئي.... اهو ئي نيري رنگ جو لفافو.... اهو ئي لفافي جو نفيس ڪاغذ!.... مون ان کي کوليو ۽ جو پڙهيم.... ان کي اوهين به پڙهي ڏسو.... ”پروفيسر!.... تنهنجي نالي جي اڳيان سنو لفظ لکڻ چاهيم ٿي مگر لکي نه سگهيس. سچ ته مون وٽ اهڙو نئون لفظ باقي رهيو ئي ڪونهي. مون پنهنجا خوبصورت لفظ انهيءَ رات تنهنجي واسطي استعمال ڪري ڇڏيا هئا. جڏهن پاڻ پنهني جاڳندي هڪڙو سهڻو خواب ڏٺو هو، اهو خواب گناهن سان ڀرپور هو پر ان جو تعبير ڪهڙو نه پاڪ هو. پر توکي ٻڌايان ته ٻڌائي نه سگهان ۽ جي ٻڌايان ته شايد توکي ان تي اعتبار به نه اچي.... سمجهين ٿو ته آءٌ ڇا چئي رهيو آهيان؟ ٻڌا! تو مون کي عورت مان ’ماءُ‘ بنايو ۽ هتان منهنجي پٽ جهڙي بي بها معصوم هستي قوم جي گنهگار هٿن ۾ سونپي!.... آه تنهنجو احساس غير فاني آه!.... تنهنجي عنايت سان منهنجو روح قيامت تائين رتو رهندو.... ۽ تنهنجي اها مهرباني، جو هڪڙيءَ ٺڪرايل ڇوڪريءَ کي پنهنجي علم جو فيض ڏنو... ها مون وٽ اهڙو ڪوبه لفظ ڪونهي، جو تنهنجي نالي جي اڳيان لکي، پنهنجي احسانمنديءَ جو اظهار ڪريان.... ڪاش آءٌ ان جي قابل ٿيان ها ته تون مون کي احساس فراموش نه سمجهين ها! توکي خبر ناهي ته آءٌ انهيءَ يادگار کي پاڻ وٽ رکي نه سگهيس.... اهو زردِي داستان آهي!.... آءٌ توکي نه ٻڌايان ته ڇا ڪريان.... ها توکي خبر ناهي ته منهنجو پٽ آخر ڇو مون کان رسي ويو. تنهن فلسفي اخلاق ۽ مذهب.... تنهنجي سماج جي بي رحم اصول هو.... تنهنجي دنيا کي تباهه ڪندڙ پاڪيزگي يا پرهيزگاري.... انهن سڀني ملي منهنجي پٽ کي رنجائي ڇڏيو.... هو اهو سهي نه سگهيو ته دنيا هن کي گناه جو يادگار سمجهي نفرت جي نگاهن سان ڏسي. هن کان اهو برداشت نه ٿي سگهيو، جتي هر ڪو کيس ’رنبديءَ جو پٽ‘ ڪري سڏي. سماج جا طعنا ٽنڪا، حقارت، هن جي معصوم دل لاچارِي کان ٻڌندي رهي، ڏسندي رهي، پر ڪيستائين؟.... هڪ ڏينهن هجو پنهنجي ذليل ماءُ کي اڪيلو ڇڏي دنيا ۾ گم ٿي ويو ۽ پنهنجي پويان هڪ چٽي ڇڏي ويو هو ’امي! آءٌ وڃي رهيو آهيان اتي جتي ڪنهن کي خبر ڪانه پوندي ته آءٌ هڪ گناه جو زندهه نقش آهيان.‘ ان ڏينهن کان اڄ ڏينهن تائين....

زندگيءَ جي آخري ڏينهن تائين.... مون پنهنجي لال کي نه ڏٺو.... موت کان وڌيڪ تڪليف ڏيندڙ زمانو جهڙيءَ طرح من گذاريو ان جي پلا بين کي ڪهڙي خبر؟.... مصيبتون ۽ غم پهڙ وانگر منهنجي روح تي ٿئي پيا ۽ آءُ مجبور سهڪندي رهيس، رڳو انهيءَ اميد ۾ ته من منهنجو بچو پنهنجي دڪايل ماءُ کي ڳوليندو، يلجي اچي نڪري!.... مون سڄيءَ دنيا جي خاڪ ڇاڻي ڇڏي، زمين جي ذري ذري تي پنهنجي گهايل مامتا سان کيس ڳوليم پر.... ناڪام!.... پر اميد وڃي ئي نه شايد.... متان.... اچي نڪري!.... انهي آسري مون کي جيئڻ سيڪاريو ۽ جيئڻ جي ضرورت خود فريبيون سيڪاريون.... نه ته پلا بنا آسري ڪو جي سگهي ٿو؟ تون مون کي پاگل سمجهيندين، جو آءُ سڄي ڪريان ته اهي سڀ خط جي مون تو کان لکايا پڙهايا سي هٿرادو هئا. پاڻ کي ڏوڪي ڏيڻ سان هڪ غمزده کي ڪجهه آرام ملي ٿو. اهو ته تون به سمجهي سگهندين. هڪڙي ٻئي ماڻهوءَ کان پنهنجي پٽ جي طرفان پنهنجي نالي تي خط لکائي وري ڪٿي توکان اچي پڙهائيندي هيس ۽ جواب لکائيندي هيس. شرسوعات ۾ ته آءُ پاڻ کي ديوانو سمجهڻ لڳيس پر نيٺ هن خود فريبيءَ جي مزي ۾ ايترو ته ڦاسي پيس، جو من کي جيئڻ لاچار ٿي پيو ۽ سچ پچ آءُ ائين سمجهڻ لڳيس ته اها هڪڙي حقيقت هئي.... تون مشڪي رهيو آهين؟.... ٻڌ.... جڏهن رات ٿئي ٿي ته آءُ پاڳل بنجي بي اختيار هار سينگار ڪري اڪيلو نچندي هيس. ڪڏهن ڪڏهن انهيءَ ياد ۾ سڄي رات به ختم ٿي ويندي هئي، ٻڌ ته سهي ته ون پنهنجي پاڳل پٽي ۾ ڇا ڇا نه ڪيو.... ها انهيءَ ناچ وقت آءُ اهو ئي لباس پائيندي هيس، جو ان رات منهنجي بت تي هو، جڏهن تو مون کي منهنجو پٽ ڏٺو هو.... خبر آهي توکي ته مون کي منهنجي چريائپ مان ڪهڙي نه فرحت ٿي آئي... دل هلڪي ڪرڻ لاءِ شاعر شعر چونڊو آهي... گويو ڳائيندو آهي... جي آءُ ائين نه ڪريان ها ته آءُ سچ به چري ٿي پوان ها، آخر دل جو دڪ ڪنهن کي ٻڌايان. هڪ رنڊيءَ حال جو حال ڪير ٻڌڻ لاءِ تيار ٿئي ها.... آءُ ڪهڙي ريت دنيا وارن کي سمجهائي سگهان ها ته رنڊي به ’عورت‘ ئي آهي، جنهن جي سيني ۾ هڪ زناني دل آهي، جا گهٽ ۾ گهٽ پنهنجي بچي جي واسطي تڙپي سگهي ٿي. آءُ ڪجهه چوان ها ته هو کلي چون ها ’ڏسو ذليل‘ مڪار.... شريف ماءُ ٿيڻ تي چاهي! پوءِ پلا آءُ ڪيئن ٻڌايان ها ته هڪ رنڊي به ’ماءُ‘ ٿي مري ۽ جي سگهي ٿي.... انهيءَ صورت ۾ ڪنهن اڳيان آءُ روئي روئي پنهنجي دل هلڪي ڪريان ها، ۽ جي آءُ ڪجهه به نه ڪريان ها ته ڇا پنهنجي هٿن سان پاڻ ئي پنهنجي پٽڙي کي نه وڃايان ها؟.... پر آه پروفيسر.... منهنجو هي سارو فريب مون کي زندهه رکي نه سگهيو. تنهنجي محبت به مون کي زندگي ڏيئي نه سگهي.... مون اڄ ڏينهن

تائين توکي هڪ لفظ به نه چيو، رڳو ائين سمجهي ته هيءُ غم منهنجو غم هو ۽ انهيءَ غم کي مون کي اڪيلو ئي سهڻ ڪپي. تنهنجا احسان ڇا ٿورا هئا، جو توکي اجايو پنهنجي سور کان واقف ڪري، توکي سور ڏيان ها، پر اڄ جڏهن قدرت مون تي ترس کائڻ لاءِ مجبور ٿي آهي ۽ نمونيا جي خوفناڪ بيماري منهنجي زندگيءَ کي ختم ڪرڻ واري آهي... ٻڌ توکي هڪڙي ڳالهه ٻڌائينديس... ياد رکجان ۽ ٻڌ... آءٌ وڃي رهي آهيان.... جتي خدا جو راڄ آهي... سماج جي غلامي ڪانهي... هتي تون ۽ آءٌ هڪ هوندي به به رهياسين ۽ منهنجو پٽڙو ٻنهي جي وچ ۾ گم ٿي ويو.... پر اتي پنهنجي ’چنڊ‘ جي ويجهو پاڻ ٻن تارن وانگر گڏوگڏ چمڪنداسين... پاڻ ٻئي هميشه لاءِ... خدا حافظ... غم نصيب....“

بجليءَ جي جهٽڪي وانگر آءٌ پنهنجي ڪمزور تنگن تي اٿي بيٺس. گهلبو، ان جي گهر ويس پر آه اتي ڪجهه به ڪونه هو... به ڏينهن ٿي ويا هئا، جو ماڻهو کيس دفن ڪري چڪا هئا. آءٌ موتي آيس، منهنجي اکين اڳيان اونداهي چانئجي ويئي. مون نوڪر کان پڇيو جيئن ڪو ننڊ ۾ ڳالهائيندو آهي.... ”هيءُ خط ڪڏهن آيو هو؟“ ”تيون ڏينهن،“ نوڪر جو آواز آيو، ڇڻ ته ڪو به دنيا کان ڳالهائي رهيو هو.

رڪشا وارو

رڪشا وارن سان ٻه چار ڳالهائون.
لطف آباد نمبر 2 ماڃي ڳوٺ ڪا ڪتنا لوڳي؟
صاب صرف 15 روپيا. دوست مجھي شهر ڪي دوسري چيڙي ۾ تو نهين جانا، يقين ڪرو
مجھي ماڃي ڳوٺ هي جانا هي.
هان صاب پيٽرول پمپ، گدو حسين آباد، والي ڪا چڪر ڪتنا هوڳا؟ ڀائي صاحب آءُ هتي
واس ڳارڊن، پير الاهي بخش ڳارڊن نه نه هاڻي راڻي باغ وٽ کان پيو توکان پڇان. آئون ته
هميشه پنج روپيا ديتا تها پر هاڻي ست روپيا پاڻ خودبخود ديتا هون،
چلنا هي تو چلو. نهين صاب ميرا وقت ضايع نه ڪرو مين جاتا هون. پندرهن روپيا سي
ڪم نه لونا. تيل پيٽرول مهنڱا هوڳيا هي. آپ ڪو ڪبر نهين. ميرا وقت برباد نه ڪرو.
۽ هو رڪشا وارو وڌيڪ سوال جواب ڪرڻ کان سواءِ مون ڪي لاجواب ڪري پنهنجي
رڪشا ڪي ڪاهي هليو ويو.....!

اهارات

رات هئي ۽ اونڊاهي رات..... اوڻيهين رات جي ڪارڻ پنهنجي پوري ۽ پهچ سارو، ذري
ذري ڪي اونڊاهو ڪيو هو. دنيا ننڊ جي آغوش ۾ بي پرواه آرامي هئي. آسمان ڪڪرن
سان چانيل هو. آءُ ڪنهن جي وسريل يادگيريءَ ڪي سيني ۾ دل وانگر لڪايو..... اڪيلو
شهر کان ٻاهر..... پري چشمي جي ڪنڌيءَ تي بيخبر ڪنهن جي خيالي پوڄا ۾ محو هوس.
آبشارن جو آواز منهنجي دل ڪي بيچين ڪري رهيو هو.
جبل جي چوٽيءَ تان ڪو سريلي سر سان ڳائي رهيو هو. جهن جو مطلب ڪجهه هن ريت
هو..... اي محبت جي شروعات!..... تنهنجي آرزو..... ڪيتري نه حسين ۽ دلڪش هئي.....
مگر افسوس! ان جي پڇاڙي به جيتوڻيڪ خوشرو هئي..... پر موت جو سياهه نقاب.....
پهري.....

هيءُ محبت جو پيغام بلڪل معمولي پر پُرسوز هو. منهنجي ناسور تي نشتر لڳي وئي.
دم گهٽجڻ لڳو..... آهستي سڌا لڙڪن ۾ لڙڪ خيالن ۾ ڦرڻ لڳا. گذريل ۽ وسريل زمانو
محبت جو..... لحظي لحظي جي تصويرن سان دل خوش ڪندڙ رات..... اها رات..... جنهن
جي يادگيري منهنجي حياتيءَ جي قيمتي خزانو هو..... ياد آئي..... سامهون آبشار جي ڪناري
تي ويهي..... ڪنهن سان گڏ..... چاندوڪيءَ رات..... ۾ اڪيلا!..... پريت جي ريت ٻڌائڻ لاءِ.....
منتظر..... بس نه ڪندا هئاسين..... چنڊ چمڪي چمڪي ڪائنات ڪي سونو ڪري ڇڏيندو

هو..... پريتم جا وار..... سونا..... زمين به سوني..... آبشار به سونو..... پاڻي سونو..... وڻ ٿڻ به سونا..... هوا ۾ مستي ۽ خوشبوءِ..... آبشار جي آواز سان.....! اسان جون دليون..... گڏ..... هڪ ئي وقت تڙپيون ٿي..... مڪڙيون اسان جي محبت ڏسي مشڪيون ٿي. چند شرمائجي گم ٿي ٿي ويو..... تارا اڪيون پوري پتي ۽ شڪي ٿيڻ لڳا..... سج بيتاب ٿي ليو پاتو..... پڪيٽن ڇهه ڇهه لائي ڏني..... ٿي.

مگر افسوس! هينئر به ساڳيون راتيون هيون..... اهي ئي وقت جا رنگين. نظارا..... مڪڙيون..... گل ۽ آبشار..... پر دنيا بلجي چڪي هئي..... منهنجي لاءِ..... بلڪل بدلجي چڪي هئي..... بي مزي..... بي روح ۽ بي خيال ٿلڪي رهيو هوس..... دنيا ۾..... آءٌ..... زندگيءَ مان بيزار هوس..... آه! آخر چو! هيڏي ۽ وڏي ۽ ويڪري دنيا ۾ هن جي لاءِ رهڻ گناه سمجهيو ٿي ويو. ها گناه سمجهيو ٿي ويو. بددل انسانن..... حريصن..... انهيءَ کي گناه ٿي چيو..... پاپ..... مها پاپ..... چو جو هو منهنجي دل ۾ گهر ڪري چڪي هئي..... منهنجي ٿي چڪي هئي..... ۽ آءٌ ان جو.....

آءٌ ماضيءَ جي هلڪين مگر قتل تصويرن جي نقش تي..... گذشتہ حالاتن تي غور ڪري رهيو هوس. اوچتو بادل ڦاٽو..... ۽ هڪڙو چمڪندڙ تارو مشڪندو مون ڏانهن وڌڻ لڳو..... چا هو منهنجي بي ڪسيءَ تي کلي رهيو هو..... نه..... پر هيءُ اهڙي مسڪراھٽ هئي جڻ هڪڙي وچڙيل ساجن جي يادگيريءَ کان ڪنهن جي چپن تي آئي هجي..... ويران دنيا ۾ آسمان جي ڪنوار تجليءَ جي سنهڙي نقاب ۾ منهن ڇپايو..... اهي ئي نگاهون هن رنگين ستاري جي مٿان نچڻ لڳيون..... تارو آهستي..... مون ڏانهن وڌي رهيو هو..... هاڻي تمام ويجهو..... بلڪل ويجهو هو..... ايسين تائين جو منهنجي رڳ رڳ جمال جي تابش جي زير اثر ٿيڻ لڳي..... مون ان کي غور سان ڏٺو..... آءٌ! اها ساڳي..... هوبهو..... تصوير..... نه نه..... منهنجو ساجن هو..... سج پچ..... آءٌ ته کيس خيال جي گود ۾ تصوير ٺاهي وينو هوس.....

سائين ايتري ننڊ..... نوڪر بڙ بڙ ڪري رهيو هو..... مون زور ڪري اڪيون کوليون..... ڪڏهن کان صبح ٿي چڪو هو ۽ سج پڻ نڪري آيو هو.....

تون وساري ڇڏ

ڪماري!

آءٌ توکي ڪيئن وساريان..... وساڻ جو خيال ئي منهنجي دل کي لوڏيو ڇڏي..... آءٌ ڏکيو وڃان. ياس و حسرت گهيرو ڪيو وڃن. منهنجا حواس گم ٿيو وڃن.

منهنجو روح تڙپيو اٿي. مون کي ائين معلوم ٿو ٿئي ته منهنجي درد جو داستان..... الفت جو..... جو دنيا جي ٽڪري ٽڪري تي چانيل آهي. وري اهي خاموش اشارا..... پوشيده ملاقاتون..... راز و نیاز جون ڳالهيون..... ياد اچي اچي گذريل زماني جون يادگيريون وري تازيون ڪن ٿيون ۽ آءُ ”تنهنجي وسارڻ“ کي وساري ٿو ڇڏيان.....

آءُ تنهنجي وسارڻ جي ڪوشش به ڪيان ٿو. دام محبت کي ٽوڙيان ٿو. ليڪن ٿل ٿڪرا زنجير وانگر دل کي جهٽيو وڃن. منهنجي دل واري انهيءَ ٿل دام جي ٽڪرن ۾ اٽڪيو منجهيو بيهيو رهي..... ڪماري! تون ئي ٻڌاءِ ته هيءُ سپڪجهه ڇو آهي؟

تو ته چئي ڏنو ”وساري ڇڏ“. مگر ڪماري.....! ذرا سوچ ته سهي، هن نادان دل کي ڪيئن سمجهايان؟ ڪهڙي نموني..... هن اندروني آزار کي ڪيئن لکايان؟..... نيم بسمل کي تڙپڻ کان ڪيئن جهليان..... ڪماري!..... آءُ اهو سوچي سوچي پاگل ٿي ويو آهيان.

مون هر ڪا ممڪن ڪوشش ڪئي..... تنهنجي وسارڻ واسطي چند ۽ ارن سان آسمان تي اڪيون اٽڪائي ڳالهيون ڪيم..... مو شراب پيئڻ شروع ڪيو..... هڪڙو پيالو خالي ڪري..... پيو پري چپن تائين آندم..... شراب ۾ تنهنجي تصوير چلڪڻ لڳي..... صاف..... ها تنهنجي تصوير..... توکي ياد آهي..... هڪ پيري تو منهنجي هٿن مان پيالو ڦري اچلائي ڇڏيو هو. منهنجي ڳچيءَ ۾ ٻانهون وجهي مون کان انجام ورتو هو ته آءُ ان کي وري هٿ به نه لائيندس..... آءُ وري اچي اونهي اوڙاه ۾ ڪريس..... منهنجي هٿ مان پيالو ڪري پيو..... ۽ پڇي پرزا پرزا ٿي ويو..... ۽ ان سان گڏ منهنجي دل به.....

وري دل جو ساز وڳو..... سوز سٽون ڏنيون... لڙڪن جا موتي اکين جي رستي کان ڪرڻ لڳا..... خبر ناهي مون اهڙا ڪيترا موتي..... ناياب گوهر تنهنجي خيالي قدمن تي قربان ڪيا آهن.....

نه! نه! ڪماري..... آءُ توکي وساري نٿو سگهان..... تون وساري ڇڏ..... مون کي ياد ڪرڻ ڏي..... منهنجو خزانو..... تنهنجي ياد کان سواءِ پيو ڪجهه ڪونهي..... آءُ ان کي نٿو وڃائي سگهان..... نٿو لٽائي سگهان..... اڻ ڪٽ خزانو..... اهو ئي منهنجو سپڪجهه آهي..... زندگي ۽ آشا.....

لاش

آڪاش جي گود ۾ چند جاقا ڪرڻا ويڙهجي اونداهي پڪيڙي رهيا هئا..... زمين خوفناڪ اونداهيءَ جي خزاني سان ڀرپور هئي..... ۽ سامهون ڪنهن جي لاش جلي رهيو هو.....

ڪيڏي ڪيڏي مهل بجليءَ جي چمڪات سان ساريءَ دنيا دل کولي تهڪ ٿي ڏنا... نديءَ ۾ غضب جو پاڻي هو... طوفان هو... هُنَ پار ميلن تائين پاڻيءَ پالوتجي چرون ٺاهيون هيون... ۽ ننڍيون ننڍيون لهرون ڪنارن سان ٽڪرجي ٻارن وانگر روئي رهيون هيون. ڏينهن ڏني جو اهوئي موهن جنهن هيڏانهن ڪڏهن به رخ کونه ڪريو، اڄ نديءَ ڪناري ويٺو هو... ۽ ڀرسان ڀر جو وڻ خاموش بيٺل آهي، جنهن جي باري ۾ هُنَ ڳوٺ جي ماڻهن کان عجيب غريب ڳالهيون ٻڌيون هيون... مگر اڄ جڻ ته کيس ڪجهه هوش ڪونهي... رات جا يارنهن لڳي چڪا هئا... گهر جا ڀاتي روئي پئي، سمهي، کونگهرا هڻي، ڪنهن ڪنهن مهل پاسو ورائي رهيا هئا... کاڌو ته کيس کائڻو ڪونه هو... چپ چاپ بستري تي ڊگهو ٿيو... پر نند نه آيس...

سڄو سارو گهر اجاڙ، سون سون ڪري رهيو هو... هي پٽيون، دريون دروازا... کيس کائڻ ٿي آيا... الاجي ڇو گهٻرائجي هن لالئين کڻي گل ڪيو... ڪوبه ڏينهن اهڙو نه گذريو، جو هن کي کاڌي لاءِ مجبور نه ٿي ڪيو ويو... روتي تيار ٿيندي ئي نوڪر اچي چوندو هو، ”ڪنوار پئي سڏيو.“ اتفاق سان کي ٻه چار چڪون ٿي آيس، ته هڪدم ڊاڪٽر کي گهرائيندي هئي... ڪپڙا ميرا ٿي ويندا هئس ته ڌوبيءَ کي ڏيڻ جي يادگيريءَ هُنَ کي ئي ايندي هئي. ڪتابن تان دز به برابر هوءَ چنديندي هئي... ڇمپا جي خدمت کان موهن پريشان هو...

مگر اڄ ڇمپا جي تهڪن جا چٽڪارا هن جي ڪمري ۾ ڪونه هئا... هو بکيو سمهي رهيو آهي... ڇمپا ايترو به نٿي پڇيس ته ڇو، طبيعت ته نيڪ آهي...! شام ٿي وئي هئي... لاش جلي خاڪ ٿي ويو هو... سورج کي ڪنهن ڌڪو ڏيئي اٿاهه سمنڊ ۾ ڪيرائي ڇڏيو... هوڏانهن به شايد ڪنهن جي لاش جلائڻ جي تياري هئي... موهن پنهنجي پٿريلن هٿن سان هن کي آڱ لڳائي... منٿن ۾ ڪانين جي انبار مان رنگ برنگي شعلا نڪرڻ لڳا... نديءَ جي مٿاڇري تي مڇيون پاڻيءَ مان منهن ڪري وري لڪي ٿي ويون... ته پاڻيءَ ۾ لهريون ٿي پيدا ٿيون... ڪناري تي مهاڻي چار اڇلائي، مڇيون تڙپي تڙپي منجهس ڦٽڪڻ لڳيون... ٻيڙي ڪناري ڏانهن وڌڻ لڳي... چوڌاري اونداهه هئي... سنسان درگهت ۾ چتا چٽ چٽ ڪري رهي هئي... اونداهيءَ ۾ باهه هيڪاري تيز پئي معلوم ٿي... موهن خاموش ويٺو هو... هن جي اکين ۾ ڪنهن جي تصوير نچي رهي هئي. کيس ڪو سڏي رهو هو. پنهنجي خيالن ۾ گم سم. چتا جي آڱ ڏي نھاري هو نامعلوم دنيا ۾ تاقوڙا هڻي رهيو هو.

ماڻهن کيس چيو، ”آخر کيسين تائين وينو هوندين؟ هلو ته هلون“ موهن ٻڌو اڻ ٻڌو ڪري ڇڏيو..... ”ادا پائو!“ تنهن کان پوءِ ڪنهن هڪ پوڙهي اچي چيو، ”جوان آهين.....“ فڪر نه ڪر..... زال ته ڪونه آهين جو بيواهه ٿي ٿو وڃين. اڃا ننڍو نيتو آهين.... هڪڙي ويئي ته ٻي ايندي. اندر سڀاجي پري ته ڪانه هئي، جو..... ”موهن کي اهي اکر ڏاڍا برا لڳا.....“ ڄڻ ته کيس ڪنهن دل تي نونشو هنيو هو. هو بيچين ٿي اٿيو..... ڪاوڙجي..... مگر ڪاوڙ پي ويو..... وس پڇيس ها ته انهيءَ پوڙهي کي ڪٿي نديءَ ۾ اڇلائي ها..... هت ته ڳالهه ئي بي هئي.

موهن معلوم ڪيو ته کيس ڪنهن سڏ ڪيو آهي..... هو چرڪ پري اٿيو..... پڇيائين ”ڪير آهي“
 ”واه! ايترو جلدي وساري وينين؟“ هن چيو، ”مون کي نٿو سڃاڻين!“ رڳا ٿي پهر گذريا آهن.....

چمپا بيمار هئي، ڪيترن مهينن کان هن جي تندرستي روز بروز خراب ٿيندي پئي ويئي. تنهن هوندي به خوش رهڻ جي ڪوشش پئي ڪيائين.....

موهن هن جي ڪوشش کي سهي ڪري ورتو. پر هو ڪري سو ڪري ڇا. جڏهن چمپا موهن جي غمگين ۽ ڏکياري صورت ڏسي، پنهنجي چپن تي هلڪي مسڪراھٽ اٿڻ جي ڪوشش ڪندي هئي، ته خبر ناهي موهن ڇو ڏکي اٿندو هو.

موهن پنهنجي ڪوششن جي هوندي به چمپا کي چڱو ڀلو نه ڪري سگهيو. کيس اها پڪ نه هئي ته ايترو جلد اهو ڏينهن ايندو..... مگر انسان جو خيال اڪثر پورو نٿو ٿئي..... جيڪي هو نٿو ويڇاري سو ڪڏهن ڪڏهن سچ ٿيو پوي.....

هڪ ڏهاڙي چمپا سچ پچ هلي ويئي..... انهيءَ وقت موهن جون اکيون ڪليون..... هن حيرانيءَ سان ڏٺو چمپا مشڪي رهي هئي..... ”ها... ها! آءُ ئي آهيان..... تون هتي آهين؟ اڙي ات ته سهي..... مون هڪ نئون گهر وسايو آهي..... ڇا تون اهو نه ڏسندين؟ هل ته.....“ موهن گهٻرائجي اٿيو. ڪمري ۾ ڪنهن جي پيرن جو آواز هو..... ٻوڙي دروازو کوليائين..... ٻاهر ڄڻ ته ڪنهن کيس اشاري ۾ چيو ”هيڏانهن اچو..... ڊڄو ڇو ٿا؟.....“ ايترو جلد وساري وينا؟ مون کي سڃاڻو نٿا؟..... ها..... آءُ چمپا آهيان.“

ڏڪندڙ پاڇولي وانگر هو اڳتي وڌيو..... ۽ موهن تير وانگر ان جي پٺيان لڳو. ”تون ڇا ٿو سمجهين؟..... چمپا مري ويئي؟..... نه نه..... اهو خيال دل مان ڪڍي ڇڏ.“ مساڻ جي پير جا پن ڪڙ ڪڙ ڪري رهيا هئا..... ۽ اهو پاڇولو به ڪيڏانهن گم ٿي ويو.

ٻاٽ اونداهي ۽ خاموشي! وٺ تي سامهون چڙو ٻولي رهوي هو..... اف! موهن اتي ئي ويهي رهيو. ڊوڙي ڊوڙي هو ٿڪجي پيو هو. سهڪي رهيو هو. ڳوٺ کان ٻاهر ميل کن نڪري آيو هو..... آڏي رات ۾ اڪيلو.....

آڱ اڃا جلي رهي هئي.... ڪاٺيون سڙي هيڏانهن هوڏانهن ٿڙي پڪڙجي ويون هيون..... هوا جا جهٽڪا آڱ سان ڪيڏي رهيا هئا.....

ڏيڏرنج جي جهونگار اونداهي رات کي چيري رهي هئي..... آسمان بادلن سان ڀرجڻ لڳو..... پري انبن جي باغ ۾ ڪا جهنگلي جهرڪي چون چون ڪري اتي.... وري ٺٺ ماٺ ٿي ويئي..... البت ڪيڏي ڪيڏي مهل ڏيڏر جڏهن پاڻي ۾ ٿي ڪريا ته آواز ٿي ٿيو ”ڇپ، ڇپ.“

هن دفعي موهن ڏٺو..... جلندڙ ڪاٺين کي پري ڪري ڪو ٻاهر نڪري رهيو هو. وار چڙيل..... نيري رنگ جي ساڙهي... فيروزي ڄمڙ..... سينڌ ۾ سنڌڙ! موهن کيس غور سان ڏسڻ لڳو..... هوءَ..... اها تصوير آهستي هلي وٽس ويجهي آئي.... موهن پٿر جي مورتيءَ مثل بيهي رهي.....

”اڄ آءٌ وڃي رهي آهيان.“

”ڪٿي؟“

”بلڪل پري..... دور..... پنهنجي پريتم وٽ“

”آءٌ تنهنجو پريتم ناهيان.“

”ڇو نه.....؟..... مگر.....“

”پر ٻڌائڻ ۾ ڪو نقصان آهي ڇا؟“

”جسم تي تنهنجو قبضو هو..... مگر دل تي هن جو.....“

”آءٌ ڪونه سمجهيس.“

”ته ائين سمجهه تنهنجو جسم..... قبضو..... هاڻي جلي خاڪ ٿي ويو آهي..... مگر هن جي

دل جي حڪومت اڃان موجود آهي.“

”اها ڪهڙي پرولي آهي.“

”ڪهڙي به هجي..... سماج منهنجي قسمت کي تنهنجي چرنن ۾ جڪڙي ڇڏيو..... مگر

پريم ته مون کي هن سان.....“

موهن کان اهو راز لڪل ڪونه هو. هن کي معلوم هو ته ڇمپا جي دل ڀرتاب سان آهي.

ڀرتاب جو به هن سان پيار هو. موهن ڄاڻي واڻي غلطي ڪئي. ڇمپا حسين هئي. جوانيءَ

جي دور ۾ مخمور..... اکين مان شراب ٿي نڪتس..... دل مان جوانيءَ جا انيڪ ارادا ٿي اُٿيا..... باغ جوانيءَ جي وڻ جي نازڪ شاخ تي هڪ حسين مڪڙي ٿڙي..... گل ٻڙي هئي. ان کي ٽوڙڻ لاءِ موهن اڪيون بند ڪري هٿ وڌايو هو..... کيس اهو معلوم نه هو ته ڪو گل جي دامن ۾ ڪندو اسريل هو. اهو ڪندو..... اهو حسين ڪندو پرتاب هو. مگر چمپا جون حسين ۽ زين آرزوئون هن جي پيءُ جي بي رحم نوڪرن کان پاڻيءَ جي ڦوٽي وانگر ٽٽي پيون..... پرتاب کي شڪست ملي چڪي هئي... مون فاتح هو... بادشاهه رعيت تي حڪومت ڪري ٿو... رعيت جي دلين تي نه... چمپا جي جسم جو مالڪ، موهن هو... مگر دل جيڪا هڪ وار پيتا ڏجي ٿي اها واپس ڪير ٿو وٺي؟

تنهن هوندي به موهن سمجهيو..... 'آءُ سڪي آهيان ۽ چمپا به سڪي آهي.' موهن جو اهو خيال نيڪ هو، ڇو جو چمپا جي منهن مان ڪڏهن به ڏک يا غم جو ڪو نشان ڏسڻ ۾ نٿي آيو. جنهن مان موهن کي ڪجهه شڪ ٿئي. هن جي چهري مان ڪل ۽ خوشي نڪرندي هئي..... هوءَ هميشه خوش هئي ۽ پنهنجي پتيءَ کي به خوش رکڻ لاءِ هر ڪا ڪوشش ڪندي هئي. مگر..... دل..... چمپا جي وس کان ٻاهر هئي..... هن مشڪندي، ڪلندي ۽ ڳالهائيندي خوش ٿي گذاريو.....

ساهيڙين سان ملي ٿي..... مگر اها نفرت جي آڱ جا هن جي دل ۾ جهيٽي ٻري رهي هئي..... انهيءَ کي ڪهڙيءَ ريت ٿي وسائي سگهي..... نيٺ اهو ڏينهن به آيو جڏهن ڪل خوشيءَ غم جو روپ ورتو..... مسڪراھٽ ۾ زهر گڏجي پيو..... ۽ محبت ۾ نفرت جي ڪوڙاڻ شامل ٿي پئي..... چمپا ڪوشش ڪئي ته موهن کي خبر نه پوي پر زهر کائي هضم ڪرڻ ڏکيو آهي..... آخر هن کي لاچار ڪت تي ڊهڻو پيو ۽ پوءِ.....!

هيءُ، جو لاش سامهون جلي رهيو هو، ڪنهن جو هو؟ ڇا، تون انهيءَ خيال ۾ آهين ته اهو اڄ ئي جليو آهي؟ پاڳل! اهو جسم ٻن سالن کا اڳ جو جلندو رهيو آهي..... اڄ ته اهو جلي خاڪ ٿي ويو آهي..... جنهن کي تون ڏسي رهيو آهين..... جهگل جون سڪل ڪاٺيون آهن..... انهن کي تو آڱ لڳائي ۽..... هن کي به..... تو ئي آڱ لڳائي..... پر انهيءَ لاش جي جلڻ واري جسم جو روح ڪٿي آهي؟ دل ڪٿي آهي؟ اڄ تو مردي جي هڏين کي به چٻاڙي ڇڏيو. هن جو ماس تو چڪي چڪي پٽيو. ڏس هن جي اکين جا لڙڪ تنهنجي سامهون چڻنگون ٿي، طوفان مچائي رهيون آهن..... پر انهيءَ ڏينهن کي ياد ڪر..... جڏهن هڪ ارمان پريل دل ۾ طرح طرح جون تمنائون ۽ آرزوئون هيون..... تو انهن کي پيڪندڙ باهه

۾ جهوڪي نه ڇڏيو.....؟ ڇا، تو جوانيءَ جي نئين تڙيل گل کي پيرن هيٺان نه لتاڙيو؟..... ان ڏينهن توکي رحم نه آيو..... قياس نه آيو..... اڄ تنهنجي دل ڇو ميٺ ٿي پئي آهي.....؟ ڪيئن، ائين برابر آهي يا نه؟..... اهو سچ آهي ته هن طرح ڪنهن جو لاش..... ڪنهن جو جسم..... جليو ئي ڪونهي..... ڪنهن جو روح نه تڙپيو..... دل ڪانه لڏي..... مگر اها پريت..... ريت..... ان جون اميدون ۽ اهي جوانيءَ جا رنگين امنگ..... زندگيءَ جي پياس.....!

موهن جو خيال پورو هو..... جيڪڏهن هن جي مرضي هجي ها ته..... هو پنهنجي شادي روڪي سگهي ها..... دنيا ۾ حسين چوڪرين جي ڪمي ڪانهي..... جي چمپا جي شادي پرتاب سان ٿئي ها ته ڇا هو؟ چمپا جي پيءُ کي صاف جواب ڏيان ها ته ٻيو ڪو لائق ماڻهو ڳوليو..... آءٌ هينئر شاديءَ واسطي تيار ناهيان.....! پرتاب کي اميد هئي ته چمپا جو ساڻس پريم هو.....

هو هميشه اهو ئي خيال ڪندو هو، ”نيٺ آءٌ به ته انسان آهيان..... چمپا جي مرضي ٿئي، ته ڇا مون کي پيار نه ڪري سگهندين؟“

”مگر هن جي مرض ٿئي ڇو؟“..... پرتاب جو رايو نڪ هو..... هو مايوسيءَ ۾ چوندو هو ”آءٌ گنهگار آهيان..... مون کي معاف ڪر چمپا“.....

لاش مان ڄڻ ڪنهن جو وڏو تهڪ گونجي اٿيو. ڪجهه ڦڙڦڙ شروع ٿي ويئي..... جهگل ۾ گذرڻ جي ولر اوناڙيون ڪري پيانڪ شور مچائڻ شروع ڪيو.....!

”تو ايترا ڏينهن ڇو انهيءَ راز کي لڪايو؟“

”ڇا، توکي اهو معلوم ڪونه هو؟“

”هائو! پر انهيءَ روپ ۾ ڪونه هو“

”ته اهو ڪهڙو روپ هو؟“

”اهو ئي ته تون اڃا به پرتاب کي انهيءَ نظر سان ڏسين ٿي، جن سان شاديءَ کان اڳ ڏسندي هئين.“

”پر اها ڳالهه آءٌ توکي ڪيئن ٻڌايان ها؟“

”آءٌ توکي ان جي آزادي ڏيان ها.“

”ڪوڙ آهي..... صفا ڪوڙ.....“

”ڪيئن؟“

”آءٌ ٻڌايان..... دل ۾ ته نه ڪندين؟“

”نه“

”تون پنهنجي دوستن سان خط و ڪتابت ڪرين ٿو نه؟“

”هائو ضرور“

”منهنجا به دوست آهن..... آءُ جي انهن کي خط لکان ته توکي ناراض ته نه ٿيڻ گهرجي“

”پر انهيءَ ۾ ناراضگيءَ جي ڳالهه ته آهي ئي ڪانه“

”مگر هڪ دفعي تو مون کي منع ڪئي هئي ته ڀرتاب کي خط نه لکندي ڪر.... مون توسان

اهڙو وعدو به ڪيو.“

”هائو“

”ته ٻڌا هڪ ڏينهن هن پنهنجي اها مرضي به ظاهر ڪئي هئي ته آءُ ڇمپا سان ملڻ ٿو گهران.

تو منهنجي راءِ پڇي. مون چيو هو.....“ جا اوهان جي مرضي“ ۽ تون ان جو اچڻ روڪي

ڇڏيو. مون ڪوبه اعتراض ڪونه ورتو. ڪيئن ياد آهي نه؟“

”هائو ياد آهي..... پر“

”آءُ سڀڪجهه سمجهان ٿي..... تنهنجي دل ۾ جيڪي وهي واپري ٿو، سڃاڻان ٿي. اهو به

ڪن لائي ٻڌ..... مون کي تون پاڻ سان گڏ لکنو وٺي هليو هئين. اتي هڪ هوٽل ۾ هلي

رهيا هئاسين. رات جو تنهنجي غير حاضريءَ ۾ منهنجي ڀرتاب سان ملاقات ٿي. گهڻن

ڏينهن کان پوءِ مليا هئاسين. آءُ پاڻ کي روڪي نه سگهيس. گهڻي ڪوشش ڪيم ته ڪمري

۾ پاڻ کي بند ڪري ڇڏيان. ڇت تان ٽپو ڏيان. پر منهنجي دل مون کي مڃيو ئي نه. هن

سئنيما تي هلڻ لاءِ چيو. آءُ هن جي خواهش کي نڪرائي نه سگهيس. تنهنجي اجازت کان

سواءِ ڇپ ڇاپ سئنيما تي هلي ويس. واپس اچي توسان ڪوڙ ڳالهايم. مون کي ائين

سمجهڻ ۾ ٿي آيو ته ان جي اوهان کي خبر پئي هوندي. تون ان باري ۾ ڪجهه ڪونه

ڪڇئين. اُن رات مون کي نند اصل ڪانه آئي. طح طرح جا خيال ستائيندا رهيا. صبح بت

ڳورو ٿي پيم. اڪيون سڄي پيون هيُم. ڀرتاب انهيءَ ڏينهن ويو هليو ۽ پاڻ به ڏينهن ٻن

کان پوءِ موٽي آياسين.“

”تو سئنيما بابت مون کي ڪونه ٻڌايو هو پر مون کي معلوم هو.“

”تو کي ڪيئن معلوم ٿيو“

”مون کي پنهنجي هڪڙي دوست ٻڌايو. هن ڀرتاب کي سڃاتو ٿي. ڀرتاب سان گڏ هن توکي

به ڏٺو هو. توکي سڃاتائين ڪونه ٿي. پهريائين هن خيال ڪيو تون ڀرتاب جي پتني آهين.

مگر ڳالهائيندي ڀرتاب کيس ٻڌايو ته هو ان جي گهري دوست جي زال هئي. مون کي

معلوم ڪندي دير ڪانه لڳي. ڇو جو مون کان وڌيڪ هن جو ڪو ٻيو گهرو دوست ڪونه آهي.“

”اف! تو مون کي ان وقت ڇو نه ڦاسي ٿي لٽڪايو.“

”اهڙي ڳالهه نه ڪر ڇمپا! ڇا، مون کي توسان پريم ڪونهي؟ آءُ تنهنجو پتي ڪونه آهيان؟ پريتم نه ئي سگهي مگر جيون ساڻي ته ضرور آهيان. ساڻي ضرورت جي وقت ڪنهن کي روڪي نٿو سگهي. نفرت يا ڦٽڪار ڪرڻ جو ان کي ڪو حق ڪونهي.“

”نه نه..... تو غلطي ڪئي.“

”ها اها غلطي هئي. انهيءَ لاءِ نه ته توکي ڪونه روڪيم. پر مون ڪوشش ڪئي ته تنهنجي دل ۾ پنهنجي پريم جي جوت جاڳايان.“

”مگر اهو رستو به غلط هو.“

”ڪٿي هجي به..... سچ ته اهو مون کي هيئن معلوم ٿيو آهي.“

”اي ايشور! سوامي آءُ بلڪل گنهگار آهيان.“

”آءُ گنهگار آهيان موهن!“ تارچ جي تيز روشائي ۾ موهن جون اکيون انڌيون ٿي ويون. هو ڪجهه سوچي رهيو هو ته ڪنهن اچي ڪلهي تي هٿ رکي چيس..... ”آءُ آيو آهيان.“

”ڪير..... پرتاب؟“ موهن عجب ۾ چيو ”هن وقت ڇو؟“

”ڇمپا جو خط مليو هو..... اڄ جو نه..... لکيل هو ته آءُ ڪانه بچنديس..... فقط هڪ دفعو منهن ڏيکار..... ٻڌاءِ هوءَ ڪيئن آهي؟“

”هوءَ..... ها، ڏس سامهون..... باهه جا الا انهن ۾“ موهن اشارو ڪيو.

”وڃ، ملاقات ڪري وٺ“

”نهيو“..... هڪ ٿڌو ساهه کڻي پرتاب چيو. ”آءُ واپس هليو ويندس.“

”تون دير سان ڇو آئين؟“

”هن کان سويل اچي به ڪونه سگهان ها. پر تون هتي ڇا وينو ڪرين.“

”ڪجهه به ڪين..... ائين ئي وينو آهيان“

”خبر اٿئي هيءُ مساڻ آهي.“

”هه هو لاش به جلي رهيو آهي.“

”تو کي خوف ڪونه ٿو ٿئي.“

”نه“

”کيس وساري نٿو سگهين.“

”ڪيئن وساريان ڀرتاب“ (ڀرتاب خاموش ٿي ويو.....)
 ”ڄڻو ٿيو، جو تون آئين.“

”موهن! هيءَ دنيا ئي مٻاڙ آهي. هتي ڏينهن رات، زندهه لاشا جلندا ٿا رهن ۽ اسين ان جي شعائن ۾ لهسجن ٿا.“

”پر ڇا هڪ مهانو سودو آهي، موهن!“

”هوندو..... پر تون ڪير آهين، جو هيءُ بي سرو راڳ هنيئر ٿو ٻڌائين.“

”ڇا منهنجو حصو انهيءَ ۾ ڪونه هو؟“

”هائو، برابر هو.....“ موهن انڪار نه ڪري سگهيو..... دنيا هن کي ڌوڪو ڏنو هو..... پر هو ڇو ڪنهن کي ڌوڪو ڏئي..... ڏيو جاءِ کي روشن ڪري سگهي ٿو..... اهو ساڳيو ڏيو باهه به لڳائي سگهي ٿو. چور کي پت ۾ ڪاٺ هڻڻو پوندو آهي. مگر دل جي چور جو پتو لڳائڻ ذرا مشڪل آهي.

”ته ڇا هاڻي مون کي زندگيءَ ۾ آرام ڪونه ملندو؟“

”ملندو ڇو نه..... اهو ته آءٌ به توکي ٻڌائڻ وارو هوس. آرام ته هر هنڌ آهي.“

”مگر..... ڇمپا.....!“

”انهيءَ کي وساري ڇڏ..... صبح جو درياھ جي ڪناري تي ڏس ڪيتريون نه پري چهره ڪلن مشڪن ٿيون. ڇا انهن مان توکي ڪا ڪانه ٿي وڻي؟“

موهن ڄڻ ته اها ڳالهه ٻڌي ڪانه.

”اٺ ته هاڻي گهر هلون.“

”منهنجي نڙي صفا خشڪ ٿي ويئي آهي..... هلاڻ ٿو..... ٿورو ترس.“

”سگريٽ پيئندين.“

”هائو.“

ڀرتاب سگريٽ ڪيس ڪڍي موهن جي هٿ ۾ ڏنو..... ”ڀاڳل نه ٿي.“

”مگر ماڇيس.“

ڀرتاب ڪيسن ۾ هٿ وڌا مگر ماڇيس ڪونه مليس.

”بيھ! آءٌ تانڊو ڪٿي ٿو اڃان.“

”ڀرتاب ويو..... پر لاشي جي آڱ ٿڌي ٿي چڪي هئي. هن مٺ ۾ رک ڪٿي ورتي.“

موهن کلي چيو..... ”هلو ته گهر هلون..... هن اونڊاهيءَ رات ۾ تون پنٿي موٽي ڪونه سگهندين، ڀرتاب!“ مگر ڀرتاب موهن جي نظرن کان بلڪل پري وڃي چڪو هو..... مٻاڙ

جي خاموشيءَ کي چيريندي هڪ خوفناڪ آواز اٿيو..... ”چُپ“..... ”پرتاب.....!“ پر جواب ڪٿان به ڪونه آيو.

موهن اڻ ڏکيل سگريٽ اڇلايو.....

هوا زور سان لڳڻ شروع ٿي. برسات وسڻ لڳي..... پاڻي پلٽجي رهيو هو..... پير جا پن کڙ کڙ ڪرڻ لڳا..... موهن اتي ئي خاموش..... بلڪل اڪيلو..... بيهي رهيو.....

قرباني پيٽا

منهنجي جيوٽ جا آڌار..... جيون جا آسرا..... اڪيون ته ڪول..... فقط هڪ دفعو ڳالهائ..... ته سهي..... تنهنجي داسي تنهنجي پيرن تي ڪڏهن ڪان سر جهڪايو پئي آهي..... ڇا، اڃا به ڪجهه ڪونه ڪيندين..... مون کي معاف ڪر..... ڪميا..... ڪر..... او ڀريو! ٻه ڏينهن گذري ويا آهن..... اکر به ڪونه ڪڇيو اٿن..... دين ديالو..... مون تي ديا ڪر..... منهنجي آشا جي ڏيئي کي زهريلي هوا ڪان بچاء..... ڀڳوان! ڀڳوان! ڇا تنهنجي هردي ۾ ديا جو ذرو به ناهي..... آخر ايترو ڪنور ڇو ٿيو آهين..... ڀڳوان!

سيتاپور ڳوٺڙي جي هڪ چيڙي تي هڪ ننڍي جهوپڙي پراڻي..... پنهنجي بيڪسي ظاهر ڪري رهي هئي. سُرِي ڪاڌل ونئون ٿاڻيون..... ڪاريون..... سڙيل ٻڏائي رهيون هيون..... صاف..... پنهنجي بيوس. جهوپڙيءَ جي چوڌاري ڪمند جي پوک هئي. ائين معلوم ٿي ٿيو ته ان ۾ ڪمند جو رکوالو ٿي رهيو. جهوپڙيءَ جي هڪ پاسي هڪ ننڍڙو ڏيو ٽمڪ ٽمڪ ڪري غربت جا آنسو ڪيرائي رهيو هو. پوري وچ ۾ تٽل واڻ جي ڪٽ تي هڪ نوجوان ڳوٺڙي ٿيو پيو هو. هيٺ پٽ تي ڪٽ جي ايس تي مٿو رکيو هڪ عورت روئي رهي هئي. ان جي لفظن مان درد جو آواز تير مثل ٿي نڪتو. هوءَ ڦاٽل پراڻي ساڙهيءَ سان بار بار نوجوان جي چهرِي کي صاف ڪري رهي هئي. محبت پيار جي معصوم نگاهن سان ڪڏهن هن آسپاس ٿي ڏٺو ته ڪڏهن هن نوجوان کي ٿي ڏٺو. جهوپڙيءَ ۾ بلڪل خاموشي هئي. اوچتو ئي اوچتو ڪارا ڪڪر ڪڙڪا ڪرڻ لڳا. برسات جا آثار شروع ٿي ويا. بجليءَ جي چمڪا، بادلن جي گجگوڙ ۽ طوفان جي گهمسان خوفناڪ نظارو پيش ٿي ڪيو. نوجوان زال ڊپ کان اٿي ٽاڪائون در بند ڪيو. ڏيو وسامي ويو. جهوپڙيءَ اونداهيءَ جو پيانڪ روپ پهريو..... ٿوري وقت کان پوءِ زال جي جسم ۾ زندگيءَ جي لهر لوڏو ڏنو..... هوءَ چوڻ لڳي ”هرديشور! هرديشور!!“..... مون کان ڇو ناراض ٿيو آهين..... ناٺ..... تو منهنجي نيا کي پار اڪارڻ لاءِ پرن ڪيو هو..... هينئر ڇو منهن موڙين ٿو..... آءُ ڊڄان ٿي..... مون کي بچاء..... پراڻ ناٺ..... آءُ نراس ٿيندي ٿي وڃان..... منهنجي آشائن کي ٽوڙي تون ڪيڏانهن ويندين سوامي..... مون کي هن سنسار ۾ ڇا لاءِ ٿو ڇڏي وڃين..... منهنجي جيوٽ جا آڌار..... سهارا..... مون کي به پاڻ سان گڏ وٺي هل..... آءُ تنهنجي شيوا ڪنديس.....“ ائين چوندي چوندي زال جي اڪين مان نديءَ جي ڌارا وه لڳي ۽ هوءَ نوجوان جي سيني تي بيهوشيءَ جي حالت ۾ ڪري پئي. پورا ٿي ڏينهن گذري ويا

هئا، ته هن اک به نه پوري هئي..... نوجوان جا هٿ پير ٿڌا ٿي رهيا ٿا..... هن جون اکيون بي نور هيون..... آخر هن پاسو ورايو..... عورت چرڪ پري اٿي..... هن جي زرد چهري تي اميد جو هلڪو شعاع جهلڪڻ لڳو..... نوجوان پاڻي گهريو..... زال يڪدم پاڻي ڏنو..... جو هو يڪدم پي ويو ۽ چوڻ لڳو، ”ڪملا پران نات..... آءُ توکي ڪوبه سک نه پهچائي سگهيس. ڪملا.....!“

”هرديشور! پران نات! ائين نه چئو..... آءُ ڏاڍي سڪي آهيان.“..... ”مون کي معاف ڪر ديوي!..... منهنجي هڪ مرضي پوري ڪندينءَ ڪملا؟“..... ”چو نه..... سوامي چئو.....“ هن جي چهري تي خوشيءَ کان لالاڻ ظاهر ٿي.....

”نه نه! آءُ ڪجهه ڪونه ٿو چوان..... آه! آءُ ڪهرونه مورڪ آهيان!“ چئو ”چو، چو نات.....“ اوهان کي ڇا گهرجي..... منهنجو..... هيءُ سر حاضر آهي.“ ”پياري، آءُ توکي تڪليف ڏيڻ نٿو چاهيان.“

”منهنجي قٽيل هردي تي وڌيڪ لوڻ نه ٻرڪ..... آءُ تنهنجي شيوا واسطي آهيان..... تنهنجي داسي..... ديوتا!.....“

”مون کي هڪڙو ڏاڙهون ڪپي..... ڪملا! اندر ۾ آڱ ٻري رهي آهي..... ٻڌو اٿم ڏاڙهون ٿڌو ٿو ٿئي..... منهنجو من جهلي رهيو آهي..... آه! ڪملا.....“ ڪملا جي چهري تي فڪر جي لهر ڊوڙي ويئي، مگر هن پنهنجي پريشانيءَ کي لڪائيندي چيو..... ”حاضر آءُ وٺي ٿي اڃان“

بارش ختم ٿي چڪي هئي مگر بادل اڃا گجي رهيا هئا..... رات جي اونداهي بادلن جي ڪاراڻ ۾ لڪل هئي..... ٿڌي هوا سوسات ڪري رهي هئي..... آسپاس برسات جو پاڻي پلٽيل هو..... هوءَ اهو نظارو ڏسي..... ڪنهن خيال ۾ گم ٿي ويئي..... زال ذات ٿي ڪري، قدرت جي بيرحميءَ سبب هراسجي ويئي. هن جون اکيون، جن ۾..... معصوميت..... هئي..... تن سان هرديشور کي ڏٺائين..... هو اکيون پوري ڪنجهي رهيو هو..... هفتو گذري ويو هو. هن ان چڪيو ڪونه هو..... بيماريءَ کي پورو مهينو گذري چڪو..... دوا به نصيب ڪانه ٿي ٿي..... مفلسي..... ۽ غربت..... موٽ هن جي چهري تي راند ڪري رهيو هو..... جيئن ٻلي ڪوئي سان ڪري. هن جو چهرو ڏسي، هوءَ ديوانه وار اٿي. اٿي چادر ڍڪي ٻاهر نڪتي..... هاري ناري پنهنجي ٻنين کي برسات سان ڌوئل ڏسي خوشيءَ کان گيت ڳائي رهيا هئا..... ٻنا لپا هڻي ٺاهي رهيا هئا.....

ڪملا وڏيون وڪون وجهندي..... شهر ڏانهن وڃي رهي هئي. هن جي رفتار تيز ٿيڻ لڳي..... هن جي چهري مان..... ڊپ..... فڪر..... ڳڻتيون..... ۽ ناڪامي بکي رهي هئي..... هن جون تنگيون بيپرواهه تڪيون هلڻ لڳيون..... هو ۽ پنهنجي ننڍپڻ واري ساٿي..... زمين جي ڪنن کي ياد ڪري رهي هئي..... هو هڪ شاهوڪار زميندار جو چوڪرو هو..... ڪملا جي ڪنن ۾ زمين جا لفظ گونجي رهيا هئا..... ”پيٽ ڪملا..... مون کي نه وسارج..... ڪو ڪم پويئي ته بي حجاب مون وٽ اچجن.....“

ٿوري ئي عرصي ۾ هن چئن ميلن جو ڊگهو رستو پورو ڪيو..... هينئر هو ۽ اچي هڪ وڏي بنگلي جي دروازي وٽ پهتي..... شرم ۽ حيا کان دامن سنڀالي..... چادر کي چڱيءَ طرح ويڙهي رهي هئي..... ’زمين سان گڏ مون رانديون ڪيون هيون..... ننڍي هوندي هو منهنجي هر ڪا مرضي رکندو هو..... چاهنا ۽ خواهش پوري ڪندو هو..... ٻڌو اٿم ته هاڻي هو ڪري پيو آهي..... شراب پيئندو آهي..... گهڻا سال گڏي ويا آهن..... الا جي هو مون کي سڃاڻي يا نه..... ڇا هو مون کي ڏسڻ پسند ڪندو..... منهنجو عرض مڃيندو يا نه..... شرابيءَ وٽ ڪيئن وڃان..... آءُ هينئر نوجوان آهيان.....، ائين خيال ڪري، هو ڊر تي ڌڌڪجي بيهي رهي..... ڪافي وقت گذري چڪو هو..... هو انهيءَ اڻ ٿڌ ۾ هئي..... ته پلا..... هو ڪيڏانهن وڃي..... هن جو ڪو ٻيو واقف ڪونه هو..... مٿ مائٽ ڪڏهوڪا..... وڃي ڏٺيءَ کي پهتا هئا..... هو ۽ وري هرديشور کي ياد ڪرڻ لڳي..... ”حاضر! نات..... آءُ اجهو ٿي اچان“ پنهنجي پتيءَ جي چاهنا پوري ڪرڻ لاءِ..... ڌڪجي..... هيترو پنڌ ڪري، وعدو ڏيئي، آئي هئي..... نيٺ محبت کيس مجبور ڪيو. هن دروازي جو ڪڙو ڪڙڪايو. انداران هڪ پوڙهو نوڪر تڪڙو تڪڙو ٻاهر نڪتو..... هو ۽ چوڻ لڳي ”پاڻو زمين آهي؟“ ”هائو، بابو جي آهي!“ پوڙهي هن کي چڱيءَ طرح چٽائي ڏسڻ کان پوءِ جواب ڏنو. ”بابو، زمين کي موڪل، منهنجو منجهس ضروري ڪم آهي“ ٿوري دير کان پوءِ هڪ سهڻو نوجوان ٻاهر آيو ۽ هن کي ڏسندي چيائين، ”او- هو: ڪملا وٽي؟“ ”هائو، زمين!“

”چئو، ڪيئن اچڻ ٿيو آهي. ڪيترا سال ٿي چڪا آهن تنهنجو درشن نصيب ٿيو آهي..... آءُ ته تو لاءِ سڪي رهيو هوس..... ڪملا خوش ته آهين“ هائو پاڻو خوش آهيان..... پر ماتما جي ديا آهي.“ ”ڪملا وٽي! مون کي پاڻو ٿي سڏين.....“

”آءُ ڇا ڪيان پائو، پر ماتما جي وس آهي. انسان پنهنجي اختيار ۾ ناهي. آءُ هينئر شادي ڪيل آهيان..... مون کي ڀيڻ وانگر سمجهه.....“

”اڄ اندر اچ..... ڪملا..... تون منهنجي زندگي سور ڳ بنائي آهي. آءُ تنهنجي شيوا ڪندس. ديوي..... اندر..... اڄ..... هلو ته اندر هلون.....“

”آءُ آرام ڪرڻ ڪونه آئي آهيان ريميش! منهنجو تو ۾ ضروري ڪم آهي..... ڇا، تون هن آئيءَ ويل منهنجي سهائتا ڪندين؟“

”ڪملا، ايترو ڇو ٿي گهٻرائين..... ٻڌاءِ ته سهي..... آءُ هر طرح حاضر آهيان. توکي ياد ناهي..... مون توسان ڪهڙو واعدو ڪيو هو..... اڄ ته منهنجي قسمت جو ستارو چمڪيو آهي، جو تون پاڻ آئي آهين..... ۽ مون کان شيوا حاصل ڪرڻ ٿي چاهين..... تنهنجو رڳو نياپو..... اچي ها، ته به آءُ يقين ڪر ته پنهنجو سر پنهنجي هٿن سان پورو ڪيان ها..... چئو..... جلدي ٻڌاءِ، آءُ تنهنجي ڪهڙي شيوا ڪيان.....“

ريميش جي ڳالهائڻ مان ڪملا شڪجي پئي. هوءَ ڪنڌ هيٺ ڪري پنهنجي چادر جي ڪوني کي ويڙهي اڪولڻ لڳي..... ريميش جون اکيون نشي سان ڳاڙهيون هيون..... للچايل نگاهن سان هو ڪملا جي هر هڪ عضوي کي مزي مزي سان تڪڻ لڳو..... ڪملا کيس..... ساڳيو نه ڏسي..... چيو، ”ريميش! چئو..... آءُ پليل هئس..... جو تو وٽ آيس..... هاڻي آءُ وڃان ٿي.“ ائين چئي، هوءَ هلڻ لڳي..... ريميش ڦري سامهون آيس.....

”ڪملا..... آءُ ائين ڪين ڇڏيندوسان..... حال احوال..... ٻڌائڻ کان سواءِ..... ڪيئن ويندين..... هرديشور ڪيئن آهي؟..... مون ٻڌو هو ته کيس بخار آهي.“ هرديشور جو نالو ٻڌي، هن جي دل موم ٿي پئي. پيرن ۾ ڏانوَ پئجي ويس..... هوءَ بيهي رهي..... لاچار ۽ مجبور.....

”ريميش مهينو ٿي چڪو آهي، هرديشور بيمار آهي..... سخت بيمار..... شايد ڪن گهڙين جو مهمان..... مسافر..... ان لاءِ هڪ ڏاڙهونءَ جي ضرورت آهي..... مون بدنصيب وٽ هڪ پائي به ڪانهي جو ڪٿي خريد ڪيان.....“ ”بس بس ڪملا..... ايتري ڳالهه..... هلي آءُ اندر ويهه ته اڄ هينئر ئي هينئر گهرائي ٿو ڏيان.....“

ريميش ڪملا کي هٿ کان چڪيندي..... هڪڙي ڪمري ۾ وٺي ويو ۽ چوڻ لڳو، ”ڪملا..... تون روڳي دائر المريض سان پنهنجي جيون ڇو ناس ڪري رهي آهين..... هيڏانهن..... مون ڏانهن..... ڏس..... آءُ تنهنجو..... پوڄاري آهيان..... ديوي..... مون کي پنهنجي شيوا ڪرڻ جو وجهه ڏي.....“

”تون ڇا چئي رهيو آهين..... رميش..... ڇا چئي رهيو آهين..... انهيءَ کي جنهن توکي پاءُ سڏيو آهي..... افسوس! هاڻي آءُ وڃان ٿي..... مون کي تنهنجي شيوا جي ڪا ضرورت ڪانهي..... هرديشورا..... منهنجو خبر ناهي!..... ڪهڙيءَ حالت ۾ هوندو..... آه پريو..... دنيا ۾ ڏکڻ لاءِ رڳو اسان کي پيدا ڪيو اٿئي ڇا.....؟“

”ڪملا، اها تنهنجي بي سمجهي آهي..... دنيا ۾ جو دم جيئري آهين غنيمت ڄاڻ..... پنهنجي هٿن سان ڪنڊا پوکي گلن جا خواب اجايا لهڻا آهن..... مون وٽ رهي پئو..... مزا ماڻ..... خوشيون ڪر.....“

”رميش..... گلن ۾ به ڪنڊا آهن..... پر ٿويءَ ۾ سونهري سيج هميش ڪانه هوندي..... تنهنجا هي محل ماڙيون..... بي بقا آهن..... مون وٽ هڪڙي دل ٿي جا هرديشور جي آهي..... آءُ هن جي آهيان..... چڱو..... رميش پر نام!“ ڪملا ائين چوندي به لڙڪ پنهنجي مرگه نيٽن مان زمين تي ڪيرايو..... چادر جي پلاند سان اکيون اڳهندي هوءَ ٻاهر وڃڻ لڳي.....

رميش ڊوڙي وڃي کيس جهليو..... جيئن بڪايل بگهڙ..... ڪنهن چيلڙي کي جهلي.“ ڪملا، تون ڇا ٿي سمجهين. گهر آيل لچميءَ کي ڪيئن ڇڏي ڏيان..... پياسي هوندي پاڻي نه پيان.....“ رميش پنهنجي شڪار کي بيرحم هٿن سان گهلي وري اندر وٺي آيو. هو تڪڙو تڪڙو ساهه کڻي رهيو هو..... ڪملا جون ٻانهون هٿ ڪس ڪري ڳاڙهيون ٿي ويون هيون..... هو قيد ٿيل شينھڻ وانگر رڻي رهي هئي..... اکين مان ڄڻ رت ٿي ٽپيس..... هن ڏڪندڙ مگر دل چيريندڙ لهجي ۾ چيو، ”رميش! رميش! تون هي ڇا ڪري رهيو آهين..... تنهنجي دل ۾ ديا آهي ئي ڪانه..... پاپي.....! هي پريو!“ ائين چئي، هن ٻنهي هٿن ۾ کڻي منهن لڪايو ۽ سڌا ڀرڻ لڳي. رميش جي دل تي اهڙو اثر ٿيو جهڙو پاڻيءَ تي لڪو..... هن اٿي سگريٽ ڊڪايو. تيلي هوا ۾ اڇلائي... بڪايل بگهڙ وانگر اُرون ڏيڻ لڳو..... سوتا پير پري دونهن جا ڪڪر ڪڍي..... ڪيڏي ڪيڏي مهل ڪملا ڏي نهاري مشڪڻ لڳو..... ڪملا جي نوننين وٽان نير نيساري وانگر وهڻ لڳو..... هيٺ چڱا موچارا به ڏٺا ٿي ويا..... هئا..... هوءَ آهستي سڌا ڀريندي ماڻ ۾ آئي..... قيمتي هيرن جي برسات وسائي..... دل جي دولت لٽائي، اکيون..... سڄيل اکيون، ساڙهيءَ سان سکائي..... پنهنجي پريتم ڏي پڪيڙي وانگر پر ڪري اڏامڻ لاءِ سعيو ڪري. هيڏانهن هوڏانهن نهاري وجهه ڳولڻ لڳي. رميش کيس تائي..... وٽس ويجهو آيو، کيس موھ ڀريل نگاهه سان نهاري دل کي ٺاري ڇوڻ لڳو، ”ڪملا..... بيوقوف عورت..... تون هينئر مون وٽ قابو آهين..... قيد آهين.....“

هتان پڄي وڃڻ هجو خيال دل مان ڪڍي ڇڏ. ”ڪملا نماڻان نيٺ ڪٿي..... ٻيو ڪو چارو نه ڏسي..... کيس نيزاريءَ سان ڏسڻ لڳي..... هن جو چهرو پيلو ٿي ويو..... هو.....
 ”رئيس..... پاپي، مون تي ترس ڪا..... چنڊال..... مون کي ڇڏي ڏي..... رحم ڪر..... قياس ڪر..... واها..... پاپي.....!!! هو خزان ديدنه پن وانگر..... ٿئي..... طاقتور انسان جي ڪوريئي واري چار ۾..... ضعيف جيت وانگر ڪري پئي..... لاچار..... ٿوري عرصي کان پوءِ هن جي عصمت جو چلڪندڙ شيشو داغدار ٿي چڪا چور ٿي ويو.....
 ڪملا جي هٿن ۾ ڏاڙهون هو..... اهو عيوضو هو..... هن جي..... مفلسيءَ جو..... بي ڪسيءَ جو..... ناداريءَ جو..... هوءَ تيزيءَ سان جهوپڙيءَ ڏانهن وڃڻ لڳي..... آڏي رات تي چڪي هئي..... چنڊ لهي ويو. آسمان ڪارن ڪارن سان چانئجي ويو..... بجلي چمڪي چمڪي کيس رستو ڏيکاري رهي هئي..... هن جي چهري تي رنج هو..... ڏک هو..... مگر هن جي دل خوش هئي..... هوءَ سمجهي رهي هئي..... ته شايد اهو ممڪن ٿي پوي، جو..... هو پنهنجي عصمت جي پيٽا سان پتي ديؤ جي حياتي بچائي سگهي... اهي خيال ڪري هوءَ وڌيڪ تڪڙو هلڻ لڳي. اوچتو آسمان ۾ اتر کان ڪارو طوفان ظاهر ٿيو. اونهائي چانئجي ويئي. ڪملا اڪيون ڦاڙي اندهيري کي چيريندي، ڊورڻ لڳي..... بلڪل تڪي. سندس پاسن کان وڻ ڪرڻ لڳا..... مگر هوءَ ديواني پتنگ وانگر پنهنجي شمع ڏانهن اڏامڻ لڳي..... سهڪندي سهڪندي..... هن جو دم چڙهڻ لڳو..... مگر هوءَ بي پرواهه..... ڊوڙندي اچي جهوپڙيءَ ۾ پهتي. هن جي ساڙهي چيهون چيهون ٿي ويئي هئي. پيرن ۾ چلڻا پاڻيءَ سان پر جي آيا هئس. هوءَ ڪٽ تي پهچڻ شرط بي هوش ٿي ڪري پئي.....
 آسمان ٻن دليين تي قهر ٿيندو ڏسي جوش ۾ آيو..... طوفان جو تڪو ڌڪو ٿيو..... جهوپڙي لڏي ڪري پئي..... صبح جو ڳوٺ وارن ٻن لاشن کي هڪ ٻئي ۾ جهٽيل ڏٺو..... ڪملا جي هٿ ۾ ڏاڙهون هو. هُو.....

رشيد وري سوچ ۾ پئجي ويو، ’ڊاڪٽر آهي يا ڦورو! ايم بي بي ايس جي ڊگريءَ جو رقيب ڏيئي، غريبن جو رت پيو چوسي. پر مريض به پاڻهي اچي ٿا پاڻ ڦرائين. هيڏانهن ڊاڪٽرن جو به اهڙي ڏندو آهي، مفت ۾ علاج ڪن ته پوءِ ڪئين ڪٿان؟ خدا جو خوف، انساني همدردِي، غريبن تي رحم، اهي سڀئي نلها لفظ آهن. عام جي صحت لاءِ ته حڪومت کي جوابدار هجڻ گهرجي. پر جتي حاڪم پاڻ ئي چور ۽ چورن مٿان مور هجن ته فرياد ڪير ٻڌندو؟ الله سائينءَ کي گهڻو ٿا ستايو، پر هو به ڏسيو وائيسو ماڻ ڪيو وينو آهي. آخر ڪيڏانهن وڃجي!‘

رشيد جي خيالن اتي پهچي پلٽو کاڌو. سندس ڀرسان ڪڪي سهڪي رهي هئي ۽ هو هن کي ئي گهوريندو رهيو. ٻن مهينن جو ٻار ۽ نمونيا جي بيماري! ايتري ۾ هڪ حسين نوجوان عورت ريسي چاڌريءَ ۾ منهن اگهاڙي اندر لنگهي آئي. ڊاڪٽر هن کي ڏسي اندرئين ڪمري ۾ وڃڻ جو اشارو ڪيو ۽ پاڻ به تڪڙو تڪڙو هن جي پٺيان وڃڻ لڳو. پردو چريو ۽ دروازو چيچات ڪري چپ ٿي ويو. اندران ڪجهه سُس پس ۽ چوڙين جي چٽ چٽ جا آواز ايندا رهيا، ۽ ٿوري دير کان پوءِ ڊاڪٽر مرڪندو ٻاهر نڪتو ۽ وري ٻئي ڪمري ۾ گهڙي ويو.

رشيد جي دماغ ۾ وري ڊاڪٽر ۽ هن اڪيلي عورت اچي واسو ڪيو، ’ڇا هوءَ بيمار آهي؟ اها سس پس چاچي هئي؟ چوڙين جو آواز ڇا لاءِ هو؟‘ اڃا هو انهن سوالن تي سوچڻ لڳو ته ڊاڪٽر ٻئي ڪمري مان چيس، ”اوهان جي سئي اچي ويئي آهي، اجهو تيار ڪري جلد اچان ٿو.“

رشيد کي ڏاڍا خار لڳا، هن جي خيالن جوئي سلسلو ٽٽي پيو هو. ايتري ۾ ڊاڪٽر به سئي ڪٽي آيو ۽ اچي ڪڪيءَ کي هنياڻين، جنهن روئڻ شروع ڪري ڏنو. نجمه ڪڪيءَ کي ڪٽي گهر ڏانهن رخ رکيو. ڊاڪٽر چار گوريون پني ۾ ويڙهي رشيد ڏانهن اڇلايو ۽ چوڻ لڳس، ”هرهڪ گوريءَ جا چار حصا: هر هڪ حصو ٽن ٽن ڪلاڪن کان پوءِ. سڀاڻي وري هڪ سئي صبح جو ۽ هڪ شام جو.“

”اڃا به سيون ٻيون به لڳنديون ڇا؟“ رشيد ڊاڪٽر کان پڇيو ۽ خودبخود هن جي دماغ، علاج لاءِ حساب ڪتاب شروع ڪري ڏنو- ”پنج روپيا سئيءَ جا ۽ هڪ روپيو دوا جو! مار، ڇهه روپيا! ۽ تون ته ته روز پنج روپيا به ڪونه ڪمائين، ڪمبخت! توکي ڪهڙيءَ کٽي ڪنيو، جو ههڙي ڊاڪٽر وٽ آئين، بيوقوف! انهن ارڙهن روپين مان راشن واريءَ ڪٽڪ جو هڪ مڻ، بناسپتيءَ جا ٻئي سير ۽ اڌمڻ سڳنداسي چانور اچي ٿي سگهيا: نجمه جو سادو سودو وڳو ٺهي ٿي سگهيو، چوڪري جو گرم ڪوٽ وٺي سگهجيها. پر هاڻي ته ارڙهن روپيا ويا ڊاڪٽرن جي ڪيسي ۾: ڇا جي ڪٽڪ، ڇا جو گيهه، ڇا جا سڳنداسي چانور؟ نڪو نجمه جو وڳو ٺهندو ۽ نه وري چوڪري جو ڪوٽ ئي خريد ڪري سگهيو! ”ڊاڪٽر صاحب! ماري ڇڏيئي! سڄا سارا ڇهه روپيا! ڪجهه مروت ڪريو!“ هن ڊاڪٽر کي ليلائيندي چيو.

”ميان! توکان ته بلڪل واجبي پئسا ورتا اٿم. ايم بي بي ايس آهيان. اهي پئسا دوا ۽ سئي ته نهيون، پر فقط تپا ساراڻيءَ جا به پورا نه آهن، خير، وڌيڪ ڊيگهه نه ڪر، پئسا ڪڍي ڪر ٻاهر! ڏسڻا وائسٽا، ڪپڙا ته اڃا پائي آيو آهين.“

”تڏهن چئبو ته اوهان اچن ڪپڙن کي ڏسي في مقرر ڪئي آهي؟“ رشيد ڪاوڙ وچان پڇيو. ”چڏ انهيءَ بحث کي، مون کي هينئر هڪ نازڪ ڪيس لاءِ ٻاهر وڃڻو آهي. هيءُ ڇا!“

ڊاڪٽر حيرت وچان پڇيو، ”پت بنجي بيهي رهيو آهين، فقير ته ڪونه آهين؟“

ڊاڪٽر حد اورانگهي ويو هو. هن رشيد تي ناجائز حملو ڪيو هو. پر ۾ چينيءَ جو فلٽر پيو هو ۽ هن جي دل ۾ آيو ته ڪٿي ڊاڪٽر کي ڪوپريءَ تي هٿان ته دماغ جاءِ تي اچيس. پر پوءِ ڪجهه سوچي، مائٽري ڪري، ڪيسي مان ڇهه روپيا ڪڍي هن ڊاڪٽر ڏانهن وڌايا، جنهن جهٽ ڏيئي پئسا ورتا ۽ ڪرسيءَ تان اٿي زناني ڪمري ڏانهن هليو ويو. رشيد به ڪاوڙ وچان ور وڪڙ کائيندو اسپتال مان ٻاهر نڪتو ۽ سوچيندو رهيو ته فقير ڪير هو ۽ چور ڪير؟

رشيد اسپتال کان ٻاهر نڪتو ته پوسٽ آفيس وٽ منير بيني سندس انتظار ڪيو. منير هن جو دوست هو، سادو سودو ۽ سلجهليل. هن کلندي خيرعافيت لاءِ هٿ وڌايو. هٿ سان هٿ ملائيندي، رشيد جو خيال ڦيرو کائي، ڇهن روپين تي وڃي پهتو. دل ۾ آيس ته منير کي چمات هڻي ڪڍي، ڀلا هن وقت اچڻ ۽ ڪلڻ جي ڪهڙي ضرورت هئي! پر هو سندس دل گهريو دوست هو. هو روز روز اچڻ وارو نه هو. انهيءَ کان سواءِ، رشيد سوچيو، هن کي ڪهڙي خبر ته مون سان ڪهڙي ويدن آهي. اهو سوچي هو اڳتي وڌيو ۽ مرڪي منير کي هٿ ڏنائين. اڃا هنن هڪٻئي کان حال احوال به نه ورتو هو، ته نعيم، ڪريم ۽ سليم به اچي پرگهٽ ٿيا.

”هلو، هلو، هوٽل تي چانهه پيئنداسون،“ هنن سڀني چيو، ۽ رشيد ۽ منير کي پاڻ سان وٺي هوٽل ڏانهن روانا ٿيا.

’هي سڀ دوست ته مون وٽ آيا آهن.‘ رشيد چيو. ’هوٽل جو بل به مون کي ئي ڏيڻو پوندو. خانوئي خراب! اڄڪلهه جا دوست به دشمن چٽبا. ڪيڏانهن وڃجي. مون کي اهڙا دوست نه گهرجن، وري هن کي پاڻ تي حيرت به ٿي ته اڄ هن کي ڇا ٿي ويو هو. شايد اڻهوند هن جا حوصلا خطا ڪري ڇڏيا هئا.‘ پر هن فيصلو ڪيو ته ڇا به ٿي پوي، اڄ هو اڳرائي ڪري بل جا پئسا نه ڏيندو.

سڀئي دوست هوٽل ۾ پهچي، ڪرسين تي ٿي ويٺا. نعيم، ڪريم ۽ سليم ۾ سُس پس شروع ٿي، هوٽل جو بيرو آيو ته منير پڇيو ته ڇا پيئبو؟ ڪريم، نعيم ۽ سليم اٿي کڙا ٿيا. ”اسين ته وڃون ٿا. تمام ضروري ڪم آهي.“ نعيم چيو.

رشيد جي دل تان ڪا چپ ڪڇي ويئي. هن دل ئي دل ۾ چيو ته ’وڏي مهرباني اوهان جي‘ پر ٻاهرئين ڀر ۾ رکڻ لاءِ چوڻ لڳو، ”ڪجهه پي ته وڃو.“

”نه، نه، اوهين پيو. اڄ اسين ڏاڍا ڏاوا پيا آهيون. ڏاڍو کاڌو پيتو آهي. اسان،“ ائين چئي، هو هليا ويا.

هنن جي وڃڻ کان پوءِ رشيد چانهه جو آرڊر ڏنو.

”اڄڪلهه ڪهڙا ڪتاب پيا پڙهو؟“ منير رشيد کان پڇيو.

”ڪوبه نه- وقت ئي ڪونهي.“ رشيد ورائيو.

”تازي اخبار ڏني اٿو؟“ منير وري سوال ڪيو.

”نه“ رشيد مختصر جواب ڏنو.

”آمريڪا جي امدادي ڪٽڪ جو ٻيو جهاز پاڪستان پهچي ويو آهي. پهرئين جهاز واري ڪٽڪ حيدرآباد پهچي ويئي آهي. ايران ۾ بغاوت شروع ٿي ويئي آهي ۽ ايران جو بادشاهه دورو پورو ڪري واپس ايران پهچي ويو آهي. راشديءَ استعيفا ڏني آهي. سنڌ جي گاديءَ جو هنڌ هتي ٿي رهيو آهي.“

رشيد جواب ۾ فقط ”ها، ها“ ڪندو رهيو ۽ دل ئي دل ۾ چوندو رهيو ته ”آمريڪا مان آيل ڪٽڪ وري به دولتمندن جي پپ پريندي، ايران جي شاهه جي واپسي ناهي نه هوندي، پاڻ سان گڏ سوين ٽئڪون ۽ ٻه ايراني عوام جي چلهڻ لاءِ به آندا هوندين؛ سنڌ جي گادي ڪراچي هجي يا حيدرآباد، واڳون ته وري به وڌن جي هٿن ۾ هونديون؛ راشديءَ استعيفا ڏني ته ڇا ٿيو، سڀاڻي انهيءَ ڪرسيءَ تي سندس ڪو ٻيو شاطر ساٿي اچي قبضو ڪندو. اوچتو هن جو خيال وري پنهنجي حالت ڏانهن ڇڪجي ويو. ’پگهار پورو نٿو ٿئي ۽ گهر مان بيماري نٿي وڃي. اڃا ته مهيني جو پهريون هفتو پورو ٿيو آهي، باقي پهڙا جيڏا ٽيوهه ڏينهن ڪيئن گذرندا؟‘

اوچتو هو ٽيئي دوست تهڪ ڏيندا واپس آيا.

”ڏئي! اڄ رحيم ڪهڙو نه دوکو ڏنو“ نعيم ويهندي چيو.

”پورو چار سؤ ويهه آهي“ ڪريم ورائيس.

سليم وري ناراض ٿيندي چيو، ”هي حرامي سمجھي ڇا ٿو! صبح کان ڏٺن تي هلايو اٿس. پئسا به ته اڳواٽ ڦري ويو. وري چوري ڪهڙي حور پري آهي؟“

”نه، نه، ائين نه چئو“، ڪريم وڃ ۾ ڳالهايو، ”هن ويڇاري جو ڪوبه ڏوهه ڪونهي.“
 ”چوين ڇا ٿو. آءُ هن کي چڱيءَ طرح سڃاڻا. هو گهاگهه پيشور آهي. هو ننڍيءَ توڙي وڏيءَ آساميءَ کي چيچ سان ٻڌي هلندو آهي ۽ جتان چار ڏوڪڙ وڌيڪ نظر ايندا اٿس ته چوري انهيءَ جي هنج ۾ هوندي آهي. شايد اڄ به ائين ئي هجي.“ نعيم پنهنجو رايو ڏنو.
 ”به منٽ خاموسي ڇانئجي وئي. آخر سليم خاموشيءَ کي توڙيندي سوال ڪيو، ”پوءِ ڀلا هاڻي ڪهڙو پروگرام آهي؟“

”پروگرام وري ڪهڙو؟“ ڪريم وراڻي ڏنيس، ”اڄوڪي رات پالهي ڪانه ڇڏبي. هلون ٿا شمي جان وٽ.“

”ڇڱو، منظور آهي. اوهين به ڇا ياد ڪندا ته ڪو دوست مليو هو، جنهن اوهان سان هر حال ۾ ساٿ ڏنو،“ نعيم جواب ڏنو، ۽ ٽئي دوست پڙڪو ڏئي اتان اتي هليا.

رشيد ۽ منير هڪٻئي ڏانهن اهڙيءَ طرح ڏسڻ لڳا، جڻ ته ڪو وڏو حادثو ٿي پيو هو.
 ’حادثي کي وري ڪي سڱ ٿيندا آهن ڇا،‘ رشيد چيو. ’ٽيئي نوجوان دوست پنهنجي زندگي، پنهنجو وقت، پنهنجي جواني، پنهنجا پئسا ۽ پنهنجو سيڪجهه پيا تباهه ۽ برباد ڪن ۽ اسين هنن جي حالت تي دل ٽي دل ۾ پيا ماتم ڪريون.
 ”ڏٺو پنهنجن دوستن جا حال؟“ منير نفرت وڇان چيو.

”حال ته چڱا اٿن،“ رشيد جواب ڏنو، ”باقي چال، سا به نوڪرون کائيندا ته سڌري ويندين.“
 ”سڌرندي وري ڏوڙ،“ منير حجت ڪئي ۽ دليل ڏيندي چيائين، ”آءُ هنن کي چڱيءَ طرح سڃاڻان ٿو. منهنجا پاڙيسري آهن ۽ پورا چٽيهه لکڻا آهن.“

”تون سچ چوين ٿو. هٿ-ڪنگڻ کي آرسيءَ جي ڪهڙي ضرورت!“ رشيد چيو. ”پر سوال آهي ته هو اهڙا ڇو ٿيا آهن؟ اهڙي ڪهڙي مجبوري آهي، جو هو اهڙا رولاڪ ٿي پيا آهن؟ اسان جي چوڌاري هنن جهڙا ڪيترائي نوجوان آهن، جيڪي هنن کان به وڌيڪ ڏکائتي حياتي پيا کائين. ڇا، هن مرض جو علاج اهي ئي ڪونه“ هر بيماريءَ جي دوا ٿي سگهي ٿي. پر جڏهن ته اسين جاهل آهيون، بي سمجهه آهيون، تڏهن شفايابيءَ جي اميد رکڻ فضول آهي. سليم کي ڏس. سندس مائٽن ننڍي هوندي ئي پنهنجيءَ مرضيءَ تي هن جي شادي ڪرائي ڇڏي. اڄڪلهه شادي اولاد نه پر مائٽ ڪن ٿا، ۽ ڪريم ته رهي ئي بهراڙيءَ ۾ ٿو، جتي سچ پئي واکا ڪري، نعيم ويچارو بيروزگار آهي. زندگي آسودگي، نوجوانيءَ جون

معصوم تمنائون ۽ تنهائون.... جهالت، جي اونداهين ۾ قيد ٿي وڃي، ته اتي تهذيب ۽ اخلاق جي تقاضا ڪرڻ بيڪار آهي.“

”ها ڳالهه غلط آهي، آءُ نه مڃيندس.“ منير ڳالهه کي وڌيڪ تشريح گهرندي چيو، ”انهيءَ جي معنيٰ ته چوٽڪاري جو ڪو رستو ئي ڪونهي. مرض جو علاج ته تڏهن ٿيندو، جڏهن انهيءَ جو احساس ٿئي. پر اهو احساس ڪيئن پيدا ٿئي؟“

”ڏٺئي، هينئر آيو آهين پوري پير تي،“ رشيد جواب ڏنو. ”اهو سوال پاڻ کان پڇ. اميد ته تنهنجي دل ۽ دماغ تنهنجي رهبري ڪندا. چڱو، هاڻي اٿ ته هلون.“

رشيد اڳتي وڌي ڪائونٽر تي چانهه ۽ سگريٽ جا پئسا ڏنا، ۽ دل ئي دل ۾ هنن تنهي دوستن کي دعا ڪرڻ لڳو جن کي اڄ وڌيڪ خرچ ڪرڻ کان بچائي ڇڏيو هو.

هوتل کان ٻاهر نڪتا ته هنن کي فقير ڦري آيا. ”معاف ڪر، معاف ڪر،“ رشيد هنن کان جان آزاد ڪرائيندي اڳتي وڌي ويو. ٿورو اڳيان هو ٿيئي دوست بيٺا هئا. نعيم چوڻ لڳو، ”ڏاڍي دير ڪيو! اسين رڳو اوهان کي ٻڌائڻ لاءِ بيٺا هئاسون.“

”اجهو هينئر رحيم ۽ سندس چوري ۽ سامهين اسپتال وارو ڊاڪٽر وڏيءَ گاڏيءَ ۾ چڙهي، شهر ڏانهن روانا ٿي ويا.“ سليم ٻڌايو.

”متان نه مڃو!“ نعيم هڪدم چيو، ”ڪيئن منهنجو خيال ٺيڪ نڪتو! ٿيو منهنجا مريد ۽ وڏايو پنهنجي چڱي ڪيو پئسا ته منائي گهرايون، پر نيهو اوهان کي سڀ ڪجهه معاف. اوهين به ڇا ياد ڪندؤ.“

ڪريم ۽ سليم مرڪڻ لڳا ۽ ٿيئي دوست ڪلندا، سلام عليڪم چوندا هليا ويا. هنن جي وڃڻ کان پوءِ منير به موڪلايو ۽ رشيد به گهر ڏانهن موٽي ويو.

’ته ڇا اها چوڪري ۽ سندس پيءُ رحيم انهيءَ ساڳئي ڊاڪٽر سان گڏ هئا!‘ رشيد چوڻ لڳو. ’هئا ته پوءِ ڇا. وڃي پون ڪڏ ۾. ڪٿجي وڃي ڪنا ٿين.‘ هن جي پرسان ڪڪي ڪنجهي رهي هئي. بخار شايد وري مٿس حملو ڪيو هو. گهر ۾ بيماري، ڊاڪٽر جي عجيب منورتي، دوائن تي ڪنٽرول، دوستن جي آواره مزاجي، منير وارو بحث، رحيم ۽ سندس چوڪري، هوتل ۾ چانهه. اهي سڀئي خيال ساري رات رشيد جي ذهن کي اٿلائيندا پٿلائيندا رهيا.

ريل ۽ زندگي

اتڪل ساڍا ڏهه ٿيا هئا. ٽڪيٽ وٺي اچي گاڏيءَ ۾ ويٺس. گرمي ڪافي هئي. گاڏي به وري ڪا يارهين بجي چٽي هئي، سو ڪتاب کولي پڙهڻ لڳس. آخر سيٽي وڳي ۽ گاڏي آهستي آهستي چڙهي. چوڌاري ڏٺو، ڪافي مسافر هئا، پر ايتري سوڙهه ڪانه هئي. ڪي ڪاروباري ماڻهو پئي ڏٺا، ڪي وڏيرا ۽ زميندار هئا، گچ جيترا مهاجر پڻ هئا. واندا مسافر پاڻ ۾ ڳالهائڻ لڳا. انهن جا آواز آمهون سامهون از خود پڙاڏي وانگر هڪٻئي سان ٽڪرجي، اڌ گابرا پاڻهي پاڻهي منهنجي ڪنن تائين پهچڻ لڳا —

”هاڻي ته فرحت آهي. ايتري گرمي ڪانهي. اهو لوءِ ضرور لڳندي. ڳوٺ ڳوٺ ۾ پناهگير اچي ويا آهن. ڪجهه وارو ڪارخانو ڪانپواڙي ميمڻ ورتو آهي. ڪڻڪ جو اگهه چوٽ چڙهي ويو آهي. ولايتي ڪپڙي جا جهاز پرڄي آيا آهن. بهراڙين ۾ اڄڪلهه سلامتي ڪانهي. پوليس ڪجهه به ڪانه ٿي ڪري. وڏيرا، وزير ۽ آفيسر ڇا ٿا ڪن! ڪشمير جو مسئلو جهڙو منجهيل سٺ جي ڦوري، رپئي جي قيمت نه گهٽائڻ ڪري چون ٿا ته پاڪستان کي فائدو پيو آهي. وڏو وزير روس ڪين ويندو. ڪپڙي تان ڪنٽرول صفا لهي ويو آهي. ڪنڊ ڪيوبا کان اچي رهي آهي. قاسم رضويءَ کي ڪين ڇڏيندا. جهونا ڳڙهه ۽ حيدرآباد دکن هضم ٿي ويا. آمريڪا دنيا جي ملڪن جي مالي مدد ڏيئي رهي آهي. روس وٽ به ائٽم بم آهي. واپاري جاوا ڪري رهيا آهن. زمينداري ۽ جاگيرداري ختم ٿي ويندي. هندستان ۾ گڙبڙ متي پئي آهي. گانڌيءَ جهڙي ماڻهوءَ مان ڪين گڏا، جواهر لعل کي به ضرور ڪونه ڪو ماريڻدو.“

ريل جو گاڏو ڦري سياسي بحث مباحثي جو هڪ آکاڙو ٿي پيو هو. هر هڪ مسافر چڻ ته ڪو سياسي اڳواڻ هو. جنهن کي جيڪي ٿي منهن ۾ آيو، تنهن سان وارڻ پئي ڪيائين. گاڏيءَ ڏير ٿي، هڪ اسٽيشن تي اچي بيٺي. ڪي مسافر لٿا، ڪي چڙهيا. گاڏي هلڻ لڳي. گفتگو وري شروع ٿي وئي. هن دفعي ڪتاب پڙهڻ ۾ اهڙو محو ٿي ويس، جو ايترو ٻڌي نه سگهيس. تڏهن به ڪن، جي کليل هئا تن ڪجهه نه ڪجهه ضرور جهڻيو.

”هيترا پناهگير اچن ڪٿان ٿا! جتي ڏسو اتي پناهگير! ويچارن تي ڏاڍا ظلم ٿيل ٿا ڏسجن. هر ڪنهن کي ساڻن همدردي ڪرڻ گهرجي. مسلمان ڀائر آهن.“

”پنهنجو پنهنجو ڪري ڦاٽي ٿا مرو، سڀئي خود غرض آهن. ڪير آهي ڪنهن جو، ڏاڍي آبادي ٿي پئي! غريب ۽ مسڪين ته ساڳئي گهاٽي ۾ پيا پيڙجن! اهو ڏينهن خالي ڪونهي، جو چوريون ۽ ڌاڙا نٿا لڳن. اهي ئي لڄايون، اهي ئي بدمعاشيون. زميندارن، شاهوڪارن

۽ واپارين جون پنج ئي آڱريون گيهه ۾ آهن.“ ”پلا پناهگيرن به رڳو ڪٿي سنڌ ڏانهن رخ رکيو آهي. انهن جو چيهه ڪڏهن ٿيندو؟“ ”پناهگير نه چئو. مهاجر چئو، مهاجر!“

گاڏي واري اچي، ٻيءَ اسٽيشن تي بيٺي. هن پيري نه ڪو گاڏي مان لٿو، نڪو وري ڪو چڙهيو. اسٽيشن چڱيري هئي. اسان وارو گاڏو بلڪل اسٽيشن جي سامهون اچي بيٺو. ٽي چار ٽولا رنگ برنگي برقعن سان اسٽيشن کان ٻاهر نڪري رهيا هئا. سڀني عورتن جا منهن ڪليل هئا. اسان جي گاڏي مان اڪثر مسافرن جون اکيون منجهن ڪتل هيون. ڪنهن وڏي وات ڳالهائڻ شروع ڪيو. گفتگوءَ جي مجلس وري چالو ٿي ويئي. انجڻ سيٽي هئي ۽ گاڏي اسٽيشن تان هلڻ لڳي.

”برقعا آهن يا مسخري، جهڙا تنبو! برقعا نه ٿيا، نمائش ٿي. شرم ناهي پيو سڀ ڪجهه آهي. نانگ ويو نڪري باقي ليڪو پيو ڪٽجي. اهڙن برقعن پائڻ مان ڪهڙو فائدو؟“

”فئشن جو آهي.“ ”اهڙي فئشن کان سُج پلي آهي.“ ”تنب به ٿيندي، اهو نفعو گهٽ آهي؟“

”انهيءَ کان ته غرارو سنو آهي.“

”غرارو يا گراڙو؟ سمجهو ڪٿي گهاگهرو- اهڙو ڪجهه ٿيندو آهي. غرارا ڏسڻا هجنو ته ڪراچيءَ وڃو. توهان جون هيرآباد واريون عاملاڻيون انهن جي اڳيان ڪجهه به ڪونهن.“

”پلا هي مرض ته اڳي سنڌ ۾ ڪونه هو. سچ پچو ته اسان جون سنڌي زالون به انهن کي ڏسي وهرجي پيون آهن.“ ”وقت وقت کي سلام آهي، اسان جي وڏن ماڻهن ۽ ڏسڻن وائسٽن جون بيگمون، جي ائين ڪنديون وتنديون ته پوءِ ٻين جو ڪهڙو گناه.“ ”پر پردي ۾ رکيو به ڇا آهي؟“ اسٽيشن تي سڀني اکيون ڦاڙي پئي ڏنو، ”پردو ته الله رکي باقي بندي کي ڪهڙو مجال آهي، پر قانون کي مڃو ها ته پوءِ پڪ آهي ته اوهين اهڙي گفتگو به نه ڪري سگهو ها. انسان جي اهڙو ساڌ هجي ها ته قانون جي ضرورت ئي نه ٿئي ها. پر ڪونه ڪو قانون ته ضروري آهي. اهو قانوني حڪم هلائي به ڪير؟ هت ته سڀئي هڪڙي ڍڳي جا چور آهن. اسين جيڪڏهن سنئين رستي تي پورا هجون ها، ته ههڙا حال نه ٿين ها. اڳي ته انگريز بهادر هئا، جن جي قلبن کي ڪارو ڪري ڇڏيو هو. هيئنڙ ڪير آهي، جو اسان کي جهليءَ ۽ روڪي ٿو ۽ چڱا نه ٿيون.“ ”جڏهين ڏوهه ۽ گناهه رڳو اسان جو آهي ته پوڳيون به اسين پيا. جي اسين سبق نه سکياسين ته تباھ ٿي وينداسين.“ ”اسين هوند سڌري پئون، جي اسان جا اڳواڻ سڌري پون. حڪومت جيڪڏهن چاهي ته ڇا نه ٿي ڪري سگهي؟ انهن وڏن ماڻهن کي ڪهڙي خبر، هو ته هوائي جهازن تي چڙهي اچي هت نازل ٿيا هئا. صدقي جون ٻڪريون ڪير ٿيا؟ اهي ويچارا مسڪين ۽ مفلس ۽ سفيد پوش ئي هئا، جيڪي

دربدر ٿيا. ديس هوندي پرديسي ٿيا. ملڪيتون ڇڏي فقير ٿيا. نوڪرون کاڌائون، معصوم گهارائي، عزتون وڃائي، لڄون لٽائي، کين نصيب ڇا ٿيو! اڳي يا آئينده وري کين ڇا ملندو.“ ”ناميدي وڏو گناهه آهي. توهان جي، منهنجي نه، پر سڀني جي گڏيل ڪوشش اهڙيءَ بدانتظاميءَ جو طلسم توڙي سگهي ٿي.“

برقعن وارو بحث الائجي ڪٿان جو ڪٿان وڃي نڪتو. ڪتاب هٿ ۾ ائين ئي پوريل رهجي ويو. گرمي ڪافي تيز ٿي چڪي هئي. لوءِ پئي لڳي، پر ۾ وينل نوجوان سگريٽ ڊڪائي سوتا هڻڻ لڳو، سرڪاري ملازم ٿي ڏٺو. سوت بوت، جو چڙهيل هوس! گاڏي ڀري ٿيڻ لڳي. مون دريءَ کان ٻاهر ڏٺو. ڪا ننڍي ويران اسٽيشن هئي.

پاسي واري گاڏي مان هڪ ڳوٺاڻو اُپهرو ٿي جهڙو لٿو، تهڙو منهن پر وڃي ڪريو. هو تڪڙو اُٿي کڙو ٿيو. هن جي سٿڻ جا ور اهڙيءَ طرح ڪنجيل هئا، جهڙو ڪنهن ملاڪڙي جو ملهه. هو پٽڪو ڪٽي ٻڌڻ لڳو، گاڏي اڃا مس بيني کين ته هڪ پوليس وارو کيس ڦري آيو. هو کيس ٿڌڙون هڻڻو گهليندو، اڳتي وڌڻ لڳو. هُن جو پٽڪو ڪجهه هن جي هٿن ۾ هو، ڪجهه پٺيان لٽڪندو، گهلبو پئي ويو. گاڏي مان مسافرن جو ڳچ جيترو ولر هيٺ لٿو. سڀئي بهراڙيءَ جا پئي ڏٺا. زالون ۽ ٻار مڙئي گهڻا هئا. ڪيترن جا پير اگهاڙا هئا. زالن ۾ بس پٽڪو پئجي ويو.

”ٻڙي، هي ڪهڙو بغداد؟ مڙس کي پوليس وارو وٺيو پيو وڃي! ڪرڙ، ڪنڊا! وارو ڪيو، گهوڙا ڦرجي وياسين! ڪهڙو ناحق ٿيو! مٿو ڪارو ٿيو، ڊوڙو نٿا! هو پوليس وارو گاڏي ۾ ٿو چاڙهي. مڙس آءُ نپتي ڪيڏانهن وڃان؟ ههڙو انڌير! هاءِ منهنجا الله!“ هڪ پوڙهيءَ پاڪاريو.

ٻارڙا به ريهون ڪرڻ لڳا. ۽ ڪرڙ ۽ ڪنڊو مٿي تان هڙون اُڇلائي وڃي پوليس واري وٽ پهتا. جانا، گيسيون، ايلاز ڪيو هٿ پيا جوڙينس، نوڙي پيرين پيا پونس. کيسي ۾ هٿ وجهي شايد پئسا به پئي آچيائونس. پر پوليس واري ٻار ٻار ڪنڊ پئي سڀڻيو.

سڄي ساري گاڏي مان انهيءَ واقعي کان پوءِ ڪوبه ڪونه لٿو. آءُ خود عجب ۾ هوس ته معاملو ڪهڙو آهي. ٻاهر هو زالون ۽ ٻار اُس ۾ سڙي ۽ لُڪ ۾ لوڙاٽ ڪري رهيا هئا. هي اک چنپ ۾ ڇا ٿي ويو! چوري ڪئي اٿس؛ ڏاڙو هنيو اٿس يا خون ڪري پڳو آهي! ’نه، نه هلندي گاڏي مان ٽپو ڏيئي ڏوهه جو ڪم ڪيو اٿس.‘ بيوقوف مري پوي ها ته؟ ويڃاري وٽ ٽڪيٽ ڪانه هوندي، ٽڪيٽ نه هجيس ها ته اسٽيشن تي اچي اجايو ٽپو ڪونه ڏئي ها. هيترن ماڻهن، زالن ۽ ٻارن سان گڏ آهي؛ ٽڪيٽ ضرور ورتي هوندايئن. منهنجي

پر وارو وينل نوجوان سگريٽ اڇلائي اُٿيو ۽ لهي وڃڻ لڳو. ”شير شاه جو شڪرو گهر جا ڪڪڙ ماري. ههڙا ابوجهه ته پوليس وارن کي شل هٿ چڙهن!“ گاڏي سڀني هٽي. نوجوان ڊوڙي وڃي پوليس واري وٽ پهتو. گهڙي ردبدل ۽ ڏانڊل کان پوءِ هن ويچارِي جي جند چُٽي.

هُن کي پنهنجي اُپهرائيءَ جو عيوضو ملي چڪو هو. ڌڪو کائيندي نرڙ ۽ گوڏا رهڙجي پيا هئاس، وٽر جو پوليس واري مرامت ڪئي هيس، تنهن تي سندس رت ئي سڪائي ڇڏيو هو. هو نڪي خوش ٿي ڏٺو ۽ نڪي رنج ٿي نظر آيو. زال روئڻ بند ڪيو ۽ ٻارڙا به چپ ٿي ويا. هو پنهنجو پٽڪو ٻڌڻ لڳو. گاڏي هلڻ لڳي. زال وري رڙ ڪئي، ”آبول... منهنجي هڙ ته آهي ئي ڪانه. ڪرڙ ڪندا... وارو ڪيو گاڏي ته چٽي ويئي. هاءِ منهنجا نوان ڪپڙا، نئين جُتي، وکر وڙا، سڀ اُنهِي ۾ آهن.“ پر هنن مان گاڏي ڏي ڪنهن به ڪين سڏيو. هنن کي گاڏي تي چڙهڻ جو عيوضو ۽ سيڪٽ ملي چڪي هئي. پر هيءُ ڇا، گاڏي وري ڇو بيهي رهي. ڇا ڊرائيور کي قياس پيو هو. هن دفعي پوليس وارو الائي ڪيڏانهن گم ٿي ويو هو. اسان جي گاڏي مان اهو نوجوان وري لٿو ۽ لٿل مسافرن جي گاڏي ۾ چڙهي هن هڪڙي اجرڪ ٻڌل هڙ هيٺ ڪيرائي. ڪانين واريون پريون چڙهي چڪيون هيون. پوليس وارو غائب هو. گارڊ جهنڊي ڏيڪاري، انجڻ هڪ وڏو ڪُڪ لڳائي ’ڪڪو ڪو، چُوءِ، چُوءِ، چڪ چڪ‘، گاڏي وري هلڻ لڳي. مون کان ڪتاب پڙهڻ ته وسري ويو هو. منهنجي اکين اڳيان زندگيءَ جي ڪتاب جو هڪ اهڙو ورق وري ويو هو، جنهن کي آءٌ ڪڏهن به وساري ڪين سگهندس.

مهمانن جا بهانا

مهمانن جو اچڻ ۽ ٽڪڻ اڳين ڏينهن ۾ خوش قسمتي سمجهي ويندي هئي. الاجي چو؟ پر اڄڪلهه جا مهمان، جهڙي ڪا مصيبت ۽ آفت! خاص ڪري وڏن شهرن ۾ ماڻهو گهرن کي هڪڙو مهمان خانو يا هٽل ٺاهيو ڇڏين. هڪڙو اڌ ڪو ٿڙي ٽاپڙجي، پلجي پٽڪي، اچي ته هوند نهيو، پر هتي ته روز روز اڻ ڪوٺا، بي دعوتيا، ڏسڻا وائسٽا، سمجهو ته هوند وارا، هليو اچيو ٻين کي آزار ۾ وجهن. ڇي، ”مهمان پنهنجي قسمت پاڻ سان کنيو اچي.“ جيڪي پاڻ سان پنهنجي قسمت ۽ داڻو کڻي آيو هجي. باقي ٻئي جي هڙان ڪڍڻ ۽ تڪليف پهچائڻ لاءِ بهانا ٺاهڻ ته وٽائڻ ڪو سڪي.

بهانو پهريون:- ”اداس چڱو ٿيو جو ملي وئين، آءُ پاڻ تو ڏانهن پئي آيس، ڪيترو عرصو ٿي ويو آيو، جو توکي ڪونه ڏٺو هوم. ڏاڍو ياد ڪندو آهيان توکي. گهر ته ساڳيو اٿئي نه! چڱو، بازار مان ٿورو ڪم لاهي ٿو اچان، پٺيان دروازي کان ايندس!“

بهانو ٻيو:- ”پاءُ هونءَ ته هميشه هٽل تي وڃي رهندو آهيان. دوستن کي ڪهڙي تڪليف ڏجي. پر هي هٽل وارا به قهر ٿا ڪن. ماني ڪاءُ ته ڪا لذت ڪانه، ٻوڙ ۾ وجهن تيل ۽ چرٻي. ڪائي ڪڍي پائي پيءُ ته ڪنگهه ۽ توئنڪار، جنسي مرض ٿو خريد ڪجي. مون کي هونئن ته ڪو خيال ڪونهي. روز روز اهي ٽڪر ڪائي هري ويا آهيون، پر گچ عرصي کان بيمار ٿو گذاريان. هن وقت ڪريءَ ۾ آهيان. لاچار اٿم، تنهنڪري اڄ ضرور تنهنجي ماني ڪائيندس.“

بهانو ٽيو:- ”ڪيئن، وينا ته خوش آهيو نه؟ ٻار ٻچا، ننڍا وڏا، سڀ چڱا ڀلا آهن؟ پر دوست گهر جهلي ڇڏجانءِ، متان ڪٿي اجائي تڪليف ڪن. آءُ ڳوٺان ماني ڪائي پيو اچان. پيٽ ڀريو پيو اٿم. فقط راتوڪي رات ٽڪندس. باقي بستري جو خيال ڪجو. صبح جو چانهه پياريو ته واه، نه ته نهيو.“

بهانو چوٿون:- ”واه، بار واه! اتي وينو آهين، سو به لڏي سان، ڪڏهن خط به ڪونه لکين. مون کي ته وات تي ولي محمد کي تنهنجي خبر پئي، ڏاڍيون پيو تنهنجون واکاڻيون ڪري! بس، اسٽيشن تان لهي سڌو تو وٽ پيو اچان. چيم جڏهن اوهين اتي گهر ڪيو وينا آهيو ته چو نه اوهان وٽ ٽڪي، ٻه چار گهڙيون آرام ڪيان. خبر ناهي حياتيءَ تي ڪهڙو ڀروسو.“

بھانو پنجون:- ”او..... هو.....! مون کي ته خبر ئي ڪانه پئي! ڳالهين ڪندي آڏي رات ٿي وئي آهي. هڪ لڳي ويو آهي. هاڻي ٺهيو، ڪٿي وڃي ٻين ڌرن جا ڪٿا ڪٽڪاين، ڪٿي اڃ بستر، تو وٽ ئي سمهي ٿو رهان. توکان ڪا جدائي آهي. پر وسارين متان، صبح جو آءٌ دير سان اُٿندو آهيان، نيرن توتي آهي.“

بھانو چھون:- ”ڇا! صاحب اندر ڪونهي؟ ڪيڏانهن ويو آهي؟ ڪيڏي مهل ايندو؟ توکي ته ضرور ٻڌائي ويو هوندو، نه ته به گهر وارن کي ڪانه ڪا خبر هوندي. سچ پچ، توکي ڪابه خبر ڪانهي. چڱو، ٺهيو. هيءُ ڏس هيٺ ٽانگو بينو آهي. ان مان منهنجو سامان لاهي ڪٿي اڃ. هنڌ کولي وڃائي ڇڏجانءِ. آءٌ اجهو چڪر لڳائي موٽي ٿو اچان. ها، صاحب اچي ته کيس ٻڌائجان ته اڳيون خاڪي ڪپڙن وارو مهمان وري موٽي آيو آهي.“

بھانو ستون:- ”بس پائو، ڪهڙا ٿو حال پڇين، وري ٿو اچي ملانءِ. تڪڙو آهيان، متان آفيسون بند نه ٿي وڃن. ضروري ڪم اٿم. جي ڪلاڪ اڌ ۾ ڪم پورو نه ٿيو ته سومر تائين رهڻو پوندو. چڱو، رات جو يڪي رهاڻ ڪنداسين.“

بھانو اٺون:- ”بنه پوري وقت تي آيو آهيان. ڇو جو ٻوڙ آهي؟ نه نه..... پلاھ آهي. مون کي ڏينهن جا چانور وڻندا ته ڪونه آهن پر توسان گڏ، زهر هجي ته به هوند انڪار نه ڪيان. بھانو نائون:- ”ٻيلي، آءٌ توتي اجايو بار ڪونه ٿيندس. منهنجي لاءِ خاص تڪليف نه ڪج. رکو سکو، جيڪي تيار هجي سو ڪٿي اڃ. مڙيي آهي پيٽ جو دوزخ ڀرڻو. ڳوٺ ڪهڙا مال کائيندا آهيون. پنهنجن کان ڪو حجاب آهي!“

بھانو ڏهون:- ”بس، ٻيو ڪو خاص ڪم ڪونهي. آءٌ سڀاڻي شام ڌاري تو وٽ پهچي ويندس. سمجهي وڃو. اوهان جو مهمان ٿيندس. پوءِ رات پنهنجي تات. وڌيڪ احوال روبرو ڏبا وٺبا، ماني ته ائين ئي ڪاٽبي.“

بھانو يارهون:- ”مون کي خبر آهي، شهر ۾ ڪنهن کي تڪليف ڪانه ڏبي آهي، پر ننڍين جا ڏينهن ياد ڪري اوهان وٽ لنگهي آيو آهيان. ٻه چار ڏينهن ترسندي، ماني وغيره جي ڳڻتي نه ڪجو. ڏينهن جو سڄو وقت ڪم ڪار سان ٻاهر رهندس، رڳو رات جا چار پهر اچي ٿڪندس. وڃي ته ڪا هوٽل وسايان ها، پر اتي منگهن ۽ مڇرن جو آزار آهي.“

بھانو ٻارهون:- ”ڏاڍي ٻڌايو، ماڳهين مون کي سڃاڻو به ڪونه ٿا! ماڻهين کان پڇي ڏس، تنهنجي جهنڊ ڪنهن لائي هئي. چار درجا انگريزي پڙهي گت مٿ سڪئين ته ڇا ٿي پيو؟ اڪيون ڇو پوريون اٿئي. مرشد کان منڪر ٿي آخرت نه وڃاءِ. خدا ۽ خدا جي رسول کي سڃاڻ. پڻهين مرهيات ته مهينن جا مهينا ٽڪائيندو هو ۽ ڏن تنهن کان سواءِ ڏيندو هو.“

چوڏهين صدي آهي، چوڏهين صدي! مرن به پناهه گهري آهي، خير، وڃي ماڻهين کان ماني کڻي اڃ. متان ڪٿي ڏوراپو ڏئي ته مرشد در تي اچي، خالي هٿين موٽي ويو.“

بھانو تيرھون:- ”توھين ۽ آءُ ننڍا هئاسون، شايد اوهان کي ياد هجي، اوهان جي والد ۽ منهنجي پيءُ جي دوستي هئي. مرهيات هڪٻئي وٽ ايندا ويندا هئا. توهان ته صفا وساري ڇڏيو آهي. ويچارن وڌڻ جو ناتو ائين ٿڌ نه گهرجي. هڪٻئي وٽ پير پري نه وڃبو، ته ڪا ڳالهه ٺهي ٿي! هي پير ۽ آيون گهران ڏنا اٿن، اندر ڪٿي وڃ.“

بھانو چوڏهون:- ”عرصي کان بيمار ٿو رهان، ڏس ڳري ڪندا ٿي ويو آهيان. هتي شهرن ۾ ته وڏا وڏا ڊاڪٽر ٿا رهن. توهان جو ضرور ڪونه ڪو واقف هوندو. مون تي احسان ڪيو. جيسين جيئرو هوندس. اوهان کي دعائون پيو ڪندس. دوست اهو ئي آهي جيڪو آئيءَ ويل ڪم اچي. سو لنگهي آيو آهيان. اوهان وٽ. اميد ته مهيني اندر چاڪ ٿي ويندس. ٻيو مڙئي خير. بچن مان لڪ ٿيندءِ!“

بھانو پندرھون:- ”هائو. برابر- اوهان مون کي ڪونه سڃاڻو، گهر ۾ چيائون ته توهان جي گهر وارن اڃ ڪير دعوت ڏني آهي ته اچي گهمي ۽ ماني کائي وڃجو. دل چيو، گهر ۾ اڪيلو ڪهڙا ڪُنا گهڙبا، سو آءُ به لنگهي آيس توهان وٽ. گهٽ ۾ گهٽ واقفيت ته ٿيندي. بھانو سورھون:- ”توهان کي صاحب جي گشت جو پروگرام ته مليو هوندو. خير، اسين پهچي ويا آهيون. صاحب به پهچي ويو آهي. ڪتون، ڪرسيون، بتي ۽ ميز وغيره ڪوئيءَ ۾ وجهائي، صفائي ڪرائي، سامان رکائي ڇڏجو. آءُ صاحب ڏي ڪاغذ کڻي ٿو وڃان. ضروري لڪپڙهن جو نيڪال ڪرڻو آهي. خبر ناهي ڪيتري دير لڳي، ڪيڏي مهل موٽان. پٽيوالي جي به مان ڪرائجو.“

بھانو سترھون:- ”ادا، حال احوال مڙئي خير جا آهن. آيو هوس شهر ۾ ڪجهه سودي سلف لاءِ، اسٽيشن تي بلٽي ڪڍائيندي گاڏي چڻي وئي. چيم ته ڇو نه ڳونائيءَ وٽ چار پهر گھاريان، ڏني به گهڻا ڏينهن گذري ويا هئا، سو توهان سان ملياسون. ٻيو سارو خير، اوهين پنهنجا حال احوال ڏيندا.“

بھانو ارڙھون:- ”نه..... نه..... آءُ، چانهه ڪونه پيئندس. خبر ناهي ماڻهو اهو ڪوسو پاڻي ڪيئن ٿا پيئن. اوهين جي هرون ڀرون ناراض ٿا ٿيو ته ڪٿي ماني گھرايو. چوڪرا- بيرا- دو روٽي ايڪ پليٽ مرغي لائو.“

بھانو اڻويهون:- ”ست پيڙهائو سادات آهيان، شهر ۾ اوهان جي ناموس ٻڌي هليو آيس. پنجن تنن جي چانو هجيئي! علي ڪندو اهي گنج پريا ڀرپور هوندءِ. مسڪين آهيان. به

چار ڏينهن تڪايئي ته کتي ڪونه پوندي. زياده آءُ به ڪونه رهندس. جوڳي رمتا پلا. اڄ هت سپان هُت.

بھانو ويھون:- ”خانوَ خراب ٿئي هنن شنواين جو، ٻه سال ٿيا آهن. نڪو ٿو کيس هلي نڪا ٿي جند چٽي! رڳو پيئون تاريخون ملن. انصاف آهي يا بغداد. اڄ هو ڪونهي، سپاڻي فلاڻو غائب. سڀني تي اڃان سمن ٿي تعميل نه ٿيا آهن. پيري پيري سان اچو، ته وڪيل هڪڙي پاسي ته منشي ٻئي پاسي، تيان وري شايد، سڀئي وات پاڙيو وينا آهن، پلو ٿئي ڪورتن جو، هيڪر جند چٽي سهي- ’ول نه ڏيلهي ڪائسون‘ وري به شڪر آهي، جو اوهين اسان جا پرجهلا ٿيا وينا آهيو، نه ته هوٿلن جا خرچ اورائي ڪڍي ڇڏين ها.“

بھانو ايڪيهون:- ”ڇاڪ ته آهين؟ ڇو ڳالهائين ڪين ٿو؟ ڪهڙين ڳڻتين ورايو اٿئي؟ ماني ته کاڌي اٿئون. اُت. ڪپڙا مٽائي اڄ. اڃا وينو آهين! اڳئين پيري به نتائي ويو هئين. اڄ توکي مون سان گڏجي هلڻو پوندو. سئنيما ضرور ڏسبي. چون ٿا ته ڪيل ڏاڍو سنو آهي.“

بھانو ٻاويهون:- ”ماني ته کائي وينا هوندا؟ اوڀرو آيو آهيان. نه. اڃا ڪانه کاڌي اٿو. اڄ ته الله سائينءَ کي جيڪي گهران ها سو ملي ها. قسمت وارو آهيان. سپاڻن سچ چيو آهي. ’ڏاڻي ڏاڻي تي مهر لڳل آهي‘. مون سمجهيو ته بڪ مرنديس. پلا ڇا چاڙهيو اٿو؟ ڪافتا! اوهين شهرن وارا بيشڪ کائي ڄاڻو. اسان کي ته ڳنڍڻ به نصيب ڪونه ٿئي.“

بھانو ٽيوويهون:- ”هيءُ پرزو آڻيندڙ، منهنجو دل گهريو دوست آهي. ايڏانهن پهريون ئي دفعو اچي رهيو آهي. اتي ڪو پنهنجو ڪم اٿس. واقفيت ڪانهيس. اوهين شهر ۾ رهو ٿا، کيس هڙان ۽ وڙان مدد ڪجو. ٽڪندو اوهان وٽ. کاڌي پيتي جي ڀارت اٿو.“

بھانو چوويهون:- ”اوهين صلاح ڪيو يا نه- ’أَشْهَدُ أَنْ‘ کي ڪير ٿو پني ڏئي! قسم سان صبح کان نيرانو آهيان. الائجي ڪنهن ڪم بخت جو منهن ڏنو هوم- هت ڌٿان ڇا؟ نهيو شينهن جا هت ڌوتا پيا آهن: جهجهن سان جهجهي برڪت، ويجهو اڄ- چڱو- بسم الله.“

بھانو پنجويهون:- ”ادا، هي اٿو ساڳيو پيءُ، جنهن لاءِ چيو هوم ته سانجهيءَ تقرير ڪندو. آءُ ته وڃان ٿو ڊاڪٽر کان دوا وٺڻ، گهر ۾ ڇاڪائي ڪانهي. چڱو ادا، آءُ هلان ٿو متان ڊاڪٽر اُٿي وڃي. دير ٿي ويندي. توهين ٻئي ماني کائي، جلسي تي ضرور اچجو، باقي ڳالهيون اتي ٿينديون.“

بھانو چويهون:- ”آيو ته دير سان آهيان، ضرور کائي پي وينا هوندا. لنگهڻ ئي ڪري ڪاتيان ها، پر سچ پچ ته راتوڪيءَ مانيءَ تي آهيان. گهر ۾ ٽڪر پور رهندو ئي رهندو آهي. پهرين وڃي ڪجهه کڻي اچو، اول طعام بعد ڪلام، پوءِ يڪا ويهي ٿا رهاڻ ڪيون.“

بھانو ستاويھون:- ”ھيڏانھن نہ ڪر اھو ٻوڙ وارو وتو- ڏس ليمون آندو اٿم. ڪپ ڪٽي آھي. ھان- ھاڻي، ڪائي ڏس! نہ نہ، چڱو- چڱو- ناراض نہ ٿي، آءٌ بہ شروع ٿو ڪريان. چئو بسم الله!“

مٿين مھمانن کان سواءِ ھڪڙو قسم اھڙن مھمانن جو بہ ھوندو آھي، جن جي اچڻ ڪري سچ پچ خوشي ٿيندي آھي. دل پئي چوندي آھي تہ شل اھي ھميشہ وينا ھجن. پر افسوس اھو آھي تہ اھڙا مھمان وري پاڻ ڇڏائڻ لاءِ بھانا گھڙيندا آھن. بھرحال بھانا ۽ مھمان، لازم ملزم حقيقتون آھن، ۽ مھمان نوازيءَ جون رسمون وري انھن کان بہ نراليون: ھٿ ڌاريو، صابن گھرايو، ٽوال ڏيو، پاڻيءَ پياريو، وھنجاريو ۽ گڏجي کائو. جلد بس نہ ڪيو. اڳ ۾ نہ اٿو. آھستي آھستي کائو. ڪڪ نہ ٿيو. ڳڻتيون نہ ڪيو. کلو ڳالھايو. چانھن، پان، ٻيڙي جي آڇ ڪريو. پنھنجا ڪم ڪاريون کڏ ۾ وجھي، ٻٽاڪون ھڻو. ڏيکاءِ ۽ ڌوڪي کان ڪم وٺو. پاڻ پلي دال کائو، پر مھمانن لاءِ مرغِي ۽ برياني ضرور تيار ڪريو. قيمتي وقت ۽ پئسو وڃايو. خوشامد ۽ چايلوسيءَ جو ڍونگ رچايو. پرايو پپ پريو، پوءِ اوڌر ڪيو، چوري ڪيو، يا پلي بک مرو. پر دنيا جي فريبي رسمن کي چچڙ ٿي چھڻي پئو، ۽ مھمانن جي وڏي دل ڪري مھماني ڪندا رھو.

پريشان انسان

مٿي ۾ سور، دل جي ڌڪ ڌڪ، بدن ۾ هلڪو هلڪو بخار، چيلهه ته ڄڻ ڪنهن چچري ڇڏي هجي. پنين ۾ سور، ۽ خيال پريشان، گهر ۾ سيدو سامان ڪٽل. مهيني جي اوڻيهين اونداهي. پگهار جو ڪڏهوڪو ڏيوالو نڪري ويل. اها ڪوڏي ڪانهي، جو شام جو نلھو چانهن جو ڪوسو پاڻي ڪڍي نڙيءَ ۾ اوتجي. ٻه ٻار دائمي بيمار ۽ دوائون بلڪ مارڪيٽ مان به ملڻ محال! پوءِ اهڙي ماحول ۾ ارمان، ارادو، امنگ ۽ آسراءِ مستقبل جا روشن خيال! زنده دلي جو جنجال، قيامت کان اڳ ۾ ئي قيامت. اڃا ٻيون ڪهڙيون عقوبتون اُتي ٿينديون! باقي پٺيان بچيو به ڇا آهي؟

انور جي تڪيلفن جي انتها تي چڪي هئي. ڪٿ تي لیتندي، اُنیک خيال ۽ اوسیتڙا هن جي دماغ کي وڪوڙي ويا. جهڙيءَ طرح ڏينهن جو وُلر ڪنهن جي جسم کي ڇهتي، چنڊي اُڏامي، وري اچي ڇهتي. اها ڳالهه ڪا هن کي نئين ۽ نرالي ڪانه هئي.

هو ننڍي هوندي کان ئي، زندگيءَ جي حسين لحظن لاءِ واجهائيندي ۽ سڀني مشڪلاتن کي منهن ڏيندي به ڪڏهين سک جي ساعت ڪانه سنڀريو هو. زمان ۽ ان جي گردش هن تي ڪافي زور آزمايون ڪيون هيون. ڇا لڳي هن جي چاليهه ورهيه ڄمار ۽ ڇا لڳن هن جي مٿي جا هرڪ جهڙا اڇا وار! منهن ميرانجهڙو، ماس ته سندس جسم تان ڄڻ ڪنهن روڙي ورتو هو. بت ۾ باقي هڏا هئس، جي فقط چمڙيءَ سان ڍڪيل هئا. زندگيءَ جي ڪابه چمڪ هن جي چاهي ۾ ڪانه هئي. هن جون اکيون ڌرا ڏيئي ويون هيون. پڙهيو ته پورو سورو هو، پر زماني جي تتل ديگ ۾ ”ڪڙهيو“ سو ڪافي هو. مائٽن ننڍي هوندي ئي پرڻائي ڇڏيو هوس. چار پنج ٻار پيدا ڪيا هئائين. سرڪار جي معمولي ملازم ۽ پگهاردار هو. ڪو وقتو، جو هو پنج ئي وقت نماز پڙهي، وظيفا ڪڍي، الله سائينءَ جي حضور ۾ آزيون ۽ نيزايون ڪري، مٿي کي اهڙو ته زور سان سجدي ۾ گسائيندو هو، جو سندس نيازمنڊانه پيشانيءَ تي هڪ ڪارو داغ به ٿي پيو هو. پر خبر ناهي ته الله سائين مٿس ڌمريل هو يا شيطان جي ساڻس سنگت هئي. بهرحال، هن جي قسمت ۾ ڦيرو نه اچڻو هو سو نه آيو.

پنجن ڇهن سالن جي لاڳيتي رياضت ۽ نمازن کان پوءِ، هن جي طبيعت ۾ ڪو اهڙو اُبتو ڦيرو آيو، جو هن ڏاڙهي ڪوڙائي، نماز کي طلاق ڏيئي ڇڏي. انهيءَ جي عيوض، هن ۾ هڪ ٻي عادت- سوچڻ، ويچارڻ ۽ وجهڻ جي گهر ڪري ويئي. خاص ڪري جيڏيءَ مهل رات جو هو ڪٿ تي اچي ڏهندو هو، ته ڪيئي خيال ۽ سوال هن جي دماغ ڏانهن ولرن جا

ولر ڪندا، ڊوڙندا ايندا هئا. ۽ ائين هر رات، خيالن جي چار ۾ ڦاسي، ڦٽڪي ڦٽڪي، پاسا ورائي ورائي، اوباسيون ڏيئي، سمهي رهندو هو. صبح جو سج اڀرئي کان پوءِ اُٿي، مشين وانگر، نوڪريءَ جي ڪارخاني ۾ ٺڪ ٺڪ ڪري، ڏينهن ڪاٽي ڇڏيندو هو. اهڙيءَ ريت رات ساڳي تات! اهو ئي رنبو؛ پور بچائيندي بچائيندي، بي آرامي ۾ وڃي آرامي ٿيندو هو.

هو اڄ ته دستور موجب ڪٿي تي اچي لٽيو هو. ته هن محسوس ڪيو، هاني ڪافي ڪمزور ٿي ويو آهيان. منهنجي جسم ڏيئي وٺي اچي دنگ ڪيو آهي. عین اُنهي وقت هن جي ذهن ۾ هڪ سوال تري آيو. 'جيڪڏهن اڄ رات جو مري وڃان ته هوند ڇا ٿئي؟... ٿيندو وري ڇا؟ ڄڻ ڪو ڪتو مري ويو.... نه، نه، آءٌ مري ويندس ته ڏاڍو نقصان ٿيندو. سڄي آڪهه تڪليف هيٺ اچي ويندي. لاش کي به ڪفن نصيب ٿئي يا نه! گهر ۾ سڄ پئي واکا ڪري، ڪفن ۽ قبر لاءِ ته پئسا گهرجن. گهر واريءَ ۽ ٻارڙن جي روج راڙي تي ڪو پاڙيسري لڙي ايندو الائي نه! ڪنهن کي من ڦياس به اچي! چندي چيريءَ مان ئي من منهنجي پڇاڙي سُرهڻي ٿي وڃي.... جي نه، ته پوءِ ڀلا ڇا؟ مئي کان پوءِ سج اُڀري نه اُڀري؛ مرڻ کان پوءِ مون کي ڪهڙو پرواهه؛ پوين جا پاڳ پوين سان. ٻارڙا هٿ پير هڻي پاڻهي جوان ٿي ويندا.... پر، نيٺ ڪير ڪارائيندو، ڪير پياريندو؛ هنن بيمار ٻارڙن کي دوا درمل ڪير وٺي ڏيندو. ڊاڪٽرن جي في ڪير پريندو، ڪين دوا نه ملندي ته چاق وري ڪيئن ٿيندا. هو پڪ چڙي چڙي مري ويندا.... باقي بيا به ٻار؟ من اُهي ئي سڌري پون؛ چار اکر پڙهي من مون وانگر، جهڙي تهڙي نوڪري ڪري سگهن.... پر انهن کي به سنڀاليندو ڪير؟ مون کان ئي هنن جي پرگهور نٿي ٿئي؛ رڳو وڻ کي ئي جي پاڻي نه ملي ته اهو به سڪي سڙي ٿو وڃي. ڪنهن کي ڳتي پيتي آهي، جو منهنجو هيءُ گهنگر گهلي پنهنجي ڳچيءَ ۾ وجهندو. پوءِ هو پڪ پنڻ شروع ڪري ڏيندا. فقير ٿي پوندا؛ پوءِ هو رستن، گهٽين ۽ گهرن جي درن تي صدائون هڻندا، ليلائيندا، هر هڪ جي اڳيان هٿ ٽڪيندا، هي مسواڙ وارو گهر به نيٺ خالي ڪري اُٿڻو پوندو ۽ منهنجي گهر واري وڃي منهنجي پاءُ وٽ رهندي.... پر هنن جو گهر به ته سوڙهو آهي. خير، دل وڏي هجي، باقي گهر سوڙهو هوندو ته ڇا ڪندو! منهنجي پاڇائي، بچي شل! سهي مون کي ڪانه، سو ٿي منهنجي زال کي پنهنجي گهر ۾ ترسائي. هيڏيءَ ساريءَ دنيا ۾، هن آسمان جي هيٺان، هنن کي ڪٿي مٿي لڪائڻ جي جاءِ به ملندي الائي نه؟ من ڪٿي مٿي جي چانو ڪري ٻارن جي ماءُ وڃي ويهي رهي.... پر هن پوڙهي ۽ پراڻي ڪوڪي کي پڇندو ڪير؟ چڪلو به ته پوريءَ ريت

ڪين وسائي سگهندي. منهنجي زال ۽ چڪلو! ٿو ٿو! هي ڇا، ائين ڪو پنهنجيءَ زال لاءِ سوچي سگهندو! حيف هجي منهنجي زندگيءَ تي، جو مرڻ کان پوءِ به اهڙا ڪلور ٿين! پر ڪي ماڻهو ته جيئري ئي ائين ڪري رهيا آهن. چڪلي ۾ جي وينيون آهن، اهي به ته اسان وانگر ئي انسان آهن؛ چڪلي ۾ جي وينيون آهن، تن سڀني جا مڙس ٿورو ئي مري ويا آهن. انهن کي به ته پيءُ ماءُ، پينر ۽ پائر آهن. اهي به ته اسان وانگر ئي انسان آهن؛ پوءِ اهي ڇو اهڙي زندگي گذاري رهيون آهن. هنن جا گهر ٺهراڻ وارا، هنن جا گمашتا ۽ دلال به ته هن ئي دنيا جا ماڻهو آهن. پر هت جون پنج آڱريون هڪجهڙيون نه آهن، ۽ سڀئي انسان هڪجهڙا ناهن. آءُ هرگز ائين ٿيڻ ڪين ڏيندس. آءُ مقابلو ڪندس، دنيا جي ذري ذري سان لڙندس. وڙهندس؛ پنهنجي اولاد لاءِ، پنهنجي گهر واريءَ لاءِ ڪجهه نه ڪجهه ڪري، پوءِ ئي مرنديس؛ تنهن وچ ۾ موت ايندو، ته موت کي به منهن ڏيندس، سندرو ٻڌي ڪيس پڪ وجهندس. آڻ ڪين مڃيندس. آءُ خود ملڪ الموت کي به موتائي ڇڏيندس. موت، اڙي موت! آءُ توکي نپوڙي، گهڻي گهڻي ماري ڏيندس؛ وڃ، ٿري وڃ منهنجي اکين کان! آءُ اهڙي سٿري ڌر نه آهيان، جا اڃا آءُ جوان آهيان ۽ جوان ئي رهندس.

هن جي ذهن مان موات وارو خيال پُڇ پائي وٺي پڳو، ۽ اهڙو پڳو جو گم ٿي ويو. هن وٽ جذبا، جوش ۽ همت ڊوڙندا آيا. جن هن کي سينگاري ٺاهي، هت کان جهلندي، زندگيءَ جي بنهه محلات ۾ وڃي ويهاريو. نوڪر چاڪر، ڌن دولت، ۽ مان مرتبو، هن جي اڳيان ڦيريون پائي اچ وڃ ڪرڻ لڳا. هن جي زال، راڻي ٿي، هن جي اڳيان آئي. هن جا ٻار شهزادن جي پوشاڪ پهري آيا. تندرستي نچڻ لڳي، ۽ خوشيءَ ٻٽا ٻٽا تهڪ ڏنا. حُسن ۽ جوانيءَ حيا کان ڪڍي ڪنڌ هيٺ جهڪايو. شرميلي نگاهن چوريءَ هن کي گهورڻ شروع ڪيو. هن رنگين تصوير خيالن جي پردي تي چٽڻ لڳي. فيروزي رٿو، هيرن جواهرن سان جڙجي، آسمان تي چڪڻ لڳو: هڪ نوراني خمار پڪڙجي ويو. هڪ اصلي سرور جو احساس پيدا ٿيو. دلفريت خوشبوءِ جي هڪٻار وڌندي ويئي؛ ۽ زمين جنت بنجي ويئي. دنيا جي تختي تان غم، ڏک، ۽ درد، مصيبتون ۽ مشڪلاتون، هڪ هڪ ڪري سڀئي موڪلائي ويا. اُتي سڀئي انسان راجا هئا، سڀئي ٻار شهزادا هئا ۽ سڀئي عورتون راڻيون هيون، ۽ سڀئي انسان هڪجهڙا انسان هئا. اتي ڪا هٿرادو هٿ وڌائي ۽ اوچ نيچائي ڪانه هئي. ڪنهن کي ڪنهن جي عداوت ڪانه هئي. پيار ۽ محبت جو راج هو. همدرديءَ جي حڪومت هئي. هر هڪ آزاد هو.

پاسائين پيل ٻار ڪنگهيو. ڪنڊ ۾ ستل زال ٿڌو شوڪارو ڀريو ۽ انور جي خيالن جو سنيگارييل محل ڏوڏي سان ڏو اچي پٽ تي ڪريو. ڪرڻ سان اهو سارو رنگ محل چڪنا چور ٿي ويو. هن جو مٿو ڦرڻ لڳو. هن جي چيلهه مان سور جون سوئون اُسرڻ لڳيون. هو پاڻ کي ٽڪل محسوس ڪرڻ لڳو. جڻ کيس ڪنهن ڏاڍي مار ڪڍي هجي. هن پاسو ورايو. اڃا هو جاڳي رهيو هو. نند هن جي اکين ۾ اڃا ڪانه آئي هئي. هن وري پاسو ورايو. هو ڪنهن لاءِ واجهائي رهيو هو. خبر نه آهي ڇو ايترو انتظار ۽ اوسيئڙو ڪري بيتاب لڄي پڇي رهيو هو. هن جي آسپاس خاموشي هئي، پر هن جي ذهن جي خاموش سمنڊ ۾ ڪو طوفان هلچل مچائي رهيو هو. گوڙ وڌڻ لڳو ۽ زور شور سان ڌڪيندو، کيس پنهنجي تيز رفتاريءَ جي هنج ۾ ويڙهي ۽ ريڙهي اڳتي وڌڻ لڳو، ۽ وري خيالن جي پهڙ جيڏين لهرين ۾ لڙهي ويو. هو ترڻ جي ڪوشش ۾ ٻڏڻ لڳو. هن ٽافوڙا هڻڻ شروع ڪيا. هن ڪناري ڏانهن پهچڻ جو خيال ڪيو ته هڪ وڏيءَ وير هن کي وڪوڙي وري وڃي ساڳئي اوڙاهه ۾ اُڇلايو. هو غوطا کائڻ لڳو. هن جو جسم ڪنهن ديؤ جي ٺهيل پينگهه ۾ هيٺ مٿي اڇلجڻ لڳو. هن جون اکيون قوتارجي ويون، هوش حواس بتال ٿي ويس، بيجان جسم وانگر هيٺ ڪرڻ لڳو. بي خبريءَ جي احساس هن کي چڪي چڪي، ڪاپاري پر اڇلائي وڃي تري ۾ ڦٽو ڪيو.

ڪرڻ سان ڇهنبدار ڪانين، چنيدڙ ڪنڊن ۽ نوڪدار پٿرن جي تيز چرڪن هن جي جسم کي پر وانگر زخمي ڪري ڇڏيو هو. سجاڳ ٿي پيو. هن زور ڪري اکيون کوليون. هو ڪٽ تي لڻيو پيو هو. جڻ ڪجهه ٿيو ئي ڪين هو. هو اهڙين خود فريبين ۽ خود ساختہ سزائن تي هري مري ويو هو. هن نمائڻيءَ سان مٿي نهاريو. سباجهي آسمان ۾ سدا چمڪندڙ ستارا جهرمر لايو بيٺا هئا. هن ڪَر موڙيا. آهستي آهستي اکيون پوري، تارن جي مٺي ۽ من موهيندڙ روشني اکين جي ماڻڪين ۾ بند ڪئي. هن سمجهيو ته هن جي ٽڪل ٽٽل جسم تي، ڪن ريسي آڱرين، نازڪ گلن جي نفيس پنڪڙين جي ورکا ڪرڻ شروع ڪري ڏني آهي. سون ۽ چانديءَ جي ڪا دز مان، اوچتي هڪ اُماڙي زُون ذات ڪري نڪتي؛ دور اولهه ڏانهن هڪ تارو ڪڙيو ۽ ڪن ۾ غائب ٿي ويو. هن جي ذهن ۾ ائين ڪجهه اڇلجي اچي لڳو، جڻ ڊڪندڙ ڪوئلن تي پيٽرول هارجي پيو. باهه جو پنيٽ پڙڪو ڏيئي هن جي چوڌاري ڦهلجڻ لڳو، ۽ هو وري انهيءَ جڳهيءَ جي لپيٽ ۾ لوساتجي ڪامڻ ۽ سڙڻ لڳو. بيتاب ٿي هن وري پاسو اُٿلايو.

هو اڪيون ڪولي آسمان کي بي معنيٰ نگاهن سان تڪڙ لڳو. هن جي خيالن جو گهوڙو چوڦير زمين کان مٿي اڏامڻ لڳو، جڻ ته هن کي زمين تي پير هڻڻو ئي ڪونه هو. زمين تي جڻ ڪنهن تاندا پٿاري ڇڏيا هئا. هوا جي واچوڙي وانگر هو پري پري آسمان ڏانهن اڏامڻ لڳو. هو سڀئي حدون اورانگهي، گستاخي ڪري وڃي الله جي حضور ۾ پهتو. هو بي حياءِ بي ادب ٿي چوڻ لڳو: 'الله سائين، تون اتي ايترو پري، ستين آسمان کان به مٿي، وينو آهين، زمين وارن جون آهون دانهون تو تائين ڪيئن پهچنديون! پر اڄ ته آءُ تنهنجي اڳيان، تنهنجي ويجهو، بنهه آمو سامهون آيو آهيان! توکي ٻڌڻو ئي پوندو. مون کي اجازت ڏي ته آءُ پنهنجي زبان ڪوليان. هيءَ دنيا توڻي ته ناهي آهي. هيءَ زمين ۽ آسمان توڻي ته جوڙيا آهن. آدم کي به ته توڻي خلقيو آهي. اي منهنجا مولا، توکان ٿو اڄ آءُ پڇان، آخر هي سمورو مانداڻ تو ڇا لاءِ منڊيون آهن؟ آدم کي سزا ڏيئي تو هرون ڀرون زمين تي ڇو لاٿو؟ تنهنجيءَ دنيا کي ته هنن اڳ ۾ ئي دوزخ بنائي ڇڏيو آهي! ڪن ته پاڻ لاءِ وري هتي ئي بهشت بنائي ڇڏيا آهن! پوءِ تنهنجو دوزخ ۽ تنهنجو بهشت آخر ڪهڙي ڪم ايندا؟ انسان ته توکان سنڀاليو ئي ڪونه ٿو ٿئي! ڪي ته توکان تنهنجي خدائي به ڦريو، هتي خود خود بنيا پيا گهم! دنيا دارن ته تنهنجي هيءَ دنيا توکان ڪسي، وڃي پنهنجي قبضي ڪئي آهي، ۽ جيئن ٿو کين وڻي تيئن ٿا پيا پنهنجيءَ دنيا کي هاڻي هلائين ڇلائين! تو وٽ هنن باقي ڇڏيو به ڇا آهي؟ تنهنجي دنيا ۾، تنهنجا هي رقيب، هي غاصب ايترو ظلم ڪن، ايترو انڌير مڇائي ويهن، ۽ تون اتي محشر جو توراڙو هٿ ۾ جهليو، وينو تماشو ڏسين! ڇا هن دنيا جا ننڍڙا خدا ته تو خلقيا آهن؟ ۽ ڏس هو مفلس، ڪنگال، غريب، بڪيا، اگهاڙا ۽ بميار، اهي به ته توڻي اُپايا آهن. ايڏي امير پروري آخر ڇو؟ هڪڙن جا پيٽ خالي، ته ٻين جا ڪتا به ڪايو پيو پيا اُلايون ڪن! مون اياڻي کي جواب ته ڏي، اي ڄاڻڻهار! آءُ هيتري بڪواس ڪري ويو آهيان. مون کي روڪ ته سهي. ڳالهائين ڇو نه ٿو؟ ڇا مون جاهل کي پنهنجي عظيم ماڻ سان ئي آڻ مڃائي اٿيئي؟ تنهنجا راز آءُ برابر ڪين ٿو ڄاڻان. تڏهن ته مون سج، چنڊ، هوا، باهه، پاڻي، وڻن، ٽنن، نانگن، بلائن، ڍورن، ڍڳن، فرشتن، ديوتائن ۽ پيغمبرن کي پوڄي پوڄي باقي اچي هاڻي ته هڪڙي جي عبادت جو سهارو جهليو آهي! ۽ منهنجي انهن سڀني قربانين، تيستائين، بندگين جو عيوضو؟ منهنجي صبر ۽ آزمائش جي به ڪا انتها آهي! هاڻي ڏس هي هتان جي دنيا دارن جو ائٽم بم، هئڊروجن بم، بلو بم، راکيٽ ۽ ميزائيل! هاڻي، ڄاڻ ته هيءَ دنيا توکان به ويئي ۽ هنن کان به! آءُ نه رهيس، ته تون نه رهين. ان مان مون کي ڇا حاصل، ۽ مون مان توکي ڇا حاصل؟'

انور خيالي دنيا ۾ ڪٿان وڃي پهتو هو. هن جون اکيون ٽانڊن وانگر ٻاري رهيون هيون. هن جي پيشاني تي لال ٿي ويئي هئي. هن جي دل تي ڪو زور زور سان مٽڪا هڻي رهيو هو. هن جو جسم گرم گرم سيخن سان ڏنڍجي رهيو هو. هو لڇڻ لڳو. هو ڦٽڪڻ لڳو. ڄڻ ته باهه جو وڏو مڇ ٻريل هو. جنهن تي هو ڪباب وانگر سيڪجي رهيو هو. هن جو جسم سڙڻ ۽ ڪامڻ لڳو. هن پاسو ورايو. پري پري کان، بنهه پڙاڏي طور هن جي تاڙين جڙهيل ڪنن ۾ هڪ غير مانوس آواز ٻڌڻ ۾ آيو. صاف طرح ڪو چئي رهيو هو: ”بس ڪو بهودا، پاڳل! ڪهڙي بڪ بڪ پيو ڪرين. تنهنجي زبان ڪاٽي ويندي. تون چريو ٿي ويو آهين. تون هاڻي بنهه وحشي حيوان ٿي پيو آهين.“

آواز هيبتناڪ هو. انور جي دماغ تي دهشت چائنجي ويئي. هن جو بدن، هن جا هٿ ۽ پير سڪرات جي آخري وقت وانگر، ڏکي ڏکي سيتجڻ لڳا ۽ سيتجي سيتجي ساڻا ٿي ويا. هن جي اکين جا تارا مٿي اکين جي ڪوپن ۾ لڳي ويا. هن جا چپ آهستي آهستي ڦرڪڻ لڳا. هن شايد ڪجهه چوڻ تي چاهيو. هو وڦلڻ لڳو، ضعيف زبان مان ”توبه، توبه!“ جا اکر نڪتا، ۽ عين انهيءَ مهل هن جو ڪنڌ ڍرڪي ۽ لڙي پيو. هن جي وات مان ٿوري گگ وهي اچي وهائي ڪي لڳي. شايد، شايد، هن کي ننڊ اچي ويئي هئي!

لکيل جواب

”پرواهه ناهي، تو اڄ مون کي ڏمڪايو...
نفرت پريءَ نگاه سان نهاريو،
شوخيءَ ۽ ڪاوڙ ۾ شوڪجي...
منهن ۾ گھنڊ وجهي،
تو مون سان ڳالهايو.

”تون سمجهين ٿو،
آءُ نوڪر آهيان،
مون کي پگهار ملي ٿو -
اهي چند سڪا
جيڪي مون کي ملن ٿا،
تنهنجي عجيب صحيح سان ۽
تنهنجي معرفت،
سرڪار جي خزاني مان -
جنهن مان، نصيب ٿئي ٿو
مون کي منهنجي مانيءَ جو ٽڪرو،
جن تي پلجان ٿو آءُ!
۽ منهنجا ٻار ٻچا -
... اسان جي قسمت آهي
تنهنجي قلم جي نوڪ تي!

”هائو، برابر، بيشڪ؛
زيردستن جي محنت جو اُجورو،
پورهئي ۽ پگهر جو عيوضو؛
- جيتوڻيڪ، جنهن مان
پورو به نٿو ٿئي
هڪڙي مهني جو ڀتو ۽ ڪپڙو -

انهيءَ ڪري ته آءُ خاموش
 ٻڌندو رهيس،
 ٻنهي ڪنن سان،
 تنهنجا طعنا ۽ تنڪا،
 نوڊ وانگر،
 جنهن مان سوئو تنبي تنبي،
 وري ڪڍي وڃي،
 ته به اهڙي جو اهڙو!
 سو ڪهڙو اثر ڪندي،
 مون جهڙي نوڊ تي،
 اها تنهنجي گرما گرم گفتار!

”آءُ ته برابر نوڪر آهيان،
 سرڪار جو،
 - - ۽ هو جو سرڪار جو
 بنهه بالا آفيسر اچڻو هو،
 جنهن سان آڏيءَ رات تائين،
 تو رچائي هئي محفل،
 ’کانا ۽ پينا...‘
 دؤر هليا هئا جتي
 پيالن جا،
 ۽ تو ٻڌا هئا عمدا گانا،
 ۽ تو ڏيا هئا دلفريب ناچ،
 جن جا نظارا... آهن اسان جي
 خوابن جي دنيا کان دور
 ۽ پري،
 چو نه پري ٿيندا،
 اهي اسان کان!

توهين آهيو آفيسر
 ۽ هو آهن
 اوهان کان به وڏا آفيسر!
 ڪهڙو نه عمدو نشانُ
 جهرمر جهلڪي ٿو
 اوهان جن پيشانين تي!
 جنهن مان نڪرن ٿا
 نوراني ڪرڻا،
 ۽ سڃاڻپ جي روشنائي؛
 جنهن جي وسيلي
 اوهين هڪٻئي کي
 ڄاڻي، سڃاڻي، ۽ ڪيڪاري
 ويهو ٿا ويجهو؛
 ۽ رمزن واريون ٿين ٿيون
 رهاڻيون، مجلسون ۽ محفلون
 دنيا جي جهيڙن جهڻن
 ڪرڪسن کان محفوظ؛
 اوهين بي خبر ۽ بي خوف
 اڏايو ٿا عيش زندگيءَ جا،
 ماڻهو ٿا مزا جوانين جا،
 راتين جي پردي ۾
 ڪيو ٿا جڏهن رانديون
 ڪنهن 'پتي' سان،
 ٿين ٿيون - 'ست ڪت' جون بازيون،
 ته اسين ڊهون ٿا
 غمن جي بستري تي؛
 پتڪندا رهن ٿا
 اسان جا خيال،

۽ ڪسڪندا رهن ٿا.
 اسان جا خواب،
 - هن حقيقت جي دنيا ۾؛
 اچ پورو ڏو ڪري
 به نه کاڌو اٿم،
 هي ميرا سيرا ڪپڙا
 سڀاڻي ٿي ويندا
 ليڙون ليڙون،
 ۽ موديءَ کان
 وٺو ٿم سيٽو.
 تنهن کان سواءِ،
 سڀاڻي وري ڪرڻي اٿم
 سرڪاري نوڪريءَ سان گڏ
 اوهان جي چاڪري.
 سڄو ڏينهن،
 - هوندي وٺ پڪڙ
 اوهان جي حڪمن جي.
 انهن حڪمن سان
 گڏيل هوندا
 اوهان جي
 فرمائش جا فرمان،
 تيز، تڪڙا ۽ تر
 ناراضگيءَ جا فقرا
 'اڙي هي ڇا ڪئي؟'
 'زيان ڪري وڌي!'
 'هيترو وقت!'
 'هئين ڪتي؟'
 'وات تي ننڊون ڪري آيو آهين؟'

’ڪميٽا ۽ ڪم ڪوس!
 ’حرام ڪري ٿو ڪائين!
 ’نوڪري ڪرڻي اٿئي يا نه؟
 ’توتي قياس ٿو اچيم.
 جھونو جو آھين،
 ’نه ته هوند گھر اُماڻي ڇڏيان،
 ’ماڻھن جي ڪا ڪمي؟
 ’روزگار لاءِ ماڻھو
 ’ڌڪا پيا ڪائين،
 ’حرام تي هري ويو آھين!
 ’نوڪريءَ کان جواب ڏيندو سانءِ!
 ’خبر پئجي وينديئي ته
 ’گھڻين ويھين سؤ آھي؟
 ’ٻيھر ڪندين وري اهڙن غلطي؟
 ’وڃ، ٿر،
 ’اڪين کان پري ٿي!
 ’وري متان اهڙي
 ’بيوقوفن ڪئي اٿئي!
 ’اُتندي، ويھندي،
 ’اوهان جي بس اهاڻي ڪل ڪل؛
 ’اهڻي مهرباني!

”انهيءَ طريقي تي هري مري،
 پڪيون ۽ پتيون
 ٿي ويون آهن
 آءٌ خدمتگار آهيان،
 برابر آءٌ خدمتگار آهيان-
 ’سرڪار جو.

’انهيءَ سرڪاري نامدار جو،

’جنهن جي هٿ ۾ آهن

’اوهان جهڙا آفيسر، عهديدار ۽ عملدار

’جيڪي آهن

’وڏا ماڻهو،

’ايماندار،

’اشراف،

’دل ۾ درد رکندڙ،

’قوم جا خادم،

’ملڪ جو پلو ڪندڙ،

’مهربان ۽ مخدوم!

’آءٌ برابر آهيان

’انهن حاڪمن جو نوڪر،

’نوڪرن جون نوڪر،

’۽ ڇاڪرڻ جو به ڇوڪر؛

’جنهن کان وٺندا رهو ٿا

’اوهين نوڪري،

’۽ اٿاريندا ويهاريندا

’زهر ٿا، جنهن کي اشارن تي،

”اڙي! ڪيڏانهن؟

’هيڏانهن، هيڏانهن!

’بوت کڻي اچ

’جوراب کڻي پراءِ،

’پالش ڇو ڪانه ڪئي اٿئي؟

’ڏس،

’بوت کڻي ٿو چمڪي؟

’ها،

’اهي صحيحن وارا
 ’کاغذ کٽي آهن؟
 ’مٿي ۾ سور اٿر،
 ’په تي روز ته ڏينم!
 ’ڪلارڪ کي بنگلي تي موڪل،
 ’تون ٻاهر در وٽ ويهه،
 ’ڪو اچي
 ’ته کيس چئج:
 خان صاحب
 واندو ڪونهي،
 اندر ماڻهو وينا آهن،
 سپاڻي اچجو-
 ڊرائيور کي ٻڌاءِ
 موٽر تيار ڪري،
 اسين گهمڻ ڦرڻ وينداسين؛
 ’تون ته جلدي موٽ،
 ’تو کي مون سان
 ’گڏ هلڻو پوندو.
 ’ڪو بداخلاق ٿو ڏسجين،
 ’جهنگلي
 ’آفيسر سان ڪو گڏ هلبو آهي؟
 ’پنهنجا ڪپڙا، صاف رک
 ’۽ مون کان ڏهه قدم
 ’پرتي هل!

”شام جو ٻارڙا
 ’گهر ۾ گوڙ ٿا ڪن.
 ’کين باغ ۾ گهمائيندو ڪر.

'سمجهين ٿو، ڪونه تو سمجهين؟
 'تون منهنجو نائڪ آهين؛
 'مون کي جلد ئي وڏو عهدو ملندو،
 'آءُ، توکي به پاڻ سان
 'وٺي ويندس.
 'سپاڻي وڏي صاحب وٽ
 'ميوي جو توڪرو
 'کڻي وڃج،
 '۽ وڏي ادب سان جهڪي،
 'سلام ڪجائينس.
 'پر هو وڏيرو!
 'اڄ جو واعدو ڪري ويو هو؛
 'راج جو پريو مڙس آهي،
 'آيو ته ڪونه هو؟
 '۽ فلاڻو سينٽ
 'مس مس ته ڦاٿو آهي،
 'ڏس!
 'ڪيئن نه اچي ٿو ڪنڌ جهڪائي؟
 '۽ هن نيڪيدار
 'اڃا ڪميشن ڪانه پهچائي آهي
 'رڳو سوڻي ڏيئي هليو ويو آهي گهر!
 'بس سمجهي ڇا ٿو؟
 'ڏهن هزارن جو بل اٿس!
 'خرچ؟
 'ڇا ڪيو هوندائين -
 'بس اهي ٽي چار هزار!
 'باقي هيترا هزار سڀ ڦاڻدو!
 'حصو نه ڏيندو

’ته ڪيڏانهن ويندو -
 ’خير وقت تي سڀئي
 ’اچي سلام ڪندا;
 ’ان جو منهن جند ڏانهن.

”پر اڄڪلهه
 ’زمانو اهو نه رهيو آهي،
 ’جو اڳ ۾ هو.
 ’هينئر وقت آهي اسان جو،
 ’موقعا آهن هزارين؛
 ’حڪومت....
 ’ته اسان جي آهي پنهنجي،
 ’پر خبرداريءَ سان هلڻو آهي.
 ’اسين نه هجون
 ’ته هوند هي سڄو
 ’ڏينگو ئي ڏيري ٿي پوي!
 ’اسان کي
 ’هڏ ڏوڪي، محنتي ۽
 ’ايماندار ماڻهو ڪپن،
 ’جي پنهنجي فرض ادائي
 ’رات ڏينهن،
 ’انئي پهر، پوري ڪندا رهن.
 ’رعيٰ جي هر هڪ انسان تي
 ’فرض آهي
 ’ته هو پنهنجي ملڪ
 ’مٿان سڀڪجهه قربان ڪري،
 ’خدمت ۽ خدمت ڪندو رهي،
 ’محنت....

’يقين، پروسي ۽ سچائيءَ
 ’سان ڇا ڇا نه ٿي سگهندو؟‘
 ’اسان جي رهبرن، ليڊرن
 ’۽ آقائن
 ’اسان کي، توهان کي،
 ’هڪڙي امانت ڏني آهي.
 ’سڀني جو فرض آهي
 ’ته انهن فرمانن ۽ فرمودن تي
 ’ماڻ مٿ ۾
 ’عمل ڪندا رهون.
 ’آزادي ڏياريندڙ انسان،
 ’هزارها سالن کان پوءِ
 ’پيدا ٿندا آهن؛
 ’اسين ته بختن وارا آهيون!‘

”پر هي ٿورڙا ماڻهو!
 ’پنهنجن جي
 ’گلا غيبت
 ’ڇو ٿا ڪن؟
 ’حڪومت!
 ’حڪومت وٺڻ، ٺاهڻ ۽ هلائڻ
 ’ڪو چرچو آهي؟
 - وقت جي نزاکت ۽ ضرورت!
 - اسان جو صوبو،
 ’- نيادي حقوق!
 - ۽ شهري آزاديون!
 ’ڪيڏي نه ناداني!
 - ۽ ڪيڏي نه بيوقوفي آهي؟

’اسان جو پهريون فرض ۽
 ’اسان جي پهرين جوابداري آهي
 ’ق و م ر ي ح ف ا ظ ت؛
 ’وطن جي خاطر
 ’خسيس ۽ رواجي ڳالهين
 ’ڏانهن اسان جو ڌيان
 ’چو وڃڻ گهرجي؟‘

”اهڙين اُبتين ڳالهين ڪرڻ وارا
 ’دشمن آهن.
 ’اهي سس قس ڪرڻ وارا
 ’غدار آهن؛
 ’جيڪي رڳو ڳولي ڳولي
 ’گلائون ڪندا وتن ٿا؛
 ’۽ نوسي نوسي
 ’پنپلائيندا رهن ٿا
 ’بي سمجهه، اڀوجهه ۽ جاهلن کي
 ’ته سرڪار غريبن
 ’لاءِ ڪجهه ڪين ٿي ڪري؟!
 ’امن امان ۽ زندهه رهڻ لاءِ
 ’ضروري شيون؟
 ’اڳ ۾ ئي موجود آهن.
 ’کاڌو، ڪپڙو ۽ اجهو؟
 ’سپيني وٽ آهي.
 ’وڌيڪ گهرڻ وارا
 ’باغي آهن،
 ’جي رڳو هر وقت
 ’لهندا رهن ٿا خواب

تہ ملڪ ۾ پڙڪائي ڇڏجي
 بغاوت جي باهه!
 هيءَ اسان جي آزاد
 ۽ جمهوري حڪومت
 ڪيئن برداشت ڪندي،
 اهڙن ناپاڪ ذليل
 ماڻهن جو وجود؟
 هي برابريءَ ۽ هڪجهڙائيءَ جو دليل!
 اميريءَ ۽ غريبيءَ جو ويڇو
 ڪيئن ويندو؟
 ناممڪن ۽ غلط ڳالهين.
 قدرت
 طاقتور ۽ هيٺا
 ازل کان پيدا ڪري ڇڏيا آهن؛
 اهو فرق
 متحجن جو ڪونهي.
 اهو سنڌو
 ننڍ وڏائيءَ جو
 ويڇو وارو ڪونهي.
 ”- ائين اڪثر،
 اوهان کي ڳالهين
 ڪندي ٻڌو اٿم.
 پاڻ ۾ پاڻيهي،
 ڀلي اوهين
 دل خوش
 ڪندا رهو،
 ڀل اوهين
 ظلم ۽ ستم ڪندا رهو،

پلي اوهين
 پنهنجن ڪرتوتن تي
 ڪڪ ڪانا
 وجهندا رهو،
 منهنجا آفيسر ۽ صاحب!
 جڏهن اوهين
 پاڻ ۾ ويهي ڪريو ٿا رهاڻ،
 ته ڦريو گهريو،
 اهي ئي مسئلا
 چيڙيندا ٿا رهو،
 ۽ سمجهو ٿا پاڻ کي
 ستين آسمان جا فرشتا!
 ۽ پانيو ٿا ته اوهان کي
 ڪير ڏسڻ ۽ سمجهڻ وارو
 نڪو ڄاڻو آهي نڪو ڄاڻندو!
 پر حقيقت، فريب سان،
 ڪيترو لڪي سگهندي!
 سچ، ڪوڙ سان ڪيترو ڍڪبو؟
 پوءِ هيءُ اوهان جي من ماني؟
 ڇا سچ تريءَ هيٺ
 لڪائي سگهيو؟
 چوري ۽ سينه زوري!
 ٺڳي ۽ گوٺ ناٿي....!
 ”مون هي وار
 اُس ۾ اڇا
 ڪين ڪيا آهن.
 سرڪار نامدار
 جي ڪئي اٿم نوڪري.

تو جهڙا صاحب!
 هت آفيسن ۾
 اچن ۽ وڃن پيا.
 سڀني کي سڃاڻان ٿو.
 اهي سئي، جيڪا هزارها
 روپين جا
 پگهار ۽ پاڙا پتا
 اوگرائيءَ کان سواءِ
 هضم ڪيو ڇڏين.
 ۽ اوهان جا صاحب،
 ۽ انهن صاحبن
 جا صاحب!
 نه رڳو اهي،
 پر انهن جا
 نڪ، پچ ۽ پاڇولا،
 - انهن جا جي حضوري
 ۽ خوشامد ٿئو
 ڪيئن ٿا پڪيڙين
 پنهنجي پنهنجي جار.
 ڪيئن ٿا ويهي
 بنگلن ۾
 هو هلائين حڪم!
 ڪيئن ٿيون ٿين،
 انهن جي اچڻ ۽ وڃڻ
 تي
 دعوتون، مجلسون،
 محفلون ۽ پارٽيون!
 پنهنجي ملڪ ۽ پنهنجي قوم

جا هي بدخواه دشمن
 ڪير آهن؟
 عيش پرست، سست،
 ڪاهل ۽ ڪم چور،
 ڪير آهن؟
 ڏينهن ڏني جو
 هر ڪنہ نجی اکين ۾
 ڌوڙ اڇلائڻ وارا
 ڪير آهن؟
 ٻين جي محنتن
 ۽ پورهين تي پلجڻ وارا
 ڪير آهن؟
 عام ماڻهن ۽ زيردستن مٿان،
 فرعوني مزاج،
 آزمائڻ وارا،
 ڪير آهن؟
 اوهين ڇا ڇا ٿا ڪيو؟
 اوهين، ڪهڙي ڪوڏر ٿا هڻو!
 اهي لڪپڙهون، ڪاغذ،
 اهي منصوبا،
 ۽ اهي درخواستون،
 ۽ انهن جي ٿن جا ٿها،
 فائيلن ۽ دستين
 جا گاڏا ۽ گدام!
 ڪير ٿا اٿلائين پٿلائين،
 پڙهن ۽ نيڪال ڪن؟
 توهان جا
 هي هيڏا ڪاروبار،

کاتا ۽ محڪما،
 ڪير ٿا هلائين چلائين؟
 توهان جي هوندي،
 هي هيڏو اند ڏنڌا!
 جتي، جيڏانهن
 ۽ جنهن کان پڇو،
 سورن ۾ ئي آهي!
 هي مصيبتون ۽ مشڪلاتون!
 واه جو آهي انتظام!
 ڪنهن کي خبر ناهي؟
 منهنجي وطن جا وسوڙل انسان
 هاڻي ٿيندا وڃن ٿا واقف،
 ۽ حقيقت هوريان هوريان،
 ٿيندي وڃي پئي واشگاف،
 راڻي جهليون آهن،
 ناتر جون چوٽيون.
 ۽ انهيءَ رنگ محل جو طلسم،
 ٿي ويو آهي چڪناچور.
 منهنجي محبوب وطن جا
 سڀ شهر واسي
 آزاديءَ جا بهادر شهزادا -
 هڪڙي مومل هاڻي ويندي ڪيڏانهن؟
 سو اهو سچ
 سڀڪنهن کي
 معلوم ٿيندو پيو وڃي.
 پوءِ اهڙيءَ حالت ۾،
 اوهين ڪيئن ۽ ڪٿي
 لڪائيندا پاڻ کي؟

'قاڙهو جتي ڪائيندو،
 اُتي اوس اوجھ ڏيندو!'
 پر جيڪڏهن
 ٻنيءَ جي مالڪ،
 قاڙهي کي زيان ڪندي،
 اڳ ۾
 ڏسي ورتو ته؟
 ته پوءِ،
 ان جو نتيجو،
 ڪهڙو نڪرندو؟
 ”ڪله جو تو مون کي
 ڏمڪايو؛
 جيڪي منهن ۾ آئيئي
 سو چئي وئين؛
 بنهه بالا عملدار،
 جو اچڻو هو!
 ڪنهن کي به خبر
 ته ڪانه هئي؛
 هن جي اچڻ جو
 ڪو پروگرام ته ڪونه هو؛
 مون ته ڪو
 خواب ڪونه لڌو هو
 ته اوهين هلي ملهي
 وڃي کيس منت
 ڪري ايندا –
 پيرن گهمائڻ لاءِ؛
 پر هُنن
 بالا آفيسرن جي اچڻ ڪري،

اوهان جو دماغ،
 چو....
 سرت ۽ ساجھ
 مان نڪريو ٿو وڃي؟
 ايتري
 ناجائز ۽ لنڊي خوشامد
 چو ٿا ڪريو؟
 ڇا جي لاءِ ڪريو ٿا؟
 شايد، اهي صاحب
 اهڙا ئي آهن
 جي 'خالي چنڊ ڦوڪ،
 ۽ سائين، سائين،
 جيءُ حضور!
 تي آڪڙجيو
 ۽ آڪڙجيو وڃن ٿا!
 بناوڻي ۽ ملاوڻي،
 ٽپ ٽپ تي،
 راضي ٿيو وڃن!
 پوءِ ڇو نه اوهين
 اهي اٽڪلون
 ۽ سٽڪلون هلايو!
 اهو هار سينگار،
 اها ملمعي سازي،
 اوهان کي
 'واه! واه!
 ۽ شاباش!
 جي لقبن سان
 ضرور نوازيندي....

کير ۾ جيتري
کذب وجهبي اوتروئي منو ٿيندو!

”اڄ جو آءُ،
توڪي ٻڌي سڻي،
خاموش ٿي ويس،
توڪي جيڪي چوڻو هو،
سو اڪيون پوري
چئي ڏئي،
تنهنجي ڪاوڙ ۾ قهر
جو پارو
چوٽ چڙهي ويو،
آءُ توڪي ٻڌندو،
۽ آءُ توڪي تڪيندو،
رهجي ويس،
دراصل آءُ
سوچي، ويچاري،
خيال ڪري رهيو هوس
ته اوهان کي واقعي
ناراض ٿيڻ جو
آخر ڪهڙو سبب هو؟
صبح جو،
دستور موجب،
حاضر ٿيس —
منهنجي خطا؟
۽ منهنجو ڏوهه؟
آخر ته اسان کي به
اوهان جهڙو ساهه آهي.

نيٺ اسين به آهيون،
 ڪي انسان!
 اسين به نوڪر آهيون،
 سرڪار جا،
 نوڪري ڏيندا رهون ٿا،
 توهان جي ۽ سرڪار جي،
 ۽ آهيون ٻئي،
 پگهاردار نوڪر،
 ۽ اهي بالا عملدار صاحب!
 ڇا اهي ڪين آهن ڇا،
 سرڪار جا ملازم،
 ملڪ ۽ ماڻهن
 جا خادم؟
 پوءِ هيءُ هيٺو
 سارو ويڇو!
 اهو ته اسان جي
 خاموشيءَ ۽ اڻ ڄاڻائيءَ
 پيدا ڪيو آهي.
 ”انهي ڪري،
 واجب سمجهيم
 ته توکي لکيل جواب ڏيان،
 بنهه توکي لکي ٻڌايان،
 ٻين کي به ٻڌايان،
 ۽ ائين انهيءَ،
 بيداد جي نڙيءَ تي
 ننهن ڏيئي،
 اُن کي
 هميشه هميشه لاءِ،

نيسٽ نابود
ڪري ڇڏيان!“

گجھارت

اڄ جڏهن خليل صاحب سان مليس، ته هو ڏاڍو خوش هو. ايراني هوٽل تان اسپيشل چانهن، ’ڪريون اي‘ سگريٽ ۽ پان گهرائي، هن مون کي خيال ۾ وجهي ڇڏيو. آءٌ ويچارڻ لڳس ته اڄ ڪو خاص معاملو ضرور آهي. مون کي خبر هئي ته خليل ويچارو پڇڙيوال ۽ سرڪار جو معمولي ملازم آهي، چڪي ٿاڻي پيو پنهنجيءَ مان پنهنجو ڪندو آهي. هو حد کان وڌيڪ ايماندار هو، ۽ پنهنجي فرض ادائيءَ ۾ ڪڏهن به ڀلجي ڪا ڪوتاهي ڪانه ڪئي هئائين. آفيس ۽ گهر- انهن ٻنهي جاين کان سواءِ هن جو ڪو ٻيو نڪاڻو ڪونه هو.

نهنو نماڻو وري اهڙو هو، جو سڄي ساريءَ آفيس ۾ هوئي هڪ اڪيلو ملازم هو، جو پنهنجي ڪم سان گڏوگڏ ٻين سست ۽ تٽائيندڙ ملازمن، هيڊ ڪلارڪ، اڪائونٽنٽ ۽ پنهنجن آفيسرن جو به ڪم ڪندو رهندو هو. سچ پچ ته هو اڪيلي سر سڄيءَ آفيس کي ڪنيو بيٺو هو. انهيءَ ڪري هو اڪثر هڪ نه ٻيءَ ڳالهه ۾ هميشه مصروف ۽ رڌل رهندو هو. هن جا ٻيا دوست وقت کان اڳ ۾ ئي آفيس کان ڪسڪي ويندا هئا، پر هو هميشه پڇاڙي ڪري پوءِ اٿندو هو. اٿندو ته ڪونه هو، پر اٿاريو ويندو هو. نائڪ اچي کيس چوندو هو، ”خليل صاحب، هاڻ اٿو، سڄي مخلوق اٿي ويئي آهي، اوهان جي ڪري مون کي دير ٿي ويندي. صاحب کي ڪاغذ پهچائڻا آهن، مهرباني ڪري هاڻي هلو.“ خليل صاحب لاچار اٿي، پنو پنو ڪٽي، دستي ٺاهي، ڪڇ ۾ وجهي، گهر ڏانهن رخ رکندو هو. اهڙيءَ ريت صبح جو وري پنهنجي دستور موجب آفيس جي ڪرسيءَ تي موجود هوندو هو.

هن چانهن ٺاهي، ڪوپ مون ڏانهن وڌايو. چانهن جو ڍڪ پري، مون هن کان پڇيو، ”خليل صاحب، ڏيو خبر، ڪهڙا حال آهن؟“

”تڏهن چانهن پوي ڪڍ ۾،“ مون ڪوپ رکندي هن کي چيو، ”پهرين اها خوشخبري ٻڌاء، ته پوءِ چانهن پيان.“

”نه زوراور، چانهن نري ويندي.“ هن بهانو ٺاهي جواب ڏنو. ”تڪڙا ته ڪونه آهيو. چڱو، چانهن پيو. اڄ اوهان سان ڪي رازداريءَ جون ڳالهيون ڪرڻيون آهن.“

مون نهاريو ته واقعي هن جي چهر تي ڪي رازداري جهلڪا ڏيئي رهي هئي.

آءٌ جلدي جلدي چانهن پي پوري ڪري، سوالي نگاهن سان هن ڏانهن نهاري لڳس. هن جلدي پڙي کولي، پان ڪڍي مون کي ڏنو. پان ورتم ته سگريٽ پيش ڪيائين. پان وات ۾ وجهي، سگريٽ ڌڪائي، آءٌ وري هن کي ڏسڻ لڳس ته هن اڳرائي ڪري وري چيو، ”پلي سگريٽ پي پوري ڪريو، آءٌ ڪيڏانهن پڄي ڪونه ٿو وڃان.“

سگريٽ، پان، چانهن- آخر ڪهڙيون رازداريءَ جون ڳالهيون آهن، جن لاءِ خليل صاحب ڪٿي ايڏي ڊيگهه ڪئي آهي. آءٌ سگريٽ چڪيندي سوچڻ لڳس. خليل صاحب جي گهر ۾ اميدواري هئي. چار ٻار اڳيئي هئا. اڄڪلهه سفيد پوش ماڻهوءَ جي لاءِ ڪهڙي رازداريءَ جي ڳالهه ٿي سگهي ٿي. شايد هن کي ڪو عهدو مليو آهي. شايد هن کي پنهنجي وڏي چوڪريءَ جي شادي ڪرڻي آهي، يا هن کي ڪنهن نئينءَ لکپڙهه ۽ اسڪيم جو نقل ڏيکارڻو آهي، يا هن جي گهر واري بيمار آهي. هن جا مائٽ ته هن کان ڪونه رسي ويا آهن؟ هن کي پسن جي گهرج ته ڪانهي؟ راشن، گيهه ۽ کنڊ جي ضرورت ته ڪانه اٿس، وغيره، وغيره. پر اهي مسئلا ۽ ڳالهيون ته هن من کان ڪڏهن به ڳجهيون ڪين رهيون هيون. هو مون سان ڪافي گهرو هو. هن جي سادگيءَ ۽ شرافت ڪيترائي ڀيرا مون کي هن جي مدد ڪرڻ لاءِ مجبور ڪيو هو.

هن کي مون ڪيترائي دفعا صلاح ڏني هئي ته هروڀرو ڇو ٿا پاڻ کي آفيس جي ڪم ۾ ماريو. آمدنيءَ لاءِ ٻي ڪوشش ڇو نٿا ڪريو. وڌيڪ امتحان ڏيو. ڇو نٿا چوڪريءَ کي ڪٿي ڪا نوڪري وٺي ڏيو. رات جو ڪنهن کي تيوشن ڏيئي، ڇو نٿا پنهنجي آمدني وڌايو. ڪٿي ڪنهن سان گڏجي واپار ڇو نٿا ڪريو. پر هو مون کي هميشه ”زوراور، ڪجهه گذري ويو آهي، باقي گذري ويندو“ چئي چئي، چپ ڪرائي ڇڏيندو هو. آءٌ هن جي صداقت تي اڻپورين ضرورتن تي ارمان ڪندو، خاموش ٿي ويندو هوس.

تڪڙا سوٽا هڻي، مون ذري گهٽ سگريٽ کي ساڙي ڇڏيو هو، ته خليل صاحب پنهنجي خاموشي توڙيندي چيو، ”زوراور تنهنجي روز روز جي نصيحت نيٺ هڻي وڃي هنڌ ڪيو. هاڻ مون کي ڪابه ڳڻتي ڪانه آهي. پورا نوي هزار رپيا مون کي ملندا! منهنجي دل ائين ٿي چوي ته هاڻ منهنجون سموريون پریشانيون دور ٿي وينديون، ڏکيا ڏينهن گذري ويندا ۽ سڪن جون ساعتون اچي رهيون آهن. پئسو آهي ته دنيا ۾ سڀڪجهه آهي. دولت آهي ته ماڻ، مرتبو ۽ عزت به آهي. بڪئي کي ڪير ٿو پڇي! مون خواب لڌو آهي. منهنجا خواب هميشه سچا نڪرندا آهن.“

”پلا ڪهڙو خواب ڏٺو اٿو؟ مون کي به ته ٻڌايو.“

”هاڻي ٻڌو، ڇا ڏسان: هڪ وڏي شهر ۾ آهيان. شهر جون جايون ۽ عمارتون سڀ وڏيون، ڄڻ ته آسمان سان چوٽيون ٿي گڏن. منجهن دريون ۽ دروازا بلڪل گهڻا هئا. سڀني درن ۽ درين مان روشني ڏسڻ ۾ پئي آئي. شهر جي بازار جا دڪان، کنڊ، ڪڻڪ ۽ گيهه سان ڀريل ۽ ڀرپور هئا. عجيب عجيب شين جا انبار لڳا پيا هئا. موٽرون بي انداز هيون، جي هلي

رهيون هيون. مٿي آسمان ۾ هوائي جهاز به لامارا ڏيئي رهيا هئا. ڏاڍو گوڙ ۽ گهمسان هو. پر عجيب جي ڳالهه اها هئي ته ڪوبه ماڻهو نظر ڪونه ٿي آيو! موٽرون خودبخود هلي رهيون هيون. دڪان خالي، رستن ۽ گهٽين ۾ ڪوبه انسان ڪونه هو. آءٌ سڀ ڪجهه ڏسندو ۽ هلندو پئي ويس ته سامهون هڪ وڏي محلات جهڙي جاءِ نظر آئي. سامهون ان جو وڏو دروازو کليل هو. اوچتو آواز ٻڌم..... ڪو مون کي سڏي رهيو هو: ’هيڏانهن اچو، هيڏانهن اچو!‘ آءٌ بيهي رهيس، ۽ ڇاڇڻ لڳس، ته وري آواز آيو، ’اندر لنگهي اچو، اوهان جو انتظار ٿي رهيو آهي. مون ڪنڌ ورائي آسپاس نظر ڦيرائي ته سڄو سارو شهر الائي ڪيڏانهن گم ٿي ويو هو. اوچتو محسوس ڪيم ته ڪا ازغيب طاقت مون کي دروازي ڏانهن ڇڪي رهي آهي، ۽ آءٌ پاڻيهي پاڻيهي ڇڪيو ۽ گهلبو ان محلات جي دروازي ڏانهن پيو وڃان. اندر دروازي وٽ پهتس ته ڪونه، ته دروازو چيچاٽ ڪري بند ٿي ويو.....“

”نهایت نرالو خواب هو، خليل صاحب!“

”تڏهن ته مون کي به ڀروسو ٿي ويو آهي. بس، نوي هزار ڄاڻ ته مليا. باقي ٿورن ڏينهن جو مدو آهي!“ ”معاف ڪجو، خليل صاحب، ڀلا انهيءَ رات ڇا ڪاڏو هئو.“

”ان رات دال ڪاڏي هيم.“ ”ته پوءِ ڳالهه بلڪل صاف پئي آهي. هيءُ سڀ انهيءَ دال جي ڪرامت آهي، جا پيٽ ۾ اُڀامي، دماغ تائين وڃي پهتي هئي!“ مون چرچو ڪيو.

خليل سواءِ ڪنهن شڪ شڪ جي چيو ته ”ڇا، خوابن جي ڪابه حقيقت ڪانهي؟ موجوده دور ۾ علم نفس جي ماهرن جي تحقيق مان جيڪي نتيجا نڪتا آهن، انهن کان ڪوبه پڙهيل ماڻهو انڪار نه ٿو ڪري سگهي.“

خليل صاحب جي عقيدتي ۽ بحث کي ٽارڻ لاءِ، لاچار، چانهن، پان ۽ سگريٽ جي رشوت کان پوءِ، نفسياتي اصول کي سامهون رکندي، هن کي راضي رکڻ لاءِ، مون کي اهو سڄو خواب ضرور ٻڌڻو ئي هو، نه ته هو ناراض ٿي وڃي ها. مون کي پنهنجي دوست کي رنج ڪرڻو ڪونه هو، تنهنڪري چيو مانس، ”معاف ڪجو، خليل صاحب، اوهين بلڪل ٺيڪ ٿا چئو. ڇڱو، ٻڌايو ته اڳتي ڇا ٿيو؟“

خليل صاحب چوڻ لڳو ته، ”هائو، پوءِ اندر ڇا ٿو ڏسان ته وڏو باغ لڳو پيو آهي، جتي هزارين قسم جا رنگا رنگي پنن وارا ٻوٽا هئا. انهن ٻوٽن جي چوٽين تي نهايت نفيس ۽ نازڪ انڊلٺ جهڙا شفاف گل موجود هئا، جن مان نهايت وڻندڙ قسم جي خوشبوءِ نڪري رهي هئي. سيڪنڊ سيڪنڊ کان پوءِ خوشبوءِ بدليبي ٿي رهي. هوا ۾ شراب جو هلڪو هلڪو خمار هو. آءٌ مست ۽ مخمور ٿي ويس ته سامهون هڪ وڏو حوض ڏٺم. جنهن ۾

ڳاڻي تي کان ٻاهر ڦوهارا هئا. هر هڪ ڦوھاري مان چمڪندڙ پاڻي آسمان تائين اُچلجي رهيو هو. اهو پاڻي هيٺ ڪرڻ شرط هيرن جواهرن ۾ تبديل ٿي پئي ويو. پر حوض ۾ ڪرندي ڪرندي، اهي هيرا ۽ جواهر حوض جي تري ۾ هڪٻئي مٿان سٿيا پئي ويا. انهن جي ڪرڻ ڪري هڪ قسم جو آواز پيدا ٿي ٿيو. اهو آواز ڄڻ ته ڪو السٽي ساز هو. ڄڻ ته ڪو ستار جو ماهر پنهنجي فن جي ڪمال جو انتهائي مظاهرو ڪري رهيو هجي..... اڳتي وڪ وڌايم ته پاڻ کي تمام هلڪو محسوس ڪرڻ لڳس. ايتري ۾ ڇا ٿو ڏسان ته آءُ آسمان ۾ اُڏامان پيو. اُڏامندي اُڏامندي، هيٺ ڌرتيءَ ڏانهن ڪٿي نھاريان ته نهايت حسين ۽ نوجوان عورتون ٽولن جا ٽولا ڪريو بينيون آهن. هر هڪ عورت وٽ ستار جهڙو ساز هو. هو اهي ساز وڄائي ڳائي، نچي نچي، مون کي هيٺ اچڻ لاءِ اشارا ڪري رهيون هيون. انهن جو حسن ۽ رنگ روپ، هار ۽ سينگار، راڳ ۽ سندن ساز جا نغمه، بس جادو هئا جادو. بيان ڪرڻ کان ٻاهر! اهڙي طلسم کي ويجهو ڏسڻ لاءِ ڪنهن جي دل نه چاهيندي. آءُ هڪدم هيٺ لهي آيس ته منهنجا پير هڪ سخت شيءِ سان وڃي لڳا..... ڇا ٿو ڏسان ته هڪ شيشي جو گنبذ آهي. ٽپ ڏيئي هيٺ لٿس. شيشي جو گنبذ بلڪل بند هو. منجهس ساون نوتن جا بنبڊ هئا، جن سان اهو سڄو سارو ڌٻيل هو. آءُ ان جي چوڌاري هلڻ لڳس ته من ڪٿان ڪو منجهس دروازو هجي. تون اعتبار ڪونه ڪندين ته اتي توکي ۽ سائين حاجن شاهه کي ڏنم. هن جي هٿ ۾ هڪ وڏي آدم قد ڪنجي ڏنيم. توهان اشارا ڪيا. جيئن آءُ ويجهو ٿيس، تيئن آواز ٻڌم ته ’بيٺائي پارا!‘ پر اوڏيءَ مهل سائين حاجن شاهه جي بدران اها ڪنجي تنهنجي هٿ ۾ هئي..... تو چيو، ”خليل صاحب، آءُ تنهنجي ڳولا ۾ هوس. هان، هيءَ پنهنجي امانت وٺ، هي هتان دروازو اٿئي. سائين حاجن شاهه جو سنهن، وڃ، جيڪي وڻئي سو ڪڍ.“ مون توکان ڪنجي ورتي، ۽ گنبذ جو دروازو کولي، اندر وڃي اهي بنبڊ ڪڍڻ لڳس. اهي ڪافي ڳرا هئا، تنهنڪري رڳو هڪڙو ئي بنبڊ ڪٽي سگهيس. ٻاهر نڪتس، ته جيئن توکي سڏ ڪري تنهنجي مدد سان پيو به بنبڊ ڪٽا، ته تون غائب ٿي وئين. وري پوئتي ڏنم ته اهو گنبذ، اهو محل، اهو باغ، اهو طلسم، سڀڪجهه گم ٿي ويا.

”۽ اهو نوتن وارو بنبڊ؟“ مون پڇيو.

”اهو، اهو ته مون وٽ هو. مون نوتن کي ڳڻڻ شروع ڪيو. ڳڻيندي ڳڻيندي پلجيو وڃان. جيئن تيئن ڪري، ڪافي وقت کان پوءِ، اهي نوت ڳڻي پورا ڪيم. اهي پورا نوي هزار هئا! خواب ته اڃا وڏو آهي، پر جاڳڻ کان پوءِ جيڪي هينئر توکي ٻڌايو اٿم، سو چڱيءَ طرح دل تي نقش ٿي ويو اٿم، باقي ٻيو سڀ وسري ويو اٿم.“

”خليل صاحب، پوءِ منهنجو حصو ڪٿي آهي؟ ڪنڃي ته مون ئي اوهان کي ڏني هئي!“
 ”زوراور آهين، نوي هزار ملندا ته اڌواڌ ڪنداسين. خدا ڪري، خواب سچو نڪري! ’دولت‘
 رسالي جي آڏو اڪري ڳجهارت حل ڪري رکي اٿم. فقط توسان صلاح ڪري، پوءِ اهو حل
 موڪلڻو اٿم. نوي هزار رپيا آهن. منهنجي دل ٿي چوي ته پهريون انعام ضرور مون کي
 ئي ملندو. منهنجي زال به ائين ٿي چوي، خواب به لڌو اٿم. منهنجو خواب ڪڏهن به ڪوڙو
 ڪونه نڪرندو آهي.“

خليل صاحب، توهين ته ڪي پورڙا آهيو. اها آڏو اڪري ڳجهارت ته جڙا آهي، نڳي آهي،
 ترقي يافته زماني جو ترقي يافته فريب آهي. اوهان جهڙو سمجهو ماڻهو، اوهين ڪيئن هن
 ڪوڙڪيءَ ۾ اچي ڦاٿا آهيو؟“ مون کي هن تي رحم اچي ويو. دل ئي دل ۾ فيصلو ڪيم
 ته اهو وهم وارو اٺ هن جي مٿي مان ضرور ڪڍڻ ڪپي.

ٻه منٽ خاموش ٿي، هو وري چوڻ لڳو: ”قسمت سان ڪنهن جي به ريس ڪانهي. بخت ڏئي
 پيڙو ته دال مان سيرو. چاليهين نمبر واري آڏو اڪري ڳجهارت جا پورا اسي هزار..... ها،
 توهين به ته ڪيس سڃاڻو. منهنجي پاڙيسري پناهه محمد کي مليا آهن. اها ڳالهه ڪا لڪل
 ڪانه آهي. جي انعام پناهه محمد کي ملي سگهي ٿو، ته خليل ڪهڙو گناهه ڪيو آهي! مون
 کي يقين آهي، مون کي خاطري آهي، ته اهو هيلوڪو انعام مون کي ئي ملندو.“

”خليل صاحب، تو وارو عقل ڪيڏانهن گم ٿي ويو آهي؟ هت قسمت جو ته ڪو سوال ئي
 ڪونهي. انهن ڳجهارتن وارا انعام ڪيترو ٿا ورهائين، پاڻ ويني ويني ڪيترو ٿا ڪمائين.
 ان کان سواءِ، ڪيتري خاطري آهي ته هروڀرو اهو انعام توکي ئي ملندو. انهيءَ ڳجهارت
 جي پيڇڻ ۽ حل ڪرڻ وارا تو جهڙا هزارين اڀوجهه پيا به آهن، جي انهيءَ چار ۾ ڦاسيو، هر
 هر هڪ پيا شامل ٿين. تنهن کان سواءِ، جي اهي پئسا هر هڪ کي ملن ته هوند ڳجهارتن
 هلائڻ وارن جو ڏيوالو نه نڪري وڃي!“

”ايترو ته آءٌ به سمجهان ٿو. پر هيءَ لائري يا سُورتي ڪانهي. هت ته سمجهه ۽ عقل جي ڪيڏ
 آهي، جنهن جا جوڙيل جوابي لفظ نيڪ هوندا، ان کي اهو انعام ته ضرور ملندو. لائريءَ
 ۽ ڳجهارت ۾ زمين آسمان جو فرق آهي.... پر جي اهو فرق به نه هجي، ته به چاهي، مون
 خواب ڏٺو آهي. سائين حاجن شاهه ’بيڙائي پار‘ جا اکر چيا آهن، ۽ ڪنڃي پڻ ملي اٿم!
 اعتبار ڪريو، انهيءَ ڳجهارت جا پوري پندرهنءَ تاريخ انهيءَ انعام جي تار رستي مون
 کي خبر پوندي. پهريون انعام، نوي هزار، پڪ مون کي ئي ملندو. منهنجي دل چوي ٿي!“

تنهن کان سواءِ، مون کي ضرورت آهي، مون کي گهرج آهي. الله سائينءَ کي ڏيندي ڪا ويرم آهي؟ سائين حاجن شاهه ته ٻڌل بيڙا تاريا هئا.“

خوش فهميءَ ۽ انڌي عقيدت جي هيءَ حسرتناڪ حالت، وهر جو سوداءُ ۽ چريائي! مون محسوس ڪيو ته خليل کان اهي خيال ايترو جلد جدا ٿيڻ وارا نه هئا، تنهنڪري بحث کي نامڪمل ڇڏي، آءُ هن کي ڏسڻ لڳس. هو هڪ اميد، هڪ خواهش نظر اچي رهيو هو. هن جي اکين ۾ غير معمولي چمڪ جهلڪا ڏيئي رهي هئي. آءُ هن کي ڏسي مشڪل لڳس. ”خليل صاحب، اوهان جي ايمان تي رشڪ ٿو اچيم. ڀلا انهن ۽ ايترن روپين کي اوهين ڪندا ڪيڏانهن؟“ مون ائين ئي هن کان بي تڪو سوال ڪيو.

هن جو چهرو معصوم مڪڙيءَ وانگر ٽڙي پيو. هن ڪلندي چيو، ”زوراور، هت سارو پروگرام تيار آهي. انعام ايندو چيڪ جي رستي. ايترا پئسا مٿائي جوڪم ڪونه ڪٽندس. چوري ٿي وڃن، ڪو ڦري وڃيم، تنهنڪري بئنڪ ۾ ڪجهه پئسا جمع ڪرائي، پنهنجي نالي تي حساب ڪتاب کولرايو اٿم. جيئن چيڪ ايندو، تيئن اهي پئسا اتي جمع ٿي ويندا. پهرين ۽ منهنجي فوري ضرورت آهي ڪپڙا ۽ پيتيون به نيون ونڻيون پونديو. اها فضول خرچي هرگز نه آهي..... منهنجي زال چوي ٿي ته مون کي رڳو هڪ هلڪو سلڪو هار، ارينگ، چوڙيون ۽ ٻه-ٽي سادا سودا وڳا ٺهرائي ڏجانءِ. ساري زندگي سڄ تي گذاري اٿس، هن جي هيءَ مختصر مرضي ضرور پوري ڪرڻي پوندي. تنهن کان پوءِ، هڪ ريڊئي ونڻ جو پڻ خيال اٿم. ريڊئي مان ڪيترا نه فائدا آهن! سائنس جي دنيا ۾ رهندي به دنيا کان ڪيترو نه پراڻهون پيا آهيون. ريڊيو هوندو ته ساريءَ دنيا جون خبرون چارون راڳ، ناٽڪ وغيره گهر ويني ٻڌي سگهبا..... منهنجيءَ زال جو پوڙهو پيءُ ۽ ماءُ، جيڪي نهايت مسڪينيءَ ۾ پنهنجا ڏينهن پورا ڪري رهيا آهن، تن کي وٺي اچي پاڻ وٽ رهايندس. ان کان پوءِ، نج گيهه ۽ کير جيڪو اسان ورهين کان ڪونه ڏٺو آهي، تنهن جو بندوبست ڪندس. انسان جو جم هڪ مشين مثل آهي. مشين لاءِ جهڙو تيل ضروري آهي، اهڙو انسان لاءِ سنو کاڌو. هيئن ته اسين الاجي ڇا پيا کائون! گيهه جي عيوض بناسپتي، ڪڪڙن جو تيل، ڪريم نڪتل پاڻيءَ جهڙو کير، ۽ بوسي جهڙو اٽو کائي اسان جي گهر جو هر هڪ پاڻي هڏن جو پڇرو ٿي ويو آهي. کاڌو سڌريو ته هرڪو پاڻيهي خنڪيءَ ۾ اچي ويندو.... سڄ پڇو ته پنج-ڇهه سال اهڙا گذريا آهن، جو بيماري هڪڙي پاڻيءَ کي ڇڏي وري ٻئي کي ٿي وئي. سرڪاري اسپتالن مان ملي رڳو پاڻيءَ جهڙي دوا، ۽ خانگي ڊاڪٽر ته مورڳو مريضن کان الهو تلهو ڦري وٺن!“

”خليل صاحب، پسئن خرچڻ جو پروگرام ته اهڙو ٺاهيو اٿو، جو پنج ساليءَ رٿا وانگر اسان مان هر هڪ کي ان تي عمل ڪرڻ گهرجي. ڀلا باقي پئسا ڪيڏانهن ويندا؟“

”ادا ڀاءُ، اتي جو ڀاءُ سڀڪو ٿو کائي، چڱي ۽ مٺي جي هر ڪنهن کي پروڙ آهي. پگهار ايترو ٿو ملي، جو نڪي اورو نڪي پورو..... انعام ملي ته سائين حاجن شاهه جي مزار تي ريشمي پڙ ڇاڙهيندس، ۽ جوڙو ديڳن جو لاهيندس.“

”بس، سائين حاجن شاهه کي ايتري ۾ خوش ڪري ڇڏيندين.“

”ڀائو، سائينءَ کي ٿوري پرواهه آهي. هو ته ولایت جو مالڪ آهي. باس باسي اٿم، سا مڙئي پوري ڪندس.“

”پوءِ؟“

”پوءِ ڇا؟“ مون اوباسي ڏيندي ڪانئس پڇيو. سچ پچ ته آءُ ان مهل ٽڪجي پيو هوس.

هن چيو، ”ادا، پوءِ ڏهن ٻارهن هزارن مان پنهنجي لاءِ هڪ جهڙو تهڙو گهر به ٺهرائيندس. نوڪريءَ جي سانگي اباڻا جهڳا به ڇڏي شهر ۾ آياسين. سڄا سارا پنجويهه سال نوڪري ڪئي اٿم، پر پنهنجو گهر به اڏي ڪونه سگهيو آهيان. پنهنجو گهر هوندو ته باقي ڏينهن بي فڪر ٿي گذاربا. پنهنجي گهر کان سواءِ اونداهه آهي اونداهه!“

”پر دوست، مون کي ته تو صفا وساري ڇڏيو. مون کي ڇا ڏيندين؟“

”زورآور، توسان کي ليڪا آهن، جيڪي چوندين سو ڏيندو سانءِ.“

آءُ اتي ڪڙو ٿيس ته هو به خوشيءَ سان اتي هلڻ لڳو، ۽ اڳتي هلي هن مون کان موڪلائيندي چيو، ”زورآور سڀاڻي اهي حل رجسٽر ڪري موڪليندس. ايندڙ مهيني جي پندرهنءَ تاريخ وري ڦيرو ڪجانءِ. سائين حاجن شاهه جو سنهن پيڙائي پار!“

خيرن سان مهينو گذري ويو. پندرهنءَ تاريخ جو ڏينهن آيو، ۽ گذري ويو. اهڙيءَ طرح ڪيترا مهينا ۽ ڪيتريون پندرهيون تاريخيون گذريون رهيون، پر خليل صاحب کي انعام نه ملڻو هو، سو نه مليو، ڪڏهن چار چڪون ته ڪڏهن اٺ. هڪ دفعي کيس ٽي رپيا پنج آنا مليا، ته ٻئي پيري به روپيا يارنهن آنا. پر شاباس آهي هن جي ايمان کي، جو هو پوءِ به برابر پنجن سالن کان گجهارتن جا حل باقاعدي موڪليندو رهي ٿو. سائين حاجن شاهه جي مزار تي برابر اگرٻتيون ٻاريندو آهي، ۽ مون کي به ڳولي ڦولهي، حل ٿيل گجهارتون ضرور ڏيکاريندو آهي- ۽ اڳتي وقت، چانهن جو ڍڪ به پياري ڇڏيندو آهي.

سوال؟

زينو: (سس کي مخاطب ٿيندي) امان ڏسين ٿي، اڄ به پتهين اڃا کين موٽيو آهي. سڄ ڪاپار تي چڙهي آيو آهي. اجهائي پيهرائي لڙي.

ساران: هائو، چوين ته سڄ ٿي. ماني به ته ڪائي کين ويو آهي. مٿان جهولو ۽ گرمي، چيائين پئي ته بس اجهو ٿو موٽي اچان. ڪلاڪ ڏيڍ جو ڪم آهي، سيٺ اڄ ٿيڻا ماڻهو ڪم تي گهرايا آهن.

زينو: مون سان پاڻ ساڳي ڳالهه ڪئي هئائين. هميشه کان جمعي جي چوٽي ڪندا آهن. مزدوريءَ جي لالچ ۽ نماز کان اڳ ۾ موڪل جي آسري تي هليو ويو. ساران: سيٺ جي تماڙ واري جاءِ، خبر ناهي ڪهڙي وٺ وٺان اچي لڳي اٿس، سڄو سڄو ڏينهن پاڻ پيرن ڀر ٻيٽو آهي.

زينو: پاڻ ٻيٽو آهي، تڏهين ته ٻن مهينن ۾ جاءِ جڙي راس ٿيڻ تي آهي، باقي رڳو هڪڙيءَ پٽ جون درزون رهيل آهن، ائين پئي چيائين!

ساران: ستون ڏينهن ٿيو اٿس ته جو جهڙيءَ مانيءَ واري ڳنڍ هتان ٻڌيو ڪٿيو وڃي، اهڙي شام جو ورايو واپس کنيو اچي! پيٽ خالي، ڪم ڪيئن ٿو اڄهيس؟ تو اڃا ڪيو اٿس، ڇي ”ڪنوار سان گڏجي ماني نٿو ڪان ته وڻي ئي نٿي.“

زينو: (ٿورو شرمائجي) الا! مون کي ڪهڙي خبر! پٽ ته تنهنجو ئي آهي، توئي ته کيس اهڙي پٽي پڙهائي هوندي!

ساران: هائو رمضو آهي ته منهنجو پٽ، پر توسان پرڻائي توکي جو ڏيئي ڇڏيو اٿم. دل تي هٿ رکي ڏس، هاڻي ته ماءُ ٿي آهين، پنهنجو پٽڙو ٿيو اٿئي، ڇو سڄو ڏينهن ڇاتيءَ سان لڳائي ويني آهينس!

زينو: ڇاتيءَ سان نه لڳايانس ته اڇلائي ڇڏيانس. چاليهه ڏينهن ته مس گذريا آهن..... ساران: هاڻي پاڻهي خبر پونديءَ. منهنجو رمضو آهي ته چاليهن سالن جو پر آءُ پانيان ٿي ته ڪالھوئي ڪالھ جڻيو اٿم.

زينو: خدا ڏينهن ڏئيس، وٺي ڏسجانءِ. منهنجو پٽ جوان ٿيندو، مڃن جي ساوڪ اينديس ته ميندي لڳائي، وٺي ڏيئي ٽولي ڇڏيندي سانس، ٽولي! تو وانگر آرو کين ڪنديسانس. هيڏي عمر آندي اٿئي، مٿو اچو ٿي ويو اٿئي، ته به اوڀل سويل پيئي نهارينس.

(زينو جو ننڍڙو روئي ٿو، ۽ هوءُ چولو مٿي ڪري ٿڃ ڌارائيس ٿي.)

ساران: ڪتو، ڪتو، ڏس ته سهي ماريو نهي جڙي پلتي ماري اچي ويٺو آهي. نڪو ٻاهر نپتا! هتي اندر اچي ويٺو آهي سهڪڙ ۽ ڇپ ڪڍي لڙڪائڻ! اما زينو هٿينس اها ڀر واري سؤتتي، مٿو جاءِ ٿو خراب ڪري.

زينو: پر امان، هي پاڻ وارو موتي ته آهي، ٻاهر گرميءَ ۽ جهولي تنگ ڪيو اٿس، تڏهن لنگهي آيو آهي اندر (زينو جو چوڪرو هنج ۾ روئي ٿو. هوءَ نراڙ تي پگهر اگهندي، چوي ٿي). اڄ ته جنسي دوزخ ٿي پيو آهي، جهڙي ڪا بني پئي ٻري. ننڍڙي ڪي وهنجاري ٿي اچان.

ساران: (پنهنجي سر) پنهنجي آندي جي ڪيئن نه چڪي آئي اٿس؛ هلي آهي ڪيس وهنجارڻ. منهنجو ٻچڙو اُس ۾ پيو گهي ۽ مزوري ڪري. دستگير جي ڪا وٺ پئين! جمعي جو ڏينهن، ههڙي گرمي، ههڙو جهولو، پوءِ به ڪم! جانورن تي به ڪهل ڪبي آهي! هي سينيون، شل قيامت ڪاري ٿين.

زينو: (پري کان پٽ ڪي وهنجاريندي) اما هي ٻاهرئين مٿ وارو پاڻي ته ڪوسو ٿي ويو آهي، اتان اندران دلي مان نه گلاس پري اچين!

(ساران اندران گلاس پري وڃي ٿي ٻارڙي جي مٿان آهستي آهستي ڪري پاڻي هاري.)
زينو: دل ۾ نه ڪرين، هڪڙو ٻيو ڪم چوانءِ!

ساران: آءُ ڪا ٿورو ئي تنهنجي نوڪريائي آهيان. مون ڪي ته ڪابه ڳالهه ڪانه ٿي اُچهي. بس اهائي ڳڻتي اٿم ته پٽم ڪيڏي مهل ٿو اچي ماني کائي.

زينو: (پٽ ڪي گنديءَ ۾ ويڙهيندي) پوءِ ڀلا ڪيس چو نٿي وٺي اچين.

ساران: تون به گڏجي هل نه، چوڪري ڪي چوڙو پراءِ ته گڏجي هلون.

زينو: ڳالهه ته واه جي ٿي ڪرين، بس بيڪڙي اچ در ڪي. (ڪُٽي ڪي) موتي! موتي! نڪر ٻاهر!

(سس ۽ ٺنهن ڳالهيون ڪنديون، سيٺ واريءَ جاءِ ڏانهن هلن ٿيون.)

زينو: ڀلا پتهين پاڻ تي ڪاوڙبو ته ڪين؟

ساران: آءُ جو توسان گڏ آهيان، مزال آهي، جو ٻڙڪ ٻاهر ڪڍي. جي گوڙ ڪيائين ته هي ڏسين ٿي ٿڦڙ، وهائي ڪڍندي مانس.

زينو: امي، ائين ته نه چئو، ننڍڙو ته ڪونهي.

ساران: وڏو هوندو ته ٻين جي لاءِ پورا ڏهه مهينا پيٽ ۾ سانڍيو اٿمانس. ماءُ سان ٿوروئي منهن ڏيندو.

زينو: اهو ته آءُ به مڃان ٿي، پر وات مان وائي ته چڱي ڪڍجي.

ساران: ڪير پي جڻيو اٿمانس، ڏسجڻين ويئي، پاڻ کي پري کان ڏسي سهي.....

زينو: بس بس، گهڻو نه پڙائينس.

ساران: اما، اڃا گهڻو پنڌ آهي، منهنجا ته پير ٿا پڄرن مٿو ٿو سڙي.

زينو: هاڻي اچي پهتا آهيون. جهولي به هانيون ڪري ڇڏيون آهن.

ساران: ننڍڙي کي ته چڱيءَ طرح ويڙهه، متان ڪٿي لهس نه اچي وڃيس.

زينو: هو ڏس! او، اها، سامهين جاءِ! پتهين مٿي، او..... اهو..... ڏائيءَ ڪنڊ وٽان، بنهه چوٽيءَ تي، تغاري پيو لاهي.

ساران: مون پوڙهيءَ کي ته ڏسڻ ۾ ڪجهه ڪين ٿو اچي. بچي شل، گهوري وڃانس!

زينو: موتي، موتي، ڊوڙ پنهنجي ڌڻيءَ وٽ، توکي ڏسي من هيڏانهن لوڻو هڻي.

(زينو ننڍڙي چوڪري کي ٿورو مٿي ڪري، نوڙي پٿر ڪڍي جاءِ واري پاسي اڇلائي ٿي، ڪتو پڇ لوڏي اوڏانهن لوهه ٿو ڪري.)

ساران: چري، هي وري ڇا ٿي ڪرين! مڙسهيڻ ڇا سمجهندو، پاڻ به ايڏانهن هلون پيئون.

زينو: بس پهچي ته ويون آهيون.

ساران: هائو، هائو، هاڻي ته آءُ ڏسان پئي، اهو چوٽيءَ تي بيٺو آهي نه- ابول! منهنجو ته مٿي نهاريندي مٿو ٿو ڦري. (ڪتو پڙڪندو موتي ٿو اچي.)

زينو: هيترا سارا مزور! مار، امان پتهين پاڻ کي ڏنو آهي.

ساران: هيڏانهن ناهاري ته پيو.

زينو: هو ڏس! هٿ سان اشارو ڪري رهيو آهي.

ساران: ڇا ٿو چوي؟

زينو: چوي ٿو اتي ترسو، اجهو ٿو اڇان.

ساران: ڀلا تون به ته سڏ ڪرينس.

زينو: هائو، هائو.

ساران: اڃا لهي ته ڪونه ٿو.

زينو: ڀلا وڃ ۾ ڪم ڇڏي ڪيئن ايندو. هو پريان سيٺ جو بيٺو آهي.

ساران: سيٺ هوندو پنهنجي لاءِ، منهنجو ته هاڻي گرميءَ کان هانءُ ئي ٿو ماندو ٿئي. ننڍڙو مون کي ڏي. آءُ ٿي ويجهو وڃانس.

زينو: هان وٽ، پر ڏاکڻ کان پري ٿي. بيهجانءِ- اُس کان ته ڍڪينس.....

رمضو: (مٿان ڪاوڙ مان رڙ ڪري ٿو) امان! امان! هي ڇا ٿي ڪرين، ننڍڙي کي اُس لڳندي.... پري ٿي.... ڍڪينس.... پاڇولي ۾ بيهر، هتي وڃ، پري ٿي!

ساران: (ڏاکڻ جي ڀرسان اچي) نه ته، ڀلي ته گرمي لڳيس، توکي گرمي ڪانه ٿي لڳي- لهي هيٺ اچ، هيٺ لهي آ.

رمضو: امان، امان! الله جي نالي، اُستاد، استاد آءُ لهان ٿو. آءُ وڃان ٿو.

(تڪڙ ۾ رمضوءَ جو پير ترڪي ٿو ۽ تماڙ تان ڪلتي کائي اچي پٽ تي ڪري ٿو.)

ساران: آءُ مري ويس، گهوڙا!

(ساران اورائجي ڪري پئي، ٻارڙو ڌڪ لڳڻ سان ڪيهون ڪرڻ لڳو، زينو ڊوڙي اڳي اچي ٿي ۽ پنهنجي چوڪري کي ڪڍي ٿي، مڙس کي ڏسي اکيون ڦاٽي ٿيون وڃنس، سين اچي ٿو ۽ رمضوءَ جي ڦاٽل اجرڪ سان رمضو کي ڍڪيندي چئي ٿو.)

سين: اهي رنون هتي چو رلي رهيون آهن. پري ٿيو پري ٿيو! شيءِ وڃي ڏٺين کي رسي.

محبت جي راه تي

اڄ سواءِ ڪنهن انتظار جي تنهنجو خط مليو. مهرباني! دراصل تنهنجي خط جو نه، پر توسان ملڻ جو انتظار هو. هن کان اڳ ته ڪڏهن به ائين نه ٿيو آهي، جو تون سواءِ ٻڌائڻ جي هليو وڃين ۽ ميار لاهڻ لاءِ ٻه چار سٽون لکي، صفائي پيش ڪرين، پوءِ معافيءَ جي تقاضا ڪرين. تنهنجي غير حاضري جيتوڻيڪ حيرت جو سبب هئي، پر پوءِ به مون سوچيو ته شام جو وڃي تنهنجي گهران خبر چار وٺندس. ائين ڪريان ئي ڪريان، تنهن کان اڳ تنهنجو خط مليو، تو دوستيءَ ۾ وري به پنهنجو ئي پاسو ڳرو ڪيو- شاباس اٿئي، جو ايترو وقت مليئ ۽ دوستن کي ياد ڪري سگهيو آهين. تو ته هن چوڻيءَ کي به غلط ثابت ڪري ڏيکاريو ته 'عشق ۽ جنگ ۾ سڀ ڪجهه روا آهي!'

شڪر آهي، جو تون جنگ جي ميدان ڏانهن ڪونه ويو آهين؛ البت ڪنهن خاص ڪشش جي ڪري چڪجي، ٻئي ڪنهن هنڌ وڃي نڪتو آهين- اهڙي هنڌ جتي جي دلڪشي دوستن کان وڌيڪ ۽ سرس پئي پائنجي. محبت، سڀني معاملن کان بي نياز ڪيو ڇڏي. پر، اڄ جو انسان جنهن جي سامهون صدين جا سوين انساني تجربا ۽ نتيجا اکين اڳيان آهن. اهو جنگ جي پيانڪ نتيجن کان پوري طرح آگاهه آهي. هو سوچي سمجهي، جنگبازن جي حيواني خواهشن ۽ بد ارادن کي هر ممڪن طريقي سان روڪڻ جي ڪوشش ڪري ٿو. ساڳيءَ ريت عيش ۽ محبت جي سلسلي ۾ پڻ سمجهدار ماڻهو، ڏسي وائسي، اڪيون ٻوٽي پنهنجو پاڻ اوڙاه ۾ ڪيئن اڇلائيندو؟

تون نوجوان آهين. توکي شايد ڪل نه هجي ته جوانيءَ ۽ محبت جڏهن پاڻ ۾ گڏيون آهن، تڏهن هڪ معصوم ۽ ناتجربيڪار جي دنيا ئي دلجي ويندي آهي. پوءِ دنيا جي ڪابه مخالفت سندن نگاهه ۾ ئي نه هوندي آهي- ڀلا ڪنهن کي نگاهه ۾ آڻين به ڪيئن؟ جڏهن تارن جي جهرمر، چنڊ جي روشنائي، گلن جي خوشبوءِ، شمع ۽ پروانو ۽ ٻن سڪايل دلين جي چاهنا، ڪائنات جي سرجڻ کان وٺي اٽل رهيا آهن- فطرت جا هي لازوال پيوند ڪير توڙي سگهيو آهي؟ مذهب، سماج، رشتا، ناتا، قاعدا قانون ۽ وقت جون انڌيون جابر قوتون- هنن هميشه ساڻن ٽڪرجي، پنهنجا مٿا پئي پڇايا آهن.

تنهنجو ڪهڙو قصور! اها حقيقت جيڪا منهنجي سامهون زبان تي آئي نه سگهين، اهو راز جيڪو تنهنجي دل ۾ ته هو، پر چپن تائين پهچي نٿي سگهيو سو آخر ڪيترو وقت 'راز' رهي سگهي ٿو! هن خط ۾ به تنهنجي اهائي بيوسي ۽ لاچارِي ليئا پائي رهي آهي.

لڪائيندي ۽ نه لڪندي ۽ نه ٻڌائيندي به مون لاءِ اها هڪ کليل حقيقت بنجي پئي آهي. آءُ توکي ڪوبه ڏوهه ڏيئي نٿو سگهان. ڪافر آهن اهي انسان، جن پنهنجي زندگيءَ ۾ ڪنهن سان به پيار ڪين ڪيو آهي. آءُ هن مسئلي ۾ ڪيئن تنگ نظر ٿيان؟ عشق ۽ محبت جا پانڌيٽڙا پنهنجا پير اوري ڪر ته آءُ انهن جي هيٺان پنهنجون اکيون پٽاري ڇڏيان!

پئي جي دل جي ڪنهن کي ڪل! ڍائي کي بڪئي جو ڪهڙو خيال؟ هر هڪ کي پنهنجا مطلب آهن. توکي ڪهڙي فڪر اچي ورايو آهي؛ اهي وسوسا، وساري ڇڏ.

اڄ تنهنجي مختصر خط منهنجي ماضيءَ جا گچ وسريل داستان ياد ڏياري ڇڏيا آهن. اڄ ته انهن مان هڪ ڪهاڻي توکي به ٻڌايان. اها اکين سان ڏنل روڻداد، جيڪا سالن کان منهنجي يادگيرين جي نگارخاني ۾ ستي پئي هئي؛ اجهو هيٺ ڪر موڙي پاسا ورائي رهي آهي. توسان ۽ هن سان ڪيترو نه نهڪي ڦهڪي ٿي اچي. گويا اها، شايد اها، ساڳي سون ورندي ڪهاڻي آهي، جا تون مان ئي، نئين سر نئون پساهه کڻي، سجاڳ ٿي، سورنهن سينگار ڪري ويهي رهي آهي.

1944ع وارو زمانو هو. باڪ ڦٽي هئي، بمبئي جي بندرگاهه تي هڪ سانت واري فضا چانيل هئي. هوا ماني هئي. البت ڪيڏي ڪيڏي مهل ڪناري تي بيٺل ٻيڙيون، رڪي رڪي، آهستي آهستي هڪٻئي سان ٽڪرجي، جدا ٿي، وري ٽڪرجي رهيون هيون. ٿورڙو ڌنڌ هو. مهاڻن جون ٻيڙيون جيڪي واپس پئي وريون، سي ڪناري ڏانهن وڌندي نظر ٿي آيون. ڪتي ڪتي ايڪڙ بيڪڙ جل ديوتا جا پوڄاري، سيس نمائي، پوڄا ۾ مڱن هئا، ۽ آسپاس ۾ ڪي ٿورڙا ماڻهو هوا خوري ڪري رهيا هئا.